
ШЛЯХІ ЧАЛАВЕЧЫЯ 


Калі чытаеш упершыню раман Пентці Хаанпяя «Боты 
дзевяці салдат», то спачатку адчуваеш нейкі няясны недавер. 
Нават сам не разумееш чаму. І толькі потым да цябе да- 
ходзіць, што чытаеш ты пра салдат варожай нам тады фін- 
скай арміі. Магчыма, гэта адна з першых кніг, якая паказала 
нам вайну «з таго боку», прычым не «звярыны аскал імпе- 
рыялізму», а звычайныя чалавечыя твары: то вясёлыя, то 
разгубленыя, а то й смяротна спалоханыя. 

Раман «Боты дзевяці салдат» быў першым творам у фін- 
скай літаратуры, дзе чалавек паказваўся не на дыблях афі- 
цыйнага патрыятызму, а на празаічна-цвёрдай зямлі вайны. 
Трэба дадаць, што гэты раман адыграў даволі значную ролю 
ў ацверазенні фінскага народа ад чмуру вялікадзяржаўных 
ідэй. Цяпер можна з упэўненасцю сказаць, што Фінлян- 
дыя -- адна з нямногіх краін свету, якія зрабілі свае высновы 
з урокаў гісторыі і асабліва з апошняй вайны: «Хопіць, на- 
ваяваліся!» 

Другі раман, «Балада пра трох Тэрапя» -- кніга зусім 
іншага плана. Там значна звужана кола герояў і дзейных 
асоб. Але нават апісваючы сялянскае жыццё трох пакаленняў 
на хутары Тэрапя, Хаанпяя знаходзіць тыя дэталі, якія ўвесь 
час трымаюць нас у напружанні. Узлёты і падзенні, беднасць 
і раскоша, захапленні і расчараванні -- такія галавакружныя 
шляхі герояў двух раманаў нечым падобныя да жыццёвага 
шляху самога Пентці Хаанпяя. 

Ён нарадзіўся 14 кастрычніка 1905 года ў вёсцы Лескеля, 
у Цэнтральнай Фінляндыі. Ягоныя дзед і бацька былі земля- 
робамі, але вялі і грамадскую дзейнасць, а таксама крыху 
пісалі. Іх творы не зрабілі ўплыву на літаратуру Фінляндыі, 
але далі штуршок развіццю пісьменніцкага таленту Пентці 


Хаанпяя. Першыя свае творы ён напісаў яшчэ ў школьныя 
гады, а ў 1921 годзе некаторыя апавяданні былі апублікава- . 
ныя і даволі прыхільна прынятыя чытачамі і крытыкамі. 
Натхнёны першымі поспехамі, Хаанпяя піша яшчэ колькі 
навелаў і аповесцяў. Але трыумфальны шлях у літаратуру 
раптам перарваўся, бо пасля службы ў войску ён напісаў 
цыкл апавяданняў аб фінскай арміі «Пляц і казарма» (1928). 
Замалёўкі з натуры не вельмі стасаваліся з тымі вобразамі 
вайскоўцаў і войска, якія стварала тагачасная афіцыйная 
прапаганда Фінляндыі. Быў тэрмінова арганізаваны «народ- 
ны гнеў». Вайскоўцы не надта любяць, калі чыё-небудзь вока 
зазірае за кулісы парадаў. Армія павінна грымець бадзёрымі 
маршамі і блішчэць галунамі. Генералы камандуюць, зухава- 
тыя салдаты маршыруюць, а цывільны народ «благоговеет». 
Усё ж, што не ўкладваецца ў гэту схему,-- ачарненне і па- 
клёп. Так было і так ёсць усюды. Дастаткова ўспомніць, як 
люта абараняюцца ад гэтага нашыя генералы, каб зразумець, 
у якім становішчы апынуўся малады пісьменнік. Выдаўцы 
адмаўляліся друкаваць яго творы, газеты трубілі пра здраду 
ідэалам, абывацелі патрабавалі аддаць паклёпніка пад суд. 
Але малады пісьменнік працягваў пісаць. Часам ягоныя апа- 
вяданні і раманы друкаваліся ў левай прэсе, а то й за мяжой. 
Шэраг навелаў быў апублікаваны ў серыі лепшых навел свету 
ў Швецыі. Замоўчваць і не друкаваць яго стала нявыгадна. 
У 1937 годзе блакада маўчання скончылася. 

А ў 1939 годзе ён зноў стаў любімцам прэсы, бо рэзка 
выступіў супраць савецкай агрэсіі, хоць да таго часу вельмі 
прыхільна ставіўся да СССР. Пад час другой сусветнай вайны 
Пентці Хаанпяя быў радавым салдатам і на ўласным вопыце 
спазнаў суадносіны вялікіх ідэалаў з салдацкімі крывёю 
і потам. Пасля вайны ён зноў вярнуўся ў свой маленькі гара- 
док Пійпола. 

А ў 1955 годзе жыццё пісьменніка трагічна абарвалася: 
ён патануў у возеры Ісо Лумаярві. 

Спрэчкі і дыскусіі вакол творчасці Пентці Хаанпяя не 
заціхаюць і да гэтай пары. Мне б не хацелася даваць ніякіх 
ацэнак ні ягонай творчасці, ні тым творам, якія прапаную 
нашым чытачам. Хай яны мяркуюць самі. 


Якуб Лапатка 











дзевяці салдат 


Боты 





Боты ціхамірна віселі парамі на жэрдачках уздоўж 
сцяны склада. Гэта былі новыя боты, іх чакалі жыццё 
і прыгоды, іх чакалі мужныя і пакорлівыя ногі воінаў. 
Боты ганарліва адсвечвалі сваёю чорнай раскошай 
і з пагардай глядзелі на другую жэрдачку, дзе віселі 
старыя салдацкія боты, пакарабачаныя, падрапаныя 
і бясформенныя. Жыццё і салдацкія ногі абышліся 
з імі вельмі жорстка. Ніхто б нават і не падумаў, што 
ў гэтых нікчэмных абноскаў была некалі свая мала- 
досць, што абуты ў іх афіцэр некалі стаяў на ўзгорку 
і кіраваў ходам бітвы, а салдаты, абутыя ў такія самыя 
боты, ішлі ў атаку пад жудасным свінцовым градам, 
ішлі, пакуль не выцягвалі ногі. І боты здзіралі з тых 
здубянелых ног, каб абуць яшчэ аднаго небараку... 
А можа, у тым і шчасце скураных салдацкіх ботаў, 
што іх будучыня і мінуўшчына ўкрытыя чорным змро- 
кам таямніцы. 

А некалі ж гэта была скура жывой гавяды, што 
мірна пасвілася ў айчынных альбо заморскіх лугах, 
пакрытая калматай або гладкай поўсцю, і яе балюча 
кусалі авадні і мухі. Але вось аднойчы прыйшоў мяс- 
нік, і жывёліну забілі, а скуру выдубілі, парэзалі ша- 
вецкімі нажамі, і ў грукаце машын абутковай фабрыкі 
яна ператварылася ў салдацкія боты. 

А салдацкія боты заўсёды будуць таварам вельмі 


шырокага спажывання там, дзе ваюе ўся краіна і ўся 
планета. 


Так і віселі боты на жэрдачцы, пакуль аднойчы на 
склад не зайшоў фельдфебель Сора, каб пагаманіць 
з сяржантам Пенсасам. Старыя прыяцелі павіталі 
адзін аднаго радаснай лаянкай і пачалі ўспамінаць тыя 
часы, калі служылі разам у адной часці. Фельдфебель 
прыехаў у адпачынак з фронту і бедаваў, што выгля- 
дае як галадранец. На думку ж сяржанта, стары пры- 
яцель выглядаў так, што хоць цяпер на парад. Апрача 
таго, франтавіку не пасуе залішняя раскоша. Аднак 
на гэты конт фельдфебель Сора меў асабістую 
думку: трэба апранацца прыстойна, калі выпадае такі 
шанц. 

Ён зусім не хацеў выглядаць гэткім франтавым 
зухам, што лічыць за вялікі шык хадзіць абадраны, 
нямыты і вечна расхрыстаны. 

І хоць інтэнданцкі сяржант зусім не вітаў такое, 
аднак справа, вядома ж, скончылася тым, што фельд- 
фебель выправіўся ў новы мундзір. Пад час экіпіроўкі 
прагнае вока Сора згледзела новыя боты, а спрытныя 
пальцы імгненна вызначылі, што гэтая пара пашыта 
адмыслова дзеля яго. Прамовіўшы адвечнае «хай бу- 
дзе», ён сцягнуў боты з жэрдачкі, абудзіў іх да жыцця 
і стаў іх першым гаспадаром. 

Фельдфебель Сора і сяржант Пенсас выйшлі са 
склада і пайшлі па гарадскіх вуліцах. Фельдфебель 
прагна дыхаў хвалюючым гарадскім водарам і адчуваў, 
як прыемна, хоць крыху і жорстка, аблягае цела новы 
мундзір. 

Г тут у мужнага воіна нарадзілася думка аб знач- 
насці сваёй персоны. Ён адчуў сябе новым чалаве- 
кам. Недзе далёка ззаду засталася глухая прадымле- 
ная зямлянка і аднастайная, трохі ўстылая вайна. 

Цяпер ён быў у горадзе, і на кожным кроку, зробле- 
ным новымі ботамі па гладкім асфальце вуліцы, яго 
чакалі новыя і невядомыя дагэтуль магчымасці і спа- 
кусы. Новыя боты крыху ціснулі і, ад незнаёмства са 

службай, рыпелі ціха і нават неяк сарамліва. Нічога, 
з цягам часу будуць сядзець як улітыя. Галоўнае, што 
значнасць персоны такога важнага ваеннага, як фельд- 
фебель Сора, была навідавоку., 

Яны ішлі па галоўнай вуліцы. Быў вечар, у горадзе 
панавала зацямненне, і ў непрагляднай цемры чулася, 
як часта стракаталі лёгкія жаночыя абцасы і цяжка 
грукалі падкаваныя боты чужаземных салдат. Гэты 
новы і нязвыклы голас ваеннага часу дзейнічаў на 
вушы фельдфебеля, як барабанны бой. 

Аднак яны не збіраліся доўга шпацыраваць па 
вуліцах. Фельдфебель сказаў прыяцелю, што не варта 
доўга бадзяцца па вуліцах у новых ботах, бо гэтак 
можна і ногі пазбіваць. Яны завярнулі ў першы ж рэс- 
таран і замовілі выпіўку. Фельдфебель з даўняе пары 
быў вялікім аматарам як след заліць вочы, а тут была 
сапраўды святочная нагода: ён толькі што прыехаў 
з глушы ў горад, у адпачынак з фронту. Ды апрача 
таго, трэба ж было пачаставаць сяржанта, які так 
паспрыяў таму, што просты фельдфебель ператварыў- 
ся ў такога бравага і важнецкага военачальніка. Пры- 
яцелі ўспаміналі праведзеныя разам дзянькі маладо- 
сці, языкі развязаліся, і новыя боты пад сталом пачалі 
прытопваць у такт электраграмафону. 

Яны ўздрыгвалі гэтаксама, як некалі ўздрыгвала 
скура на спіне жывёліны, калі яе кусалі мухі ў паўднё- 
ваамерыканскай пампе. ( 

А цяпер гэта былі салдацкія боты, часціна гіста- 
рычнай вялікай арміі, якая прыйшла здабыць свету 
новую эпоху і новую Еўропу. Фельдфебель Сора неяк 
адразу адчуў патрэбу ў новай Еўропе, патрэбу ў новым 
жыцці. І сапраўды, гэта ж будзе смеху варта, калі ён, 
гэткі выбітны ваенны дзеяч, стваральнік новай эпохі, 
застанецца назаўсёды ў старой паганай хаціне на 
беразе глухога возера, у лясных нетрах, дзе жыццё 
цячэ так нудна і аднастайна. Яму патрэбна і новая 

Катарына, пэўна, яшчэ больш, чым новая Еўропа, бо 
тая, ранейшая, была жанчына занадта валадарная 
і натурыстая.. У яго ўжо была новая Катарына- 
завочніца, праўда, пакуль што даволі прывідная, але 
і даволі жывая. Нездарма ж яна так упарта дазнавала- 
ся, калі ў яго будзе адпачынак. І ў галаве ў фельдфебе- 
ля Сора праклюнуліся парасткі новага плана: у адпа- 
чынак ён паедзе да новай Катарыны, а не да той, 
ранейшай, так добра вядомай назолы... 

Фельдфебель адчуў, што ўжо дыхае паветрам но- 
вай эпохі. 

Сяржант Пенсас раптам здзіўлена спытаўся: 

-- Ты што? Усё яшчэ фельдфебель? А я згадваю, 
быццам цябе пасля зімовай вайны ў прапаршчыкі 
ўзвялі. 

-- У прапаршчыкі? -- адказаў захмялелы Сора.-- 
Я неяк не дазнаваўся... Праўда, маёр штосьці такое 
гаварыў... 

А праўда была ў тым, што фельдфебель выдатна 
памятаў, як гаварыў маёр, але штосьці зусім не такое: 
нібыта Сора яшчэ не дарос да прапаршчыка і што, як 
бы фельдфебеля ні дубілі ў ваенным катле, ён навекі 
застанецца фельдфебелем. Ды ці ж можна верыць 
усяму, асабліва даўным-даўно сказаным словам? Ап- 
рача таго, можна казаць адно, а рабіць зусім другое... 
На зорках жа не напісана, што некаму наканавана 
вечнае фельдфебельства на гэтым свеце, дзе толькі тое 
і робяць, што вызваляюць народы і землі ды растуць 
да маршальскіх чыноў. Ды ён быў бы проста нікчэм- 

насцю, калі б пагадзіўся з гэтым! Цяпер, калі ён, 
фельдфебель Сора, стаў новым чалавекам, пачаў новаё 
жыццё і збіраецца сустрэцца з абсалютна новай Ката- 
рынай, вядома ж, на каўняры павінны свяціцца афі- 
цэрскія ЗОРКІ. 


-- Пад новымі зорка-а-мі,-- летуценна замурлы- 
каў фельдфебель. 

-- Не, праўда, я штосьці такое, здаецца, чытаў 
у загадзе штаба,- - сказаў сяржант Пенсас. 

-- Чытаў ідагэтуль -- ні слова! Ну й чхаць я хацеў 
на іх! Няхай ён там і гібее пад архіўнымі паперамі, 
той чын! 

22 Не, мы не дадзім яму прапасці! Прапаршчыка 
мы табе выкапаем з-пад любой кучы паперак!.. 

22 Чхаць я хацеў на іх! Прапараў і фельдфебеляў 
на свеце не прабіцца. А вось Вяйнё Сора на свеце 
толькі адзін! 

Але што б там фельдфебель ні казаў, ягоны лёс 
ужо вырашыўся. Ідэя стаць прапаршчыкам узрастала 
бурна і неадольна, як вясновыя парасткі на добра 
ўгноенай глебе. Ён сапраўды быў такой непаўторнай 
асобай, што тут жа, за чаркай, падвысіў і зацвердзіў 
сябе ў чыне прапаршчыка. 

Вось тут, за сталом, насупраць яго сядзеў чалавек, 
які чытаў і памятаў, што на свеце стала адным афіцэ- 
рам больш. І гэты афіцэр ён, Вяйнё Маціяс Сора... 
Шмат чаго ствараецца і па болей нікчэмных доказах... 

Дадому яны, вярталіся позна. Фельдфебель Сора 
ківаўся туды-сюды, смяяўся, ляскаў абцасамі без дай 
прычыны і ні з таго ні з сяго казыраў. 

Атрымалася так, што адзін бот, як бедная сіротка, 
прастаяў ноч у кутку каля ложка, а другі ўсю ноч 
адтырчаў на назе фельдфебеля. 

Прачнуўшыся ранкам, фельдфебель Сора зноў ад- 
чуў сябе звычайным чалавекам, з усімі слабасцямі. Ён 
1 не згадваў пра сваё афіцэрства, пра новае жыццё 
і пра сваё перараджэнне. Усё развеялася, як нач- 
ны сон. 

Аднак Сора быў не з тых, што доўга пакутуюць 
з пахмелля. Ён жвавенька нацягнуў скінуты бот, разда- 
быў бутэльку квасу, агораў яе разам з рэшткамі га- 
рэлкі і павесялеў. Але ён усё яшчэ заставаўся звычай- 
ным фельдфебелем Сора, які ехаў у адпачынак да 

сваёй жонкі і дзяцей у глухую лясную вёску. Да 
адыходу аўтобуса заставалася мала часу, і трэба было 
спяшацца. Ён развітаўся са старым прыяцелем сяр- 
жантам Пенсасам і рушыў у дарогу. 

Фельдфебель бадзёра крочыў да аўтобуснай стан- 
цыі, як раптам яму на вочы трапілася вітрына з вай- 
сковымі значыкамі, зоркамі і лычкамі. Афіцэрская 
зорка зіхцела прыгожа і велічна, нібыта першая асен- 
няя зорка над самотным лясным возерам. 

Фельдфебель Сора спыніўся. Усе падзеі і думкі 
мінулай начы раптам абудзіліся ў памяці, ды так 
і застылі. 

Ён болей не быў чалавекам, якому наканавана 
звекаваць фельдфебелем, які пасля вайны зноў вер- 
нецца да сваёй маленькай лапінкі-надзела, да сваёй 
кульгавай жонкі, да ранейшага бязрадаснага жыцця 
і зноў пачне ганяць вахлакоў-дзяцей. Калі б так адбы- 
лося, то ўся гэтая вялікая вайна была б для яго пус- 
тым грукатам і громам. Яна не прынесла б яму ніякага 
вызвалення, ніякіх перспектыў у жыцці... Але, на шча- 
сце, ёсць чалавек, які зусім нядаўна чытаў дакумент аб 
прысваенні афіцэрскага звання яму, фельдфебелю 
Вяйнё Маціясу Сора. А ўсё гэта азначае, што ён стаў 
чалавекам зусім іншага кола. Яму болей зусім няма 
патрэбы вяртацца да ранейшага жыцця. Ён свабодна 
можа паехаць да новай Катарыны і стаць новым 
чалавекам новага свету. 

Фельдфебель Сора зноў адчуў, што дыхае паветрам 
новай эпохі, і скіраваўся да крамы, дзе купіў пару 
афіцэрскіх зорачак і пару пятліц на каўнер. Ён па- 
водзіў сябе з належнай годнасцю і даў зразумець 
прадаўцу, што, маўляў, вось збіраюся памяняць пятлі- 

цы і знакі. Прадавец павіншаваў яго. 

Затым Сора падаўся ў атэль, замовіў сабе пакой, 
замацаваў на пятліцах зорачкі і без аніякіх сумненняў 
выправіў званне фельдфебеля на прапаршчыка ў ад- 

пускным пасведчанні. І са спакойнай душой узяўся 
вывяраць расклад цягнікоў, каб потым схадзіць у ка- 
мендатуру і атрымаць афіцэрскі літар. У камендатуры 
ён таксама натрапіў на старых знаёмых, усё ж другі 
дзесятак гадоў у войску, і білет яму далі без аніякай 
затрымкі. 

Сустрэчны салдат усім сваім выглядам паказваў 
нежаданне вітаць афіцэра, але, убачыўшы нядобры 
позірк прапаршчыка, ляніва падняў руку да казырка. 

І тады саматканы прапаршчык Сора адчуў сябе 
сапраўдным афіцэрам і вялікім военачальнікам. Ён 
увайшоў у вагон, з годнасцю разваліўся ў мяккім 
крэсле другога класа, і цягнік рушыў на поўдзень. 

Так фельдфебель Сора адрынуў прыстойное сал- 
дацкае жыццё і кінуўся ў жыццё самазванага пра- 
паршчыка, як у пуховую пярыну. 

Прапаршчык Сора выйшаў з цягніка на нейкай 
станцыі, агорнутай халоднай асенняй цемрай. У вы- 
шыні цьмяна свяціўся самотны ліхтар. Аднак яму 
пашчасціла даволі хутка адшукаць дом прыезджых 
і атрымаць там пакойчык, праўда, пусты і няўтульны. 
Прапаршчык дастаў з пляцака бутэльку, як след глы- 
нуў, і адразу ў пакоі стала ўтульней, і нават электрыч- 
ная лямпачка пад столлю засвяціла ярчэй. 

У доме была і свая кавярня. Сора заглянуў туды, 
і яму адкрылася сумнае відовішча вясковай кавярні 
ваеннай пары: некалькі непаўналетніх паўшабэлкаў ды 
нейкі чалавек, відаць, з простых, чытаў пакамечаную 
газету. У кавярні не было нават квасу, а гасцей часта- 
валі нейкім нясмачным бурым пойлам, якое ў ваенны 
час лічылася за каву. Прапаршчык Сора цішком даліў 
кубак са сваёй запаветнай бутэлькі. Потым прапар- 
шчык завязаў гаворку з мужчынам у цывільным. Той 
сказаў, што ён афіцэр і едзе ў камандзіроўку. Тады 
Сора пацікавіўся, ці жыве тут паблізу пані Пухці, 
Катарына Пухці, ягоная старая знаёмая? 

Мужчына неяк дзіўна паглядзеў на яго. Як жа, як 
жа, жыве тут непадалёку, кіламетры са два адсюль у 
сваёй віле, праўда, даволі ўжо трухлявай. І дабрацца 
туды лепш такім чынам... Прапаршчык Сора, нягледзя- 
чы на тое, што стаў зусім новым чалавекам, па-раней- 
шаму застаўся мэтанакіраваным і ўмеў выдойваць з 
субяседнікаў неабходныя звесткі. Новы знаёмца не 
ведаў, ці багатая пані Пухці, ці не, але ва ўсякім разе 
жабракі не жывуць у такіх вілах. Тым болей што яна 
нідзе не працуе. Праўда, людзі кажуць, што жанчына 
яна даволі своеасаблівая. Ён сам з пані Катарынай 
незнаёмы. 

-- Ну што ж,- сказаў прапаршчык Сора.-- Усе 
мы даволі своеасаблівыя, кожны з нас -- адзіны і не- 
паўторны. 

У тым не было нічога дзіўнага, але вось наступная 
звестка крыху ўстрывожыла прапаршчыка: кажуць, 
што ў госці да пані завітвае шмат ваенных. 

Вось дык так! Новая Катарына -- гэта новая Ката- 
рына. Ці не зашмат у яе добрых знаёмых... 

Прапаршчык Сора адчуў вялікую стому, вярнуўся 
ў свой пакойчык, распрануўся і заснуў. 

Назаўтра ён прачнуўся свежы і бадзёры. План 
склаўся адразу -- просты і ясны: паглядзець, як жыве 
новая Катарына. А значыць, наперад, прапаршчык! 
Разведай усё як след, а там... 

Сора старанна апрануўся, а новыя боты ўпершыню 
зведалі ласку шчоткі. 

Калі верыць учарашняму знаёмцу, то вілу ўдавы 
Катарыны Пухці знайсці няцяжка. 

Прапаршчык Сора спыніўся каля чырванастволь- 
най сасны і нейкі час разглядваў вілу. Той чалавек 
сказаў праўду: вілу можна было назваць трухлявай. 

Дом быў безнадзейна занядбаны і пад уздзеяннем 
прыродных сіл набыў нейкую вычварную афарбоўку. 
Аднак гэта быў вялізны дом з незлічонымі вокнамі, 

двума балконамі і верандай, праўду кажучы, даволі 
прывіднай. 

Усё тут парахнела і рушылася. Аднак, нягледзячы 
на тое, вельмі лёгка было зразумець, што тут ішло 
зусім не такое жыццё, як там, на беразе далёкага 
возера, дзе дыміцца бульба ў мундзірах, чуецца плач 
дзяцей і скрыгат тапара аб тачыла.. Прапаршчык 
Сора падумаў, што новая Катарына цалкам яму пады- 
ходзіць у такім афармленні... 

Сора ўявіў сябе гаспадаром вілы і адважна рушыў 
наперад. Ён пратупаў праз веранду і ўбіўся ў цемнава- 
тую прыхожую, дзе было трое дзвярэй, і кожныя з іх, 
напэўна, вялі ў смярдзючы пыл і духату. Аднак, на 
думку прапаршчыка, ва ўсім гэтым быў нейкі асаблівы 
густ. Засталося толькі высветліць, што за птушачка 
тут гняздзіцца. 

Сваім афіцэрскім вокам Сора хутка і дакладна 
вызначыў, за якімі дзвярыма цеплілася жыццё, і кос- 
тачкі пальцаў застукалі па дошках, як дзяцел па сухой 
сасне. Старыя дзверы затрэсліся. 

Па некаторым часе пачуліся паспешлівыя крокі 
і спалоханы жаночы ўскрык. 

Затым дзверы адчыніліся, і нейкая істота, захута- 
ная ў стракаты начны халат з чырвонымі кветкамі, 
жвавая і бойкая, нібы сойка, запоўніла праём. Вя- 
лізныя вочы глядзелі весела і жыва. Раскошныя ўскал- 
мачаныя валасы аздаблялі ўжо даволі павялы твар. 

«Вядома ж, яна, новая Катарына»,-- здагадаўся 
прапаршчык Сора. Але пакуль што ён ніяк не мог 
вырашыць -- ці падыходзіць яму гэткая Катарына. 

2 Мы з вамі незнаёмыя знаёмцы,-- прадставіўся 
Сора.-- Мяне завуць Вяйнё, Вяйнё Сора. 

2. Ах, во як! -- застракатала жанчына.-- Які сюр- 
прыз! Ну заходзь, любенькі, заходзь! Праўда, у мяне 
тут беспарадак, але што ж зробіш, позна засядзелася, 
а я жанчына зусім адзінокая, нават без прыслугі. 

Даводзіцца прыбіраць самой. Ну нічога, вы, франтаві- 
кі, да ўсяго звычныя... ў і : 

Яе пышны зад закалыхаўся пад чырвонымі кветка- 
мі шырокага халата. «Павук»,-- падумаў прапаршчык 
і падаўся следам за ёю. 

Яны ўвайшлі ў невялічкі пакой, абстаўлены па- 
шарпанай мэбляй. Пакойчык не ўражваў чысцінёй. 
Пустыя шклянкі на стале і аб'едкі бутэрбродаў на 
талерках казалі прапаршчыку аб тым, што мінулай 
ноччу тут як след пагулялі. Аднак мадам Пухці не дала 
яму надта доўга разглядаць пакой. 

--. О-о-о, ды ты ўжо й прапаршчык! А пісаў, што 
фельдфебель! Значыць, павысілі? Віншую, віншую! 

Гэтыя словы вельмі паднялі аўтарытэт новай Ката- 
рыны ў вачах Сора. «Разумніца, усё заўважае і разу- 
мее»,- падумаў Сора і адказаў, што павысілі яго ўжо 
даўно, але вось даведаўся ён пра тое чыста выпадкова 
і нядаўна. 

-- Во як! -- зноў затаранціла жанчына.-- А ты 
зусім не выглядаеш разявакам!.. Прабач! Сядай жа, 
сядай, калі ласка! Ды не туды! Тут будзе зручней! 
Вось, калі ласка, цыгарэты або нямецкі тытунь, калі 
табе даспадобы піпка... 

Яна яшчэ раз папрасіла прабачэння, стракаты ха- 
лат зноў закалыхаўся, старая парцьера ўзвіхрылася, 
і пані знікла ў суседнім пакоі, што, напэўна, служыў ёй 
за спальню. 

Прапаршчык застаўся адзін і закурыў. Ён яшчэ не 
ведаў, што і думаць. Гэтая новая Катарына была зусім 
не такая свежая, як думалася, але ўсё ж такая жвавая 
і бадзёрая... Ды і ад чыста зямных абставін шмат што 
залежыць... А чаго варта бязгрэшная дзяўчына, калі 
ў яе ні кала ні двара... 

За парцьерай пачуліся крокі, зашамацела адзенне, 
і раптам яго праніклівы позірк зачапіўся за адну 
вельмі цікавую дробязь: у шчыліне паміж парцьерамі 

прапаршчык згледзеў нешта падобнае на салдацкі бот. 
Ён падняўся, ціхім крокам следапыта наблізіўся да 
парцьеры і асцярожна заглянуў у шчыліну. Ніякага 
сумнення: вялізны, пакарабачаны і не вельмі чысты 
салдацкі бот, нават два боты сіратліва стаялі ў пустым 
пакоі, нібыта хтосьці выпадкова пакінуў іх там. У па- 
коі не было болей ніякага ваеннага рыштунку. Праўда, 
там было даволі цёмна, бо шторы на вокнах не пра- 
пускалі святла. Жанчына пераапраналася, і сукенка на 
галаве збілася зморшчаным мяшком. І тады да вушэй 
прапаршчыка даляцеў ціхі шэпат. Можа, гэта паву- 
касракая мадам размаўляе сама з сабой? А можа, 
у гэтым напалову разваленым доме ў яго пачаліся 
галюцынацыі? 

Сора ціхенька пракраўся на сваё месца, і ягоныя 
гарачыя пачуцці да новай Катарыны значна пахала- 
дзелі. А можа, каля дзвярэй Катарынінай спальні 
кожную ноч стаяць разбітыя салдацкія боты? Над 
гэтым варта пакумекаць... 

У хуткім часе мадам Катарына з'явілася з-за пар- 
цьеры, яе магутны зад і раскошныя грудзі яшчэ болей 
выпіралі з-пад сукенкі. Язык гаспадыні малаціў бес- 
перапынку, і яна ўвішна наводзіла парадак у пакоі 
і ў сваім убранні. 

Тут пазванілі ў дзверы, і Сора падумаў, што на 
арэне з'явіцца яшчэ адзін ваенны. Але ўвайшла ўсяго 
толькі жанчына і аб'явіла, што пані Катарыну прасілі 
пазваніць. А вось куды, для Сора так і засталося 
таямніцай. Госця пайшла, а пані Катарына звярнулася 
да прапаршчыка, просячы прабачэння. Так ужо яно 
выходзіць. У яе нават тэлефона няма, бо яна так 
любіць спакой. 

-2 Аднак бываюць і неадкладныя справы... Будзь 
як дома! Я хутка вярнуся... 

Яна зноў шмыганула ў спальню, і Сора здалося, 
што там зноў пачуўся прыглушаны шэпат. Потым 

Катарына ўзнікла зноў, апранутая ў дажджавік, бо на 
вуліцы пачынаўся дождж. Яна ласкава паляпала Сора 
па шчацэ і знікла. 

«Выдатна,-- падумаў Сора.-- Ёсць магчымасць па- 
знаёміцца з таямніцамі гэтага дома і гаспадынінай 
спальні». 

Моцна зацягваючыся, прапаршчык злосна загрукаў. 
ботамі па хаце. 

Яго непакоіла толькі адно: у якім чыне той ваяка 
са спальні? Ён спыніўся і крыху рассунуў парцье- 
ру. Ботаў ля дзвярэй не было. А можа, яму толькі 
здалося? А можа, здагадлівая мадам паспела іх 
прыхаваць? 

-- Божачка! -- ў роспачы праенчыў хтосьці.-- 
Я не вытрываю!.. Я вылезу!.. 

Голас пачуўся з глыбіні прыцемненай спальні так 
нечакана, што прапаршчык на нейкае імгненне аж 
аслупянеў. Але мужнасць хутка вярнулася да яга, і, 
працягнуўшы руку, ён намацаў выключальнік. 

Яркае святло заліло спальню. І тут з-пад ложка, 
ужо засланага чыстай покрыўкай, выпаўз дзяцюк у 
споднім. Ён быў зусім малады, гадоў дваццаць, не 
болей, і вельмі збянтэжыўся, калі ў яркім святле 
згледзеў на парозе бравага афіцэра. 

Разгледзеўшы выгляд і позу маладзёна, Сора адчуў 
сябе гаспадаром становішча. 

-- Я вылезу, я пайду! -- упарта цвердзіў хлопец 
у падштаніках. 

- А вось не ведаю,-- спакойна сказаў прапар- 
шчык,-- ці дазволена вам гэта рабіць, бо туды вы 
трапілі за грахі, а заробленае трэба атрымліваць на- 
поўніцу. 

А дзяцюк, згараючы ад сораму, паспешліва на- 
цягваў абмундзіроўку, якую знайшоў на ложку пад 
падушкай... Нацягнуўшы штаны, ён значна пасмялеў, 


і гэта адчулася ў ягоных словах: 

2. Трэба даваць драла, пакуль не вярнулася гэта 
старая даўбешка. 

-- Малады чалавек,-- сурова сказаў Сора,-- калі 
вы маеце на ўвазе гаспадыню дома і маю родную 
цётку, дык за «старую даўбешку» вам давядзецца 
адказваць... 

2. Я не жадаю і бачыць яе, гэту мадам! Мне трэба 
на цягнік, а ад яе ніяк не адчэпішся! 

С А як вы сюды трапілі? 

22 Я пісаў ёй... Я паабяцаў прыехаць, але ж я ду- 
маў, што яна зусім не такая, што яна маладая... 

Прапаршчыку Сора гэта быў удар: ён падзяляў лёс 
нейкага там зялёнага сапліўца! Ён, такі насабачаны 
ў жыцці чалавек! Аднак прапаршчык здолеў захаваць 
спакойны выгляд і нават пакпіў з таварыша па ня- 
шчасці: 

-- Значыць, пісьменства ўвяло ў грэх! Ну, што, 
пераканаліся, што за грэхам заўсёды ідзе грэхапа- 
дзенне... 

Хлопец моўчкі нацягваў тыя самыя вялізныя разбі- 
тыя боты, якія прапаршчык бачыў раней. 

-- Ну і лыжы адгадаваў! -- з'едліва падзівіўся 
Сора. 

-- Пане прапаршчык, дазвольце мне пайсці! -- 
умольна папрасіў салдат.-- Я пазнюся на цягнік. 

2 Ідзі, дружа, я не супраць,-- літасціва дазволіў 
прапаршчык. 

Салдацік у тую ж хвіліну выцягнуўся, махнуў ру- 
кой, нібыта вітаючы афіцэра, схапіў свой амаль пусты 
пляцак і паляцеў, як з ахопленага полымем дома. 

Прапаршчык горка вылаяўся, але і павіншаваў сябе 
за абачлівасць, за тое, што здагадаўся прыехаць без 
папярэдняй абвесткі. Прынамсі, цяпер ён мог пра- 
цягваць сваю разведку боем... 

Ён хуценька агледзеў усе куткі ў пакоі і на шафе 
знайшоў ключы. Прапаршчык без аніякіх ваганняў 

узяў іх і адчыніў шафу. Яна была забітая лістамі, 
раскладзенымі ў строгім парадку. 

-- Цэлы музей! -- вохнуў прапаршчык. 

Ён працягваў свае даследаванні. У шафе ён знай- 
шоў вялізную, ростам з ілюстраваную Біблію бухгал- 
тарскую кнігу. Спрактыкаваным у канцыляршчыне 
вокам Сора імгненна вызначыў, што да чаго. У кнізе 
змяшчаліся пэўныя звесткі аб перапісцы пані Катары- 
ны Пухці, а таксама звесткі аб узаемаадносінах з ка- 
рэспандэнтамі. На кожнага быў заведзены свой «раху- 
нак», а ўсяго на ўліку стаяла 207 чалавек. 

-- Божа ўсеўладны! -- жахнуўся Сора.-- Аж дзве 
роты! 

Усё гэта былі ваенныя, пераважна салдаты і унтэр- 
афіцэры, але сярод іх трапілася і два дзесяткі афіцэ- 
раў на чале з палкоўнікам. На кожнага мелася анкета 
з адпаведнымі звесткамі: узрост і рост, колер валасоў, 
вачэй і іншыя асаблівыя прыкметы, а ў некаторых 
выпадках былі нават фотаздымкі. У асобныя графы 
выпісваліся сацыяльнае становішча, прафесія, сямей- 
нае становішча і нават звесткі аб маёмасці і багацці 
кліента. Строга ўлічваліся ўсе лісты, як адпраўленыя, 
так і атрыманыя. Апісвалася развіццё адносін, сустрэч, 
іх характар і ступень інтымнасці. 

На сваім месцы красаваўся і фельдфебель Вяйнё 
Маціяс Сора. Анкетных звестак не было. Быў толькі 
кароткі запіс: «Піша, што нежанаты, пэўна, брэша». 
Сора вельмі здзівіўся, убачыўшы, якую процьму лістоў 
ён напісаў з таго марознага дня зімовай вайны, калі 
атрымаў ад новай Катарыны пасылку «невядомаму 
салдату», бо лічыў сябе чалавекам не надта схільным 
да пісаніны. 

Там, напэўна, быў і той маладзён, які так паспеш- 
ліва пакінуў гэты гасцінны дом. Рэестр сведчыў, што 


такія выпадкі ўжо былі, бо дзе-нідзе значылася: «Збег 
не развітаўшыся». і 

А ў некаторых выпадках перапіска чэзла з самага 
пачатку і, крыху пачадзіўшы, ціха згасала. Хоць пра- 
паршчык Сора і захапіўся сваімі даследаваннямі, але 
ягоны інстынкт ваеннага разведчыка не драмаў: ён 
пачуў, як раптам на сцежцы зарыпеў пясок. 

Вялізны гросбух з перапіскай імгненна вярнуўся 
ў шафу, а ключы - на сваё месца. 

Калі дзверы адчыніліся і вялікая аматарка пера- 
піскі пані Катарына пачала страсаць дажджавыя кроп- 
лі з плашча, нібыта жвавая сойка з пер'я, прапаршчык 
Сора сядзеў у крэсле і з маркотным выглядам круціў 
незапаленую цыгарку. 

г. Ну, як, золатка, ты не дужа сумаваў. Давялося 
крыху затрымацца. Лінія такая перагружаная! 

г. Крыху і пасумаваў. Але я тут пра сёе-тое і па- 
думаў. 

Сора глядзеў на жанчыну зусім іншымі вачыма, 
з новай цікавасцю, як бывае заўсёды, калі празнаеш аб 
чалавеку нешта новае, асабліва калі гэта новае раней 
ад цябе старанна хавалі. Але як слушна ён адразу, 
з першай хвіліны, параўнаў новую Катарыну з паву- 
ком! Нібыта стовокі павук, яна раскінула сваю сетку 
перапіскі. А ў гэтую сетку заляцеў і той дурніца- 
салдацік, потым прапаршчык, і тут жа паблізу гудзе 
адважным аваднём сам палкоўнік... 

Чаго яна хоча? Можа, яна хоча скарыстаць зручны 
выпадак і як след нажыцца, нездарма ж яна завяла 
графу, дзе адзначала багацце сваіх знаёмых. Але пера- 
дусім -- гэта жанчына, у якой схільнасць да збірання 
калекцый выяўляецца такім дзіўным чынам. 

Вось яна разгортвае свой гросбух з лістамі і 
радуецца сваім заваёвам, сваёй адважнай роце, не 
раўнуючы як філатэліст сваім паштовым познам- 
кам. 

22. Вядома, у цябе такія думкі,-- малаціла нястом- 
ная пані.-- У кожным тваім пісьме іх гэтулькі...-- Яна 

хуценька слізганула за парцьеру. Па ўсім відаць, што 
мадам крыху непакоілася. 

Сора з асалодай падумаў: «Ну, шаноўная пані, 
якую ты зробіш пысу, калі даведаешся, што тут адбы- 
лося нешта вельмі забаўнае?» 

Аднак пані Катарына Пухці бліскуча пакончыла 
з гэтай справай. 

-- А куды гэта Эверці падзеўся? -- крыкнула яна 
са спальні.-- Няўжо ён так спяшаўся? 

Яна стаяла на парозе, весела рагатала і гарэзліва 
паглядала на прапаршчыка. 

-- Цікава, як вы тут паладзілі! Эверці дурніца, ён 
зусім падлётак, так спалохаўся цябе, афіцэра, што не 
хацеў выходзіць... Ты яго бачыў? Што ён казаў? Гэта 
мой маленькі пляменнічак! 

Сора паціху курыў і дзівіўся нахабству гэтай пані. 
Здаецца, гэта пачвара і сапраўды задаволена такім 
паваротам справы... Можна ўявіць злосць дзецюка 
ў споднім пад ложкам, на халоднай падлозе. Ясна 
адно: гэтая жанчына не магла быць новай Катарынай, 
гэта не тое, што яму трэба ў жыцці. Гэтая пані, што 
размясціла яго, нібыта мятліка ў сваёй калекцыі, пад 
нумарам 207, яму не падыходзіць. Няхай яна каман- 
дуе гэтай ротай ці нават батальёнам без яго. Але не 
варта злавацца. Няхай гэта павукападобная пані бу- 
дзе кім хоча. Прапаршчык Сора не збіраўся яе пера- 
выхоўваць. Але і парываць канчаткова таксама не 
варта. Няхай пытанне застаецца адкрытым. Сора лі- 
чыў, што ў чалавека павінна быць як мага болей усяля- 
кіх сувязяў. Ён ведаў, што часцяком самыя нечаканыя 
знаёмствы прыносілі немалую карысць... 

А таму прапаршчык пачаў плесці, як напалохаў яго 
нечаканы шум з суседняга пакоя: ён жа лічыў ся 
адзінай жывой істотай ва ўсім доме. Спачатку ён 
падумаў, што там завяліся здані. Але разважыўшы 
крыху 1 супакоіўшыся, прапаршчык вырашыў, што 

сучасны матарызаваны свет не пакінуў месца прыві- 
дам, зданям і іншай нячыстай сіле. А потым і Эверці 
выйшаў з пакоя. Яму было вельмі няёмка, што трэба 
сыходзіць, не развітаўшыся зЗ цёткаю, але нічога не 
зробіш -- цягнік чакаць не будзе. Ён прасіў праба- 
чэння і перадаваў прывітанне пані Катарыне... 

А пані Катарына ўвесь час так уважліва глядзела 
на яго, што Сора пераканаўся, што гаваркая пані 
выдатна разумее, з кім мае справу -- З гэткім жа 
прайдзісветам і пралазай, як і яна сама. 

Потым прапаршчык рашуча падняўся. На жаль, 
хутка будзе ягоны цягнік. Яму трэба ісці... 

Гэта вельмі ўразіла пані Катарыну. 

-. Ні ў якім разе! Нам жа трэба пагутарыць, 
пазнаёміцца... А цягнікі ідуць кожны дзень... 

Аднак прапаршчык быў няўмольны. Час падціскае. 
Аднак не мог жа ён праехаць міма і не заглянуць на 
хвіліначку. Яшчэ настане час, калі можна будзе без 
спешкі пасядзець і пагутарыць... А зараз... 

Давялося развітацца. Яны паглядзелі адно аднаму 
ў вочы, нібыта імкнучыся адгадаць патаемныя думкі. 

Прапаршчык Сора бадзёра пайшоў па пясчанай 
сцежцы, абапал якой шумелі пад восеньскім ветрам 
чырванаствольныя сосны. Дажджавыя кроплі гучна 
стукалі па шэрым шынялі. 

А вялікая аматарка перапіскі глядзела прапару 
ўслед, пакуль ягоная фігура не знікла з вачэй. І, на- 
пэўна, недзе ў глыбіні душы ў яе варушылася думка, 
што пакінуў яе адзін з самых цікавых мужчын, які быў 
у яе спісах... 


Грукаталі колы, але цяпер цягнік ішоў на поўнач. 
А прапаршчык Сора сядзеў у мяккім крэсле, і на душы 
ў яго было даволі пагана. Новая Катарына не адбыла- 
ся, паход аказаўся няўдалым, і ён з горыччу думаў, 

што даводзіцца адступаць ні з чым. Да таго ж грошы 
канчаліся, а значыць, трэба прыбівацца да родных 
берагоў. 

Аднак Сора быў не з тых людзей, якіх лёгка выбіць 
з каляіны. Ён быў не з тых, хто траціць розум і развагу 
разам з грашыма. Праўда, крыху засмучае тое, што 
і ён ледзь не трапіў у калекцыю дурняў, аднак не варта 
зважаць на тое... 

Няхай сабе і давядзецца вярнуцца да неласкавых 
берагоў ляснога возера, да абрыдла знаёмага нава- 
колля і да ранейшай Катарыны. Але затое ж гэтая 
хатняя Катарына дацяміць, што трэба парадавацца, 
напрыклад, узвышэнню свайго мужа ў новы чын пра- 
паршчыка. Ды і суседзі таксама няхай паглядзяць, як 
добра ў яго ідзе служба. Праўда, кожны паглядзіць 
па-свойму, у залежнасці ад характару. Сёй-той і не 
ўзрадуецца, а наадварот... А нашчадкі радасна кінуцца 
насустрач бацьку. І такія ўражанні таксама зрэдку 
бываюць прыемнымі. Ды і ўвогуле нядрэнна будзе 
паказацца ля свайго змрочнага возера. Вось я, жывы, 
нягледзячы на бурны і нядобры час. 

Няўдача -- гэта ўсяго толькі эпізод, вайна яшчэ не 
скончылася, а значыць, будуць і новыя прыгоды, і но- 
выя мясціны, і новыя Катарыны, і новыя чыны... 
І зусім няма падстаў лічыць сябе няшчасным, якому 
ніколі нічога не дастаецца... 

З такімі думкамі прапаршчык Сора і заснуў на 
мяккай канапе салодкім сном бязгрэшнага дзіцяці. 

А потым новыя боты новаспечанага прапаршчыка 
ўпершыню пазнаёміліся з карэннем і камянямі на 
лясной сцяжыне, з падступнай балотнай багнай і сліз- 
кімі масткамі. Пацёрліся яны і па ўзбярэжных камя- 
нях, 1 па лодачных рэбрах, пахадзілі па гнілаватых 
маснічынах лясных хутароў. А потым іх добра змазалі 
і пачысцілі, бо кароткі адпачынак прапаршчыка Сора 
скончыўся і ён вярнуўся на фронт. 

У прапаршчыка Сора быў даволі цвярозы розум, 
калі толькі ён не лунаў у паднябессі і не думаў аб тых 
вялікіх зменах, што адбываюцца ва ўсім свеце і ў яго- 
ным жыцці. І ён пераканаў сябе, што мае поўнае права 
насіць афіцэрскія зоркі, бо служыў жа ён так доўга 
і бездакорна, што ніхто і не зверне ўвагі на ягонае 
павышэнне. 

Але ў тыя рэдкія хвіліны, калі фельдфебель не 
думаў аб велічы сусветных падзей і ўласнага жыцця 
і калі не баяўся вярнуцца да старога застойнага жыц- 
ця, словам, калі зрэдку ўдавалася працверазець, ён усё 
ж думаў, што падмурак у ягонага афіцэрскага чына 
даволі слабы. Часам ён нават думаў, ці не варта зняць 
гэтыя ненадзейныя зорачкі і змяніць іх на старыя 
добрыя лычкі фельдфебеля. Аднак было позна. Вельмі 
шмат людзей бачылі яго ў афіцэрскім чыне і нават 
віншавалі з падвышэннем. Да таго ж і жонка, і ўся 
акруга ведалі, што ён узляцеў да зорак... Дарогі назад 
не было. Дый занадта нязначнай падзеяй былі нейкія 
зорачкі прапаршчыка ў той пральнай машыне, дзе 
круціліся цэлыя народы і краіны. : 

Аднак пачуваў ён сябе ніякавата. Няпэўнасць ста- 
новішча і навязлівыя думкі патрабавалі рашучага пад- 
мацавання адпаведнымі зёлкамі. 

А прыхмялеўшы, ён адразу адчуваў, што ўсё ідзе 
як след і афіцэрскі чын якраз адпавядае ягонай вы- 
праўцы. Сора нават распавёў аднаму знаёмцу на вулі- 
цы, як у штабе акругі Эска Карху адлаяў яго: што ты, 
маўляў, сабе думаеш, чалавеча! Ты ж не маеш права 
хадзіць фельдфебелем! А потым раскапаў паперы і па- 
казаў... І ён сапраўды чуў шолах паперы, бачыў таўсты 
валасаты палец капітана Карху, які паказваў на ягонае 
прозвішча, надрукаванае на машынцы. 

Такім чынам, прапаршчык, не прасыхаючы ні на 
хвіліну, пасоўваўся да сваёй часці, а ў ягоным партфе- 
лііў вялізным пляцаку было гэтулькі спіртнога, што 

хапіла на добрую вечарыну. Новыя сябры-афіцэры 
пачаставаліся як мае быць, і ўсё прайшло добра. Ніхто 
не здзівіўся таму, што адбылося з фельдфебелем Сора. 
Ніхто не згледзеў у гэтым нічога незвычайнага. 

Свята прайшло вельмі радасна, а новыя сябры- 
афіцэры былі такія вясёлыя ды свойскія, і Сора лёгка 
даў пераканаць сябе, што гэта была проста неспра- 
вядлівасць, што ён так доўга праслужыў унтэр-афі- 
цэрам. 

У афіцэрскім чыне ён, вядома ж, не мог выконваць 
абавязкі фельдфебеля. У часці знайшлося вакантнае 
месца афіцэра-інтэнданта, абавязкі якога Сора вы- 
конваў і раней. Гэта было вельмі дарэчы. Фельдфебе- 
лем жа стаў адзін з сяржантаў. І атрымалася так, што, 
падвысіўшыся ў чыне, Сора даў і іншым пашырыць 
свае далягляды і магчымасці. 

Міналі дні, і Сора канчаткова звыкся са сваім 
афіцэрствам. Ён атрымліваў афіцэрскі аклад, яму вы- 
пісалі пасведчанне прапаршчыка. Ніхто не задаваў 
ніякіх пытанняў. 

Пазіцыйная вайна рабілася ўсё болей аднастайнай. 
Надышла зіма, зрэдку грукаталі гарматы, а прапар- 
шчык Сора сядзеў і гартаў паперы. Часам ён адчуваў 
нейкі дзіўны неспакой, і тады яго ахоплівала надзвы- 
чайная прага дзейнасці. Ён выпісваў сабе камандзі- 
роўкі і адпраўляўся ў паездкі. 

Аднаго разу, атрымаўшы грошы на сваё падраз- 
дзяленне, ён рушыў у горад, насадзіўся гарэлкі, і жыц- 
цё зноў здалося яму вясёлым і радасным. Ён велічна 
сядзеў за столікам, на грудзях зіхцелі ордэнскія план- 
кі і іншыя адзнакі доблесці. Салдацкія грошы ляжалі 
ў палявой сумцы, і ён плаціў па рахунках з таўстых, як 
Біблія, пачак. Дух яго лунаў у паднябессі, чын пра- 
паршчыка здаваўся Сора маленькім і нязначным, а та- 
му і не выклікаў ніякіх сумненняў. Наадварот -- такі 
чалавек, як ён, павінен быць не менш чым палкоўні- 

кам, і гэта ніяк не пярэчыла таму духоўнаму ўзлёту, 
што перажываў самазваны прапаршчык. 

Працверазеўшы, ён адразу зразумеў, што за гэтую 
паездку без дапамогі дамашняй Катарыны яму ніяк не 
разлічыцца. Грошы ў яе павінны знайсціся, бо ў гаспа- 
дарцы шмат добрага лесу, ды і сама яна -- дбайная 
гаспадыня. 

Толькі ці згадзіцца яна так лёгка аддаць тыя гро- 
шы. Гэта ўжо іншая справа. Яна нікуды не дзенецца, 
калі добра прыперці, але звягі не абярэшся... На шчас- 
це, вайна працягваецца, і змены ў жыцці яшчэ будуць. 

Прапаршчык вярнуўся ў звераватым настроі і адра- 
зу пасварыўся з новым фельдфебелем. Наздзіў, гэты 
смаркач, якога Сора і вывеў у людзі, насмеліўся яшчэ 
і пярэчыць. Вось ён сядзіць за фельдфебельскім ста- 
лом, гэты лайдак-п'янюга з перапэцканай пысай, увесь 
стол завалены неразабранымі паперамі, а ён яшчэ 
хваліцца, што справіцца і сам. Ды яшчэ нават пагра- 
жае напісаць куды трэба, туды, дзе, маўляў, ведаюць, 
адкуль узяўся гэткі прапаршчык. 

І напісаў. Сора пераканаўся ў тым, калі праз не- 
калькі дзён яго выклікалі на размову да камандзіра. 
Камандзір, кашчавы, лядашчы дзед, гарлаў: ён даўно 
ведаў, што Сора прайдзісвет і шыбенік, але каб адва- 
жыцца на такое! Ці не глуздануўся ён, калі палез 
у самазванцы! Гэта ж нечувана! Ён крычаў і махаў 
паперкай, дзе сведчылася, што Вяйнё Маціяс Сора 
ніколі не атрымліваў чына прапаршчыка. 

У Сора аж сэрца зайшлося. Не пашанцавала, як 
заўсёды, нездарма ён увесь час думаў, што гэтак яно 
і скончыцца. Аднак ён паспрабаваў мармытаць нешта 
ў сваё апраўданне, нібыта ёсць недзе і яшчэ паперы 
і ён іх бачыў на свае вочы. 

-- Пад суд вас, пад трыбунал! -- заходзіўся ад 
крыку камандзір. 

Аднак было зразумела, што гэта ўсяго толькі па- 

гроза. Скандал вырашылі замяць. бора павінен раска- 
заць усё свайму падраздзяленню, вярнуць тыя лішкі 
грошай, якія ён атрымаў пад час свайго салодкага 
жыцця прапаршчыка, а потым яго перавядуць у іншае 
месца, дзе ў старым чыне фельдфебеля ён паспрабуе 
пачаць новае сумленнае жыццё. 

Усё скончылася ціхамірна. Абышлося без трыбу- 
нала. 

-- Вы, хітраван, ужо і самі здагадаліся, што гэта 
мы робім не дзеля вас, а проста не хочам, каб з-за 
вашай дурасці невінаватых караліў-- растлумачыў яму 
камандзір. 

На тым і скончылася афіцэрская кар'ера Сора. 

Афіцэрскія зорачкі зніклі з пятліц, і Сора нават 
сам здзіўляўся, што гэта яму ўзбрыло ў галаву, які 
нячысцік увогуле спакусіў яго... Напэўна, такі ўжо 
ягоны лёс, такая ўжо ягоная доля... 

Некалькі дзён Сора ўвогуле хадзіў без ніякіх зна- 
каў адрознення. Ён злосна паглядаў на новага фельд- 
фебеля, былога сяржанта. Вунь ён, смаркач нямыты, 
фанабэрыцца за сталом, а ў самога ўся пыса Ў чарніле, 
стол завалены неразабранымі паперамі, а ён пнецца 
ў змагары за справядлівасць... 

Нарэшце дамашняя Катарына прыслала грошы, 
і Сора ўздыхнуў з палёгкай. 

Якая б сквапная ні была Катарына, а ўсё ж, на- 
пэўна, дапяла, што муж трапіў у нявыкрутку! Можна 
толькі ўявіць, якія слоўцы адрасаваліся яму разам 
з грашыма! Але вайна яшчэ не скончылася, а пра- 
паршчыкам ці фельдфебелем -- пакуль што лепш на 
вайне, чым дома... 

Нарэшце Сора мог разлічыцца за грахі і здаць касу 
свайму пераемцу. Затым атрымаў свае паперы і ці- 
хенька адправіўся на новае месца службы. 

Ён ехаў з калонай адпускнікоў, сядзеў самотны 
і маўклівы, скурчыўшыся ад холаду, у цёмным кутку 

пакрытага кардонам кузава. Адзін этап ягонага жыцця 
скончыўся і пачынаўся новы. Зноў красаваліся на пят- 
ліцах нязменныя, вечныя лычкі фельдфебеля. Але 
вайна працягвалася, увесь свет мяняў скуру... Гульня 
яшчэ не скончылася... А пакуль трэба радавацца, што 
так мякка ўдалося ўпасці ў фельдфебелі і прызямліцца 
на чатыры нагі, як кошка. 

Пад час прыпынку ён зайшоў у кавярню, каб вы- 
піць кубачак эрзац-кавы, і сустрэў знаёмых. Нейкі 
лейтэнант з абветраным тварам доўга ўглядаўся, а по- 
тым радасна закрычаў: 

2 А каб цябе, дык гэта ж Сора! 

Сора таксама пазнаў яго. Гэта быў Йоперы, адзін 
з першых ягоных курсантаў у тыя далёкія часы, калі 
ён ганяў маладых рэкрутаў. 

Тры месяцы гэты хлопец слухаў ягоныя «смірна» 
і «раўнуйся», а потым яго забралі ў афіцэрскую школу. 
З выгляду ён цяпер сапраўдны франтавы афіцэр, 
але прызнаў жа свайго былого сяржанта. Фельд- 
фебель расчуліўся: ён не такі чалавек, якога можна 
забыць. 

2 А мы тады думалі, што ўсё гэта простая заба- 
ва,-- казаў далей Йоперы.-- Так, звычайныя выбрыкі 
ваеннага ведамства. Затое цяпер упэўніліся, што ар- 
мія -- гэта сапраўдная справа. А ты ўсё яшчэ фельд- 
фебель, хоць і служыш куды болей, чым мы, афіцэ- 
ры... Ты ж служыў ужо тады, калі мы лічылі армію 
дзіцячай гульнёй... У адпачынак едзеш? 

Не, Сора проста пераязджае на новае месца. 

-- А прыбраўся, быццам на парад перамогі. А ў 
нас боты амаль развальваюцца... Слухай, давай памя- 
няемся ботамі! А то першы раз еду ў адпачынак, 
а пальцы схаваць няма куды... 

-А ты абкруці кожны чырвонай стужкай,-- па- 
жартаваў Сора. 

Яны памяняліся ботамі. Сора вёз у пляцаку яшчэ 

адны добрыя боты, ды і заўсёды мог здабыць сабе 
новыя. Ён пахваліўся тым перад лейтэнантам. 
Сцягваючы боты, Сора ўзгадаў, што ўпершыню ён 
абуў гэтыя боты менавіта ў той няшчасны вечар, калі 
надумаўся стаць самазванцам. Хто ведае, можа, гэтыя 
боты і навялі яго на думку, якая не прынесла яму 
шчасця. Яны так добра сядзелі на назе, новенькія 
чорныя халявы так прыемна сціскалі ногі і таямніча 
адсвечвалі ў цемры начных вуліц ваеннага горада. 
Сора злосна сцягнуў боты, здзіўляючыся, як гэта 
мёртвая скура можа ўвесці ў грэх жывога чалавека. 
Так боты перайшлі да новага ўладальніка. 


Бацька Йоперы быў ленсманам і рана памёр. Было 
ў яго тры сястры, дзве ўжо замужам у розных канцах 
краіны, а трэцяй у гэтыя часы давялося туга, як і кож- 
наму, хто не працаваў. А таму вайна загнала яе на 
канторскі зэдлік. Сям'я была даволі заможнай, і Хейкі 
Йоперы не меў патрэбы спяшацца з адукацыяй. Ён 
паступіў ва універсітэт, нібыта між іншым адслужыў 
абавязковы тэрмін у войску і зноў паспрабаваў за- 
няцца навукай. У яго было шмат захапленняў, але 
найболей блізкімі былі спорт і турызм. Ён быў даволі 
добры бягун і на спаборніцтвах выступаў нядрэнна. 
Потым ганяў па дарогах краіны ў пошуках прыгодаў. 
І нарэшце, ужо ў сталым узросце, некалькі гадоў 
працаваў на сціплай пасадзе настаўніка народнай шко- 
лы. Ён не адчуваў цягі да гэтай прафесіі, аднак яму 
пайшоў ужо чацвёрты дзесятак і пара было заняцца 
нечым сур'ёзным, тым болей што стаць настаўнікам 
народнай школы яму было няцяжка. Гэты выбар быў 
напалову выпадковым, але ў значнай ступені адпавя- 
даў ягоным ідэалам. Ён не любіў гарадскога жыцця 
і з задавальненнем вырваўся на свежае паветра. Ён не 
мог уцяміць, як гэта маглі ўзнікнуць гарады, а людзі 
могуць жыць сярод такой мітусні і таўканіны. 

Ужо ў тыя гады пачалі збірацца навальнічныя 
хмары, а газеты пісалі аб недалёкай вайне, як аб 
нечым канчаткова вырашаным, і тады Хейкі Йоперы 
прарочым тонам узвяшчаў, што ў будучай вайне авія- 
цыя стане тым бізуном божым, які выганіць сціжмы 
людзей на ўлонне прыроды... Найболей жа адпавядала 
ягоным ідэалам тое, што ў настаўніка народнай школы 
вялікі летні адпачынак, нібыта адмыслова адведзены 
для ягоных заняткаў спортам і вандровак на мата- 
цыкле. У дадатак яму было куды прыямней глядзець 
на дзіцячыя твары, чым на дарослых, па якіх можна 
лёгка ўбачыць, што жыццё вырабляе з чалавекам. 

Захапляўся ён таксама і ідэяй Вялікай Фінляндыі. 
Ён быў цвёрда перакананы, што фінская раса -- гэта 
раса, абраная Богам, якая будзе расці і жыць, што ёй 
наканавана стварыць вялікую магутную дзяржаву. На- 
пярэдадні зімовай вайны ён старанна махаў кувалдай 
на ўмацаваннях Карэльскага перашыйка. Вайну ён 
скончыў жывы і здаровы, але вельмі ўзлаваны на сус- 
ветных буржуяў, якія захацелі зрабіць з ягонай ма- 
ленькай радзімы паддоследную жывёліну, каб на ёй 
праверыць зубы ўсходняга велікана, даведацца ім за- 
хацелася, ці сапраўды такі ўжо небяспечны гэты звер. 

Перспектыва была даволі змрочнай. Аднак па ней- 
кім часе ўсё памянялася. Удалечыні засвяціла новая 
зара: некалі сціхлая Германія павярнулася на ўсход. 

Яе непераможныя танкі бурным патокам рынуліся 
наперад. 

Цяпер Фінляндыя магла вярнуць усе свае і нават 
тыя даўно страчаныя землі, дзе калісьці жылі фінскія 
плямёны. Настаў час адраджэння Вялікай Фінляндыі. 
Тое страшнае лета ў непралазных нетрах Хейкі Йопе- 
ры здавалася адным ваенным трыумфам. Наступлен- 
не, смерць, шматкі знявечаных трупаў. Бясконцыя 
маршы, галодныя дні, бяссонныя ночы, бруд і вошы не 
маглі спыніць іх, бо ўзнагародай былі перамога і на- 

х. 
ступленне. Толькі пакутамі і ахвярамі дасягаецца ўсё 
новае ў гэтым свеце. 

Хейкі Йоперы быў спраўны салдат і заслужыў аж 
два ваенныя крыжы за смеласць. І капітанскі чын быў 
зусім побач, але толькі цяпер, перад самай зімой, ён 
атрымаў свой першы франтавы адпачынак. А перад 
тым яны некалькі тыдняў стаялі ў абароне, забіўшыся 
ў брудныя сырыя акопы. Пачалася шэрая проза вайны, 
і ўзнёсласць Йоперы паступова спадала. Усходняга 
звера не ўдалося дабіць не толькі да сенакосу, як 
гаварылі сяляне, але і за ўсё лета. У ваўка была моц- 
ная скура, а тыя размовы пра бліцкрыг толькі да- 
рэмна ўзрушылі народ. Як жа, фінская раса ніколі не 
стамляецца! Хто другі сканае ад стомы, ды толькі не 
фіны! Аднак лейтэнант Йоперы ўпотай прыйшоў да 
высновы, што вайна зацягнецца надоўга... 

Вось ужо болей за два гады, як ён носіць шынель; 
ён заставаўся на службе і ў час перамір'я, і толькі Бог 
ведае, колькі яшэ яму насіць ваенную форму. А можа, 
і не давядзецца апрануць нічога іншага? Хто яго ведае, 
так, можа, і лепей. 

Цягнік грукатаў на поўдзень, і боты спакойна стая- 
лі пад лаўкай. Здаецца, што разам з ботамі фельдфе- 
беля Сора новаму ўладальніку перадаліся і думкі 
фельдфебеля. Лейтэнант упершыню падумаў, што вяр- 
нуцца зноў у школу, да настаўніцкай працы, было 
б неразумна, ды і проста немагчыма. Ён уявіў, як лёгка 
сарвецца з вуснаў звычнае «Каб цябе чэрці!», калі 
будзе пытацца ў дзяцей пра старажытны Ізраіль, Ці 
пра нечаканы захоп Выбарга рускімі, або пра будову 
кашэчых зубоў. І вядома ж, яму запатрабуецца цвёр- 
дая вера ў тое, што двойчы два і сапраўды чатыры, 
і давядзецца пераконваць у тым іншых, як і раней. . 

На шчасце, да былога вяртаюцца ўсё радзей І 
радзей. Напрыклад, яму ўжо немагчыма вярнуцца 
ў добра знаёмы прыморскі горад, да свайго роднага 

дома, які маці набыла неўзабаве пасля таго, як памёр 
бацька і настаў час падумаць пра адукацыю дзяцей. 
Вярнуцца было немагчыма, бо той дом у самыя пер- 
шыя дні вайны быў знішчаны бомбай; ён згарэў да- 
шчэнту і ператварыўся ў попел. Йоперы сумна ўсміх- 
нуўся, згадаўшы, як некалі прарокаваў, што авія- 
цыя -- гэта той самы бізун божы, які выганіць людзей 
з каменных гарадскіх нетраў на прывольныя зялёныя 
мурагі... І вось цяпер яго маці аказалася на вясковым 
прыволлі, якое некалі не было ёй даспадобы. Думаючы 
пра маці, якую вайна пазбавіла і старога дома, і шмат 
якіх звычных старых рэчаў, Йоперы шкадаваў яе. 
Лейтэнанту здавалася, што яго маладосць скончылася 
якраз тады, калі згарэў той дом, адзіны дом, які ён 
называў родным, здавалася, што на свеце болей ніколі 
не будзе вясны, той самай хлапечай вясны, калі мячык 
так правабна круціцца ў нагах на лужку, яшчэ крыху 
вільготным ад нядаўняга снегу... І ўсё ж той дом быў 
у горадзе, а Хейкі Йоперы ненавідзеў горад гэтак жа 
моцна, як любіў слухаць лапаценне дажджавых кро- 
пель аб палатку, глядзець на гарэзнае полымя вог- 
нішча ў полі, як любіў утрапёны лёт матацыкла па 
бясконцых бальшаках... 

Калі Йоперы выйшаў з вагона і ўжо збіраўся 
пайсці, каб распытаць, як прабірацца далей, на пры- 
ступках вагона ён убачыў свайго спадарожніка, га- 
варкога хвалька-лейтэнанта, які на развітанне даваў 
яму свае парады: 

--. Тэй, паслухай, загляні куды-небудзь на малоч- 
ную ферму, празнай, ці ёсць там якая дзяўчына або 
салдацкая ўдава, словам, хто-небудзь са слабой пало- 
вы роду чалавечага... Цяпер масла даражэй ад золата, 
павер вопытнаму фінансісту. Памятай, што патрыя- 
тызм звычайна ўласцівы толькі таму, хто заўсёды мае 
масла ў маслёнцы. 

І Иоперы чамусьці слухаў яго, хоць зазвычай ста- 

віўся да такіх размоў, як да надакучлівага шолаху 
дажджу. «Вось яны, звычайныя салдацкія думкі,-- 
падумаў ён.-- Вельмі часта нашы галовы толькі тым і 
забітыя, дзе здабыць хлеба, ды і яшчэ чаго-небудзь у 
дадатак. Дый сапраўды было б нядрэнна, каб якая па- 
ненка намазала б мой кавалак хлеба сваім маслам...» 
--. Гэта даволі сучасны светапогляд! -- пачуўся го- 
лас гаваркога лейтэнанта з цягніка, які набіраў ход. 


з, 


Лейтэнант Йоперы знайшоў сваю маці ў вялікім 
доме вясковай сялібы, дзе жылі яе далёкія родзічы, 
дакладней, родзічы яе мужа-нябожчыка, а. значыць, 
і родзічы яе сына. 

-- Так, пані Йоперы жыве тут,-- сказала маладая 
дзяўчына, якая адчыніла яму дзверы.-- А вы, значыць, 
і ёсць мой траюрадны брат Хейкі Йоперы? 

Бялявая прыгажуня вабна ўсміхалася. Гэта была 
дачка гаспадара, і звалі яе Ханна. 

-- Дык заходзьце ж у дом! і 

Раптам лейтэнант Йоперы падумаў, што ён, мусіць, 
выглядае брудным абадранцам. Колькі тыдняў ён не 
мыўся ў лазні і не мяняў бялізны. У адпачынак жа 
давялося збірацца даволі паспешліва. І ён адчуў, як 
нясцерпна чэшацца ўсё цела. 

-.. Не ведаю...-- сказаў ён.--: Можа, гэта было 6... 
ну, не зусім прыстойна. Я хацеў бы пакуль што па- 
хадзіць за сваімі жывёлінкамі. Мне трэба пякельная, 
прабачце, вельмі гарачая лазня. 

-- Яна якраз і ладзіцца. Хутка натопіцца і будзе 
гатова. Ідзе малацьба, і людзям трэба мыцца. 

Дык вось што азначала тое далёкае гудзенне, да 
якога лейтэнант міжволі чуйна прыслухоўваўся, як да 
непрыемнага зыку непрыяцельскага самалёта. Цяжкі, 
сумны спеў малатарні поўніў асеннія абшары... 

-- Заходзьце ж! -- сказала дзяўчына.-- Напэўна, 

вашы маленькія жывёлінкі не так ужо дрэнна і дагля- 
даюцца, каб адразу разбегчыся... 

Затым лейтэнант убачыў сваю маці. Яна была 
жывая і здаровая, у добрым гуморы, аднак вельмі 
пастарэла за гэты час. Хоць яна была гаваркая, як 
і раней, аднак здавалася ўсё ж крыху прыціхлай 
і разгубленай у чужым, нязвычным асяроддзі. Сын 
здагадваўся, што маці не стае гарадскога шуму, свайго 
вялікага асабняка і сябровак, водаправода і прыбіраль- 
ні, мяккай канапы і яркага святла. Электрычнасць 
гарэла і тут, хоць даволі цьмяна. І ўсё ж пані Йоперы 
не сядзела ў дымным святле газніцы або зусім у 
цемры. 

-- Чым жа ты тут займаешся, мама? 

-- Амаль нічым. Летам прыглядаю за садам, а 
цяпер вось корпаюся паціху з ніткамі... 

У лейтэнанта Йоперы стваралася ўражанне, што 
маці сама не ведае, чым ёй займацца. Вясковае жыццё 
дагэтуль заставалася ёй чужым і нязвычным. Апрача 
таго, яна была тут адна, амаль чужая, бежанка, адна 
з многіх тысяч гэткіх жа бяздомных. Вось і ёй да- 
водзіцца цярпець за айчыну. А можа, у чалавека па- 
вінна быць нешта такое, што б дапамагала яму зносіць 
нягоды і пакуты... 

-- А чаму ты не паехала да Герты або да Гелены? 
Напэўна, табе было б лепей жыць у сваіх дачок, ды 
1 жывуць яны ў горадзе... Ты ж ніколі не любіла 
вёску... 

-- Але я не такая ўжо і дурная,-- сказала пані 
Йоперы,-- каб не ведаць, дзе родзіцца хлеб. І потым, 
гарады бамбяць, а мне гэта не падабаецца. Гэта 
штосьці жахлівае! Скажы, а там, на вайне, заўсё- 
ды так? 

-- Не заўсёды. Усяляк бывае. Часам бывае і прос- 
та весела, калі сядзіш ля паходнага вогнішча... Аднак 
фінскія гарады бамбілі ўсяго некалькі разоў і болей, 

напэўна, не будуць. Рускім цяпер не да таго. Мяркую- 
чы па лістах, сёстры і крыўдуюць, што ты да іх не 
паехала... 

2 Ведаеш, шчыра кажучы, з Геленай я б доўга не 
вытрывала, а мужа Герты я проста цярпець не магу! 

Нядрэнна! -- засмяяўся лейтэнант.-- Усё зра- 
зумела... 

--.- Вось так! Хоць мы і лічымся вельмі аднадуш- 
ным і згуртаваным народам. А ёсць шмат і такіх бліз- 
кіх, што і глядзець на іх не хочацца... 

- А як ты жывеш з гаспадарамі? 

Добра. Яны мне чужыя і могуць быць якімі 
хочуць -- не мая справа выхоўваць іх. Уся бяда адно- 
сін з блізкімі ў тым, што заўсёды хочацца пабыць 
гэткім настаўнікам... Гаспадары -- вельмі добрыя лю- 
дзі. Здаецца, яны крыху нават і задаволеныя, што 
гараджанам у вайну даводзіцца цяжка... Вітрыны пус- 
тыя, а ад гульняў ды музыкі жывот не пасыцее. Га- 
раджанін, калі пачаў атрымліваць паёк па картках, 
успомніў пра вёску і пра сялян. А раней ён смяяўся 
заа 

-- Так, прыспеў час падумаць і аб тым, хто чый 
хлеб еў. 

2. Кліча зямля да сябе,-- уздыхнула пані Йопе- 
ры.-- Кліча нават самых зацятых гараджан. І чым 
гэта ўсё скончыцца? 

Дабром, вядома! Толькі трэба крыху пацяр- 
пець... 

-А ці не зашмат церпяць людзі? 

І матчын твар упрыгожыўся такой загадкавай ус- 
мешкай. 

Потым лейтэнанта паклікалі ў лазню. Гаспадары 
пазычылі яму бялізну, бо цяпер лейтэнант быў такі 
ачышчаны ад усялякага зямнога майна, што калі б ён 
узімку палез на дрэва, то на снезе засталіся б толькі 
сляды... Так звычайна казаў ягоны апошні сувязны, 

так сказаў і лейтэнант да сваёй бялявай сястры. Яго- 
ныя рэчы і адзенне яшчэ пад час перамір'я завезлі да 
маці, і разам з домам яны пайшлі дымам. 

Гэта была цудоўная курная лазня, а духмяны ды- 
мок і неверагодна чорныя сцены прыйшліся вельмі 
даспадобы лейтэнанту Йоперы. Пасля лазні падалі 
вячэру, дзе былі такія рэдкія ў ваенны час прысмакі, 
як масла і скалацьвіны. 

А потым стомленага лазняй і нязвычна сытнай 
вячэрай салдата чакаў ложак, засланы чыстымі прас- 
цінамі, на існаванне якіх лейтэнант амаль забыўся, бо 
доўга, вельмі доўга яму даводзілася засынаць на сало- 
ме або проста на голай зямлі. 

І глыбокі салодкі сон агарнуў лейтэнанта ў гэтым 
ложку. 

Наступныя пару дзён лейтэнант пачуваў сябе даво- 
лі няёмка ў цывільным касцюме, бо лічыў, што па- 
добны да пудзіла, але трымаўся даволі мужна і нават 
знаходзіў сілы жартаваць з таго. Да таго ж касцюм 
быў яму крыху малаваты, бо належаў гаспадару, ма- 
ленькаму вясёламу старому, і той жартаваў, што вось 
і яго святочны касцюм спатрэбіўся дзеля вызвалення 
Карэліі... 

Ніякіх клопатаў у Йоперы не было, і ён нават 
папрацаваў на таку, але хутка стаміўся. Потым узяў 
сабаку і стрэльбу і падаўся ў лес. Дабратворны шум 
векавога досвітнага восеньскага лесу суцяшаў і супа- 
койваў. І лейтэнант падумаў, ці такая ўжо вялікая 
справа гэтая вайна... Спракаветны лясны шум будзе 
і пасля вайны... Аднак лес гэтак жа шумеў і там, на 
вайне, хоць там ён не супакойваў, а наадварот, замінаў 
напружана прыслухоўвацца і заўсёды хаваў штосьці 
ад пільнага вока. Там даводзілася ступаць вельмі 
асцярожна і ўвесь час трымаць палец на спускавым 
кручку. Ёсць і такія лясы... 

н падпільнаваў пару зайцоў і вяртаўся задаволе- 


37 





ны, але ўсё ж сумныя думкі гнялі яго: што ж гэта за. 
істота такая чалавек, калі забівае ўсіх спадрад. ц. 

Вечарам ён сядзеў, акружаны людзьмі, у прастор- 
най, нібы царква, хаце і апавядаў пра свае франтавыя 
прыгоды. Часам ён прымаўкаў, і тады раптам яму 
прыходзіла думка, што гэта стала яго характэрнай 
рысай... І дзе ён толькі прывык да такога? На вайне? 
На пастоях стала звычкай, што ён сядзіць, аточаны цэ- 
лым роем салдат, і штосьці ўспамінае... Ды яшчэ які- 
небудзь падліза-хітрун запытае, ці не памятае лейтэ- 
нант тое ці гэта... І хоць лейтэнант выдатна разумеў, 
што ў такіх пытаннях крыецца нямала ліслівасці, 
аднак такая ўвага кранала за душу... 

Між тым ягоны мундзір, які напачатку ён сам 
старанна прапарыў, вычысцілі, памылі, зашылі і адпра- 
савалі. Лейтэнант з вялізнай асалодай зноў апрануў 
яго. 

Боты, якія ён выменяў у фельдфебеля Сора, 
мякка сядзелі на нагах, і свежы глянец паруе 
драпіны, атрыманыя пад час прыгодаў фельдфе 
Вось цяпер ён можа сядзець і вечарамі апавядаць 
і ўспамінаць у вялікай хаце. Ён ведаў, што ў цесным 
касцюме з кароткімі рукавамі выглядаў даволі няў- 
клюдна. А хто ж паверыць чалавеку ў такой неда- 
рэчнай вопратцы? 

Ён праводзіў шмат часу са сваёй бялявай родзіч- 
кай, хоць тая заўсёды некуды спяшалася і мела шмат 
клопатаў у гаспадарцы. Яна стала гаспадыняй у хацё 
пасля таго, як у час перамір'я памерла яе маці. Яна 
скончыла толькі нейкую гаспадарчую школу і народ- 
ную вучэльню, але была добрай і вясёлай дзяўчынай. 
Трымалася яна проста і добразычліва, а таму вельмі 
падабалася лейтэнанту Йоперы. 

Некалькі разоў ён заўважаў, што маці кідае на іх 
доўгія ўважлівыя позіркі і за халоднай усмешкай на 
твары хаваецца нямы дакор. Ёй, шляхцянцы, не хацёе- 

лася бачыць разам свайго адзінага сына і проста- 
людзінку Ханну Сакеус. 

Аднак пані Йоперы была жанчына разумная і вы- 
датна разумела, што ўсё гэта нічым сур'ёзным не 
скончыцца. Гэта ўсяго толькі эпізод, выпадак, і не 
болей. Лейтэнант паедзе на вайну, а гэтая сялянская 
дзяўчына застанецца тут са сваімі каровамі, як і ра- 
ней... Праўда, яе сын даўно ўжо не спраўдзіў тых 
надзей, якія маці ўскладала на яго, заўсёды быў за- 
надта натурысты, а цяпер, за часы ваенных паходаў, 
сваёю моваю зусім прыпадобніўся да просталюдзінаў. 

Цяпер прынята ўсхваляць працу чорнарабочых, бо 
іхняя праца такая неабходная грамадству. Можа, яно 
і праўда, але кожны павінен ведаць сваё месца. 

Так праходзілі дні адпачынку лейтэнанта Йоперы. 
Дзён тых было няшмат, і вось неўпрыкмет пачаў 
набліжацца канец. 

Лейтэнант патраціў дзянёк, каб наведаць сваю сяс- 
тру Герту, якую любіў за шчырасць і вясёлую натуру. 
Яна ніколі не сумавала, што б там ні тварылася на 
свеце. І цяпер яна не заўважала ніякіх змен: зямля 
круціцца, жывыя жывуць, а нябожчыкі ў магілах... 

У апошні дзень адпачынку даволі рана для тых 
мясцін нечакана пайшоў першы снег, аднак увечары 
неба пасвятлела, замігцелі яркія зоркі, у чорнай вы- 
шыні зіхцеў срэбны месяц. 

Срэбны бляск новага, белага і мяккага покрыва 
зямлі, дзівосны звон бразготак глыбока ўразілі лейтэ- 
нанта. Коні ўжо стаялі каля ганка. Час развітання 
настаў. 

--. Шчаслівай дарогі! -- празвінеў у марозным па- 
ветры голас Ханны, а яе светлыя вочы глядзелі на 
лейтэнанта запытальна і крыху здзіўлена. 

-- Шчаслівай дарогі! -- пачуўся звонкі голас маці, 
а ў вачах яе блішчэлі слёзы. Сын адпраўляецца на 
вайну, і хто ведае, ці не апошні раз маці бачыць яго. 

-- Шчаслівай дарогі! -- сказаў і сам гаспадар, ста- 
ры Сакеус. Ён глядзеў на лейтэнанта сумна і спачу- 
вальна: маладыя адпраўляюцца ў апраметную, а яны, 
старыя, застаюцца жыць. 

-- Шчаслівай дарогі! Вяртайцеся жывы і здаро- 
вы! -- чуліся высокія і нізкія галасы з прыступак ганка 
і з дзвярэй. Потым сяброўскія рукі захуталі Йоперы 
ў футру. Конь ірвануўся, звінелі званочкі, снег се- 
рабрыўся, а ў чорным небе свяціліся буйныя зоркі. 

А на зямлі такімі ж зоркамі свяціліся вокны хацін. 
Лейтэнант Йоперы падумаў, што няма на роднай зямлі 
нічога болей прыгожага, чым агеньчыкі сялянскіх хат 
у восеньскай цемры. 


Чалавек, які цяпер насіў боты Сора, у параўнанні 
з самаробным прапаршчыкам быў сапраўдны салдат 
і ведаў, што такое вайна. У хуткім часе ён ужо таптаў 
дно акопа і слухаў глыбакадумныя развагі свайго 
сябра-капітана. Капітан выконваў абавязкі камандзіра 
батальёна і вельмі зайздросціў лейтэнанту, які толькі 
што прыехаў з Фінляндыі, пабачыў жыццё і жаночыя 
ножкі, пасядзеў у рэстаранах, паслухаў музыку, шум 
галасоў і панюхаў як след водар рому. 

Яны стаялі, апёршыся на край акопа. 

Вось топчамся на адным месцы,-- казаў капі- 
тан.-- Я, напэўна, ніколі не спасцігну таямніцы вя-. 
дзення вайны. 

Вось, да прыкладу, той пагорак, дзіўнае месца... На- 
пачатку ён быў нам патрэбен дазарэзу, і мы чатыры 
разы забіралі яго ў рускіх. І роўна гэтулькі разоў 
аддавалі назад. А потым рускія нам яго і зусім не 
аддалі, хоць разы са тры мы ўсур'ёз спрабавалі зноў 
забраць у іх гэты пагорак. А цяпер вось ужо колькі 
тыдняў выдатна жывём і без той горкі, і я пачынаю 
думаць, што яна ўвогуле нікому не трэба; хоць тут 
і быў з-за яе такі вэрхал... 


40 


2. Дык вось як вы цяпер ваюеце! Здаецца, што мне 
трэба неяк выбірацца адсюль. Такога я не вытрымаю... 

2 Вядома, што тут добрага... Гэтае корпанне на 
месцы толькі пацвярджае, што наш запал скончыўся. 
Але мне ўжо абрыдлі бясконцыя тактычныя перасоўкі. 
У маім узросце лепей ляжаць, чым бегаць. Каб толькі 
мы зноў не пачалі браць гэты пагорак. 

2 Мы яго ўжо страцілі,-- сказаў лейтэнант 
Йоперы. 

-2 Тады я цябе віншую... Хаця ты можаш перайсці 
ў часць дальняй разведкі... 

«Ціў-ціў»,-- рэзка, як удар, прасвісталі кулі, і лей- 
тэнант міжволі ўцягнуў галаву ў плечы. 

-- Ды ты зусім абцывіліўся,-- сказаў капітан.-- 
Тут не так ужо і спакойна, як здаецца на першы по- 
гляд. Рускі салдат -- цямкі хлопец. Проста гэтым ра- 
зам паміж смерцю і жыццём была патрэбная адлег- 
ласць. 

Яны вярнуліся ў бліндаж і пачалі круціць ручку 
тэлефона. А потым выйшла так, што лейтэнанта пера- 
вялі ў новую часць. 

Падраздзяленне лыжнікаў стаяла ў прыфрантавой 
вёсцы і размяшчалася ў сапраўдных драўляных дамах, 
а не ў зямлянках. Там былі нават сапраўдныя ложкі, 
двухпавярховыя, як у казарме, і з чыстымі прасцінамі. 
Там лыжвікі адпачывалі, там жа ў двары яны станаві- 
ліся на лыжы, ішлі на заданне, а потым зноў вярталіся 
на адпачынак. А часам хто-небудзь і не вяртаўся... 

Лейтэнант Йоперы закінуў свае боты пад ложак, 
а замест іх узяў лямцавыя лыжныя чаравікі. Такім 
чынам, боты не змаглі пахадзіць у лыжныя рэйды 
1 зведаць, што такое ваенныя прыгоды. Забытыя, яны 
ляжалі ў кутку пад ложкам і ўкрываліся тоўстым 
слоем шэрага пылу. 

Затое яны маглі назіраць за тым, як жыве гаспа- 
дар, вярнуўшыся дамоў. Звычайна лейтэнант вяртаўся 

з рэйду стомлены і маўклівы. Аднак пад'еўшы, па-. 
мыўшыся ў лазні і як след адаспаўшыся, ён падымаўся. 
ў добрым гуморы і браўся за газеты і лісты. Часам ён. 
атрымліваў пасылкі ад маці, ад сясцёр і ад іншых 
родзічаў. Прыйшла аднойчы пасылка і ад Ханны Са- 
кеус. Тым днём у лейтэнанта быў асабліва добры 
настрой. Дзе цяпер ягоны гаваркі спадарожнік? Няхай 
паглядзеў бы на чалавека, у якога ёсць масла ў за- 
гашніку. 

Йоперы пайшоў у хату, яго тут жа атачылі ці- 
каўныя, і лейтэнант пачаў свае аповяды і ўспаміны... 

У такія моманты ён ажываў. Падначаленыя любілі 
яго, бо хоць ён і паходзіў з паноў, але з салдатамі 
трымаўся проста і быў адным з іх. 

Але жыў ён у асобным пакоі, ці, дакладней, у пакоі 
з трыма афіцэрамі, таксама камандзірамі рэйдавых 
груп. Вельмі рэдка здаралася так, каб яны збіраліся 
ўсе разам. Ды калі збіраліся нават двое, то і тады 
адразу пачыналіся шумныя бяседы, спевы і іншае, пры 
дапамозе чаго салдат паказвае шырыню душы і за- 
паўняе пустату існавання. Яны сціхалі толькі тады, 
калі садзіліся пісаць лісты, і пісалі іх доўга і старанна 
на стале з грубых дошак. А потым з-пад падушкі 
даставаліся карты, і ў пакоі зноў пачыналася шумная 
бяседа. ; 

Апрача таго, лейтэнант Йоперы рэгулярна кожны 
дзень рабіў зарадку, каб размяцца як след і падтры- 
маць форму, бо добры фізічны стан, вучыў ён пад час 
сваіх аповядаў і ўспамінаў, гэта і ёсць тое шчасце, якое 
дапамагае салдату пазбегнуць гераічнай смерці ў доў- 
гіх і небяспечных рэйдах. 

Разы са два ён даставаў боты з-пад ложка, сціраў 
з іх пыл і нацягваў на ногі. Потым ён ішоў альбо да 
сяброў, або пажартаваць з ваеннымі лотамі'. А вяр- 


1 г р а 
З Лоты --так называлі членаў ваенна-патрыятычнай арганіза- 
цыі жанчын імя Лоты Свярд. 

нуўшыся, лейтэнант сярдзіта закідаў боты назад, у 
пыльны змрок пад ложак. 

Павярнула ўжо на вясну, калі лейтэнант Йоперы 
і яшчэ некалькі чалавек не вярнуліся з рэйду. Пасля 
кароткай сутычкі атрад паспешліва адыходзіў і, як 
гэта было дамоўлена раней, раздзяліўся на дзве групы. 
З групы лейтэнанта Йоперы не вярнуўся ніхто. Су- 
вязныя нічога не знайшлі, узнялася вялікая замець 
1 пахавала ўсе сляды. 

Пасля гэтага рэйду лейтэнанту павінны былі даць 
яшчэ адзін адпачынак. У ягоным пакоі, як і ва ўсім 
падраздзяленні, стала нязвыкла ціха. Вакол каго ця- 
пер сабрацца салдатам? Каму задаць хітрае пытанне 
наконт таго ці іншага? На жаль, не сядзе болей лейтэ- 
нант у цеснае кола людзей, каб пачаць свае бяскон- 
цыя ўспаміны... 

А яго боты валяліся пад ложкам, і слой пылу 
станавіўся ўсё таўсцейшым і шчыльнейшым. 


Надышоў сакавік, і прырода высвецілася колерамі 
фінскага сцяга: сіняе неба і бялюткі снег. 

Адным з такіх сакавіцкіх дзён лейтэнанта Йоперы 
афіцыйна занеслі ў спісы без весткі згінулых. І тады на 
кватэру лейтэнанта заявіўся сяржант інтэнданцкай 
службы Лінтунен, каб сабраць маёмасць. Яе было не 
шмат: невялікага папяровага мяшка з двухгаловым 
арлом хапіла, каб змясціць усе пажыткі афіцэра. 

.Боты таксама выцягнулі з-пад ложка, і прыгоды іх 
пайшлі сваім парадкам. - 


Іх лёсам і трэцім уладальнікам стаў сяржант Нірва, 
бо зусім нядаўна ён пачаставаў інтэнданта нямецкім 
ромам і даволі прыстойнымі цыгарэтамі. І тады ж ён 
сказаў, што хацеў бы здабыць добрыя боты, бо даўно 
ўжо ходзіць у драных чобатах. І тады сяржант-за- 

беспячэнец запэўніў Нірву, што такому чалавеку ён 
абавязкова знойдзе сапраўды добрыя боты. Цяпер 
пакуль няма, але першая прыстойная пара будзе яго... 

І вось, на шчасце, сяржант Нірва сустрэўся з ім 
якраз тады, калі інтэндант цягнуў мяшок з лейтэнанц- 
кім пажыткам. 

Магчыма, што лёс ботаў склаўся б зусім іначай, бо 
забеспячэнец меў кароткую памяць, а ахвотнікаў на- 
быць боты альбо яшчэ які патрэбны тавар было вельмі 
шмат. Аднак насустрач трапіўся менавіта сяржант 
Нірва і адразу запытаўся, што ў торбе. Забеспячэнец 
яшчэ памятаў пра бутэльку рому, а таму адказаў 
бадзёра і сумленна: 

Вось табе боты. Добрыя боты, афіцэрскія. 

--. Старыя апоркі! -- абурана запярэчыў Нірва, па- 
глядзеўшы на боты.-- Ці няма ў цябе чаго навейшага? 

-- Навошта табе навейшыя? Гэта ж сапраўдныя 
афіцэрскія боты, а яны лепшыя за любыя новыя! Ты 
толькі паглядзі! Ды і нашаму брату без добрай пад- 
мазкі такіх ніколі не знайсці. 

Так сяржант Нірва з батальённага абозу, селянін, 
уладальнік гаспадаркі і сумленны жыхар поўначы -- 
так ён сябе называў -- стаў. трэцім уланакаанаа 
ботаў. 

На пачатку вайны Нірва, тады яшчэ “малодшы 
сяржант, сапраўды верыў, што перамога немцаў недзе 
недалёка. Нямецкія танкі рваліся наперад, немцы на- 
ступалі, разам з імі наступалі фіны, каб узяць сваё 
і ўзяць усё, што захочуць... 

Так, з баямі, яны паглыбляйліёя ў бездарожныя 
нетры. Сам пан капітан выступіў перад салдатамі, калі 
яны фарсіравалі нейкую рэчку, і сказаў, што тут рускія 
крыху пасупраціўляюцца, таму што тут у іх ёсць 
нейкія палявыя ўмацаванні і нават аэрадром. Затое 
потым зноў пачнуцца дарогі, і фінскім салдатам заста- 
нецца адно што сядзець у машынах, якія пакуль 


44 


адсталі на бездарожжы, але хутка дагоняць тых, што 
наступаюць. 

Рэчку яны фарсіравалі, і дарогі сапраўды пачаліся, 
але пачалося і другое -- сапраўдная вайна. Да Нірвы 
пачало даходзіць, што словы пра вясёлую вандроўку 
на машынах былі ўсяго толькі недарэчным жартам. 
Тут ён упершыню пабачыў немцаў, убачыў першы 
нямецкі абоз і тады, з яго слоў, аж заплакаў. 

Шасцёра коней цягнулі нейкую дзівосную крытую 
запрэжку на чатырох вялікіх колах. На калёсах везлі 
дзве вялікія вязкі саломы. Божа ўсеўладны, з кім жа 
мы звязаліся! Гэта ж выхвалякі і балбатуны! А зна- 
чыць, усе гаворкі пра маланкавую вайну таксама ўсяго 
толькі недарэчныя жарты... 

Саюзнік жа анізвання не разумее ў конным транс- 
парце... На такіх колах па гэтых мясцінах далёка не 
заедзеш... 

І вушы коней у вачах Нірвы раптам пачалі расці. 
Яны падаўжэлі на два аршыны і кпліва гойдаліся 
ў паветры, нібыта насміхаючыся з усяго на свеце, 
ператвараючы ўсю вялікую вайну ў вялікі і недарэчны 
жарт... 

Тойва Нірва быў возчык. Магутныя грузавікі гразлі 
ў балотах і на бездарожжы, былі бездапаможныя, 
нібы сіроткі-немаўляты. А конь ішоў наперад, ішоў 
няспынна і ўпэўнена, асабліва калі лейцы трымаў 
сапраўдны мужчына. На хрыбціне каня трымалася ўсё 
забеспячэнне, а на забеспячэнні трымаліся ўвесь ход 
вайны і ваенныя поспехі. 

У тым пераканаліся тады, калі ледзь не трапілі 
ў акружэнне і калона на чале з чалавекам, які зусім не 
петрыў у конях, вярнулася назад ні з чым, бо, маўляў, 
перашкодзілі балота і праціўнік. Тады настала чарга 
малодшага сяржанта Нірвы. Ён павёў абоз і нават 
прывёў яго назад. Дарога была як дарога, а праціўніка 
зусім не было. 

Галоўнае было -- адважыцца і паспрабаваць. А гэ-. 
та было нялёгка, бо ў апраметнай цемрадзі коні пра- 
вальваліся ў балота па самую хрыбціну, а там, дзе ўчо- 
ра ішоў бой, ногі ступалі па трупах. Прабіраліся ціха, 
рускія маглі быць непадалёку, трэба было спяшацца, 
бо на рускіх можна было напароцца і ў гэтай чортавай 
цемры, не кажучы ўжо аб белым дні. Паклажа на 
валакушах здалася б да смешнага маленькай чалавеку, 
які не прайшоў гэтага невялічкага шляху да галгофы. 
Затое салдат, залёгшы ў балоце, змог падсілкавацца, 
зарадзіць вінтоўку і ваяваць далей. 

Назад яны везлі параненых. Абоз Нірвы. зрабіў 
шмат такіх начных рэйсаў. За тое Нірва атрымаў 
сяржанцкі чын. Пасля таго вайна стала ціхай і бяс- 
слаўнай. Ён даглядаў коней, карміў і чысціў, клапа- 
ціўся аб падковах і аўсе. Жывёле патрэбен догляд, 
чорт пабірай, хаця б сабе людзі і ваявалі! Але часу 
хапала, каб крыху і палайдачыць і нават схадзіць на 
госці ў вёску. Ён быў нядрэнны кухар і ведаў толк 
у каве і нават у эрзац-каве. Ён добра ўмеў пячы бліны 
і хутка згатаваць смажанку. Ён рэзаўся ў карты, 
гаварыў пра палітыку, дэмабілізацыю і ўзроставыя 
групы. На ягоную думку, вайна мінулася. Трэба толькі 
паставіць у строй маладых, каб яны ахоўвалі гэтыя 
вельмі важныя ваенныя аб'екты, а старэйшым сказаць: 
«Гэй, хлопцы, давайце дадому!» Яму было за трыц- 
цаць, але дагэтуль сяржант быў жвавы і вясёлы, як. 
малады, любіў папарыцца ў лазні, як след выпіць, 
любіў хадзіць на «берлінскі рынак», дзе паказваў сябе 
вялікім знаўцай мовы жэстаў і спрытным гандляром. 

Але праходзіла зіма, старэйшы ўзрост паслалі ў ад- 
пачынак, а чарга сяржанта Нірвы ўсё не прыходзіла, 

і з тае прычыны ён стаў нервовым і сярдзітым, а таму 
пачаў выказваць незадаволенасць тым, што вярхоўнае 
камандаванне так марудзіць. Яшчэ ж восенню ня- 
мецкія газеты пісалі, што рускім канец, што сілы ў іх 

болей няма, дык навошта ж тады трымаць людзей без 
толку... Усё часцей яму пачалі мроіцца родныя мясці- 
ны, жонка, дзеці. У хаце завіхаюцца Хейкі, Кале 
і Лійса, а трое коней стаяць у канюшні і дваццаць тры 
каровы ў хляве. Хоць аднаго каня забралі на вайну, 
а трох кароў давялося здаць на грамадскія патрэбы. 
Вайна прыцясняла селяніна, забірала коней і кароў, 
спусташала сусекі і павялічвала падаткі, а самога яго 
адарвала ад родных палёў, каб закінуць у гэтую ляс- 
ную глухамань, дзе ён сумуе па спракаветным края- 
відзе, абжытым, апрацаваным, такім родным вачам 
і сэрцу селяніна. 

Туды, на радзіму, вярнулася ўжо шмат яго знаё- 
мых. Але вярталіся па-рознаму: адных прывезлі ціхімі 
хлопцамі, якія папоўнілі шэрагі геройскі загінуўшых, 
другія ж вярнуліся, каб працягваць свой зямны шлях. 
А Тойва Нірве ўсё яшчэ даводзілася сядзець тут, нібы 
дваццаць кароў і сорак гектараў ворнай зямлі можна 
пакінуць без догляду. 

н часцей стаў наведваць «берлінскі рынак» і выпі- 
ваць, ад чаго станавіўся больш гаваркім. Але канюшні 
і коней ён даглядаў па-ранейшаму старанна. 

Такі вось чалавек і нацягваў на свае ногі боты 
лейтэнанта, чый апошні след адразу замяло снегам. 
Тойва Нірва прайшоў не адну вярсту па баразне за 
плугам, і ногі яго былі вялізныя, кашчавыя, з пляска- 
тымі пальцамі. Адразу было зразумела, што не на 
святах і танцах атрымалі яны такую форму, хоць 
сяржант у маладосці нямала пахадзіў і па вечарынках. 

Новыя боты былі малыя. Але сяржант напружыў 
мускулы рук, пацягнуў, і боты налезлі. Не надта добра 
адчулі сябе боты і ногі сяржанта. Аднак ён быў зада- 
волены. Раптам ва ўсім яго целе нібыта абудзіліся 
ўспаміны аб тых маладых днях, калі ён нацягваў на 
ногі цесныя боты і кіраваўся на гулянне. Гэтыя ўспа- 
міны так ажывілі яго, што сяржант нібыта памаладзеў 

і зрабіў некалькі танцавальных выкрунтасаў на рыплі- 
вых маснічынах. 

-- Во яно як, хлопцы! Самы раз боты -- надзеў, 
нібы зноў на свет нарадзіўся, можна і ў скокі пус- 
кацца... 

-- Самы раз? -- не паверыў нехта.-- Вельмі ўжо 
абліпаюць... 

-- Нічога, маладая скура расцягнецца,-- адказаў 
сяржант Нірва. 


Блізілася вясна, раставаў снег, і маці-зямля пака- 
звала свае вечна маладыя грудзі. Вясна не страціла 
сваёй заўсёднай прыгажосці. Дрозд у лясных нетрах 
заліваўся гэтак жа радасна, як і раней. Нават брудны 
шматок газеты, які вецер ганяў туды-сюды, здавалася, 
нёс толькі прыемныя, шматабяцальныя весткі. Там 
гаварылася аб вялікім вясновым наступе, які нестры- 
маным патокам вясенняй вады раз і назаўсёды па- 
кончыць з уладай зімы. Чалавек з радасцю верыў 
у такія цуды. Вясенні наступ! Нічога іншага не трэба! 
І жыць стане весела і радасна. Адталая зямля бадзёра 
хрупала пад ботамі сяржанта Нірвы. Аднак душа яго 
была неспакойная. Як жывыя, паўставалі перад ім 
родныя палеткі. Хто будзе іх баранаваць? Нірва думаў, 
што ягоныя палі застануцца незасеянымі. Да апошняй 
драбніцы ён быў хлебаробам і возчыкам, селянінам, 
і вясна без ворыва, без пасеву здавалася яму нежывой 
і жудаснай, як у страшным сне. 

Яму не было чаго рабіць тут. 

--. Пад'ём, хлопцы, уставайце,-- грымеў ён зрання 
ў бараку. 

Ішла вясна. Аднак сяржанта Нірву не пускалі 
ў адпачынак і не дэмабілізоўвалі. Ён аж трызніў далё- 
кімі палямі і вясенняй працай у полі. Ён неспакойна 
хадзіў туды-сюды ў сваіх цесных ботах. Часам тыя 

боты так ціснулі ногі, што даводзілася сцягваць іх 
і абуваць вялікія чаравікі, так званыя дэсантныя боты. 

Настала вясна. Дарога, якую толькі што пралажы- 
лі дзеля забеспячэння фронту, нагадвала паток весна- 
вой гразі. Яна была пустая і мёртвая. Вось ужо два 
тыдні не было пошты. Слова «бездарожжа» набыло 
свой сапраўдны глыбокі сэнс. Сяржант Нірва часта 
стаяў ля гэтай нежывой дарогі, і ад яе патыхала апра- 
метнай глухаманню. Сапраўды, па такой дарозе мог 
прайсці толькі жораў альбо чорт. Аднойчы Нірва ба- 
чыў, як па дарозе ішоў нямецкі ўсюдыход, уздымаючы 
вялізныя хвалі гразі. Гэта, напэўна, які-небудзь су- 
часны чорт, валадар непралазнай гразі, з шэрагам 
каткоў пад пузам... 

Аднак гэтае відовішча ніяк не ўзбадзёрыла сяр- 
жанта Нірву. Машына, якая перавальвалася з боку на 
бок у хвалях непралазнай гразі, зноў абудзіла ўспамі- 
ны пра вясновае поле. Ён раптам усім целам адчуў, як 
гойдаецца на высокім сядзенні трактара, які з бурка- 
ценнем цягне за сабой дзве бараны і пакідае за сабою 
след, які так цешыць вока селяніна. За сваё жыццё 
шмат давялося яму паездзіць на трактары па нівах 
даўгімі вясеннімі днямі і светлымі начамі. 

Але калі ўсюдыход знік і дарогай зноў завалодала 
адвечная гразь, настрой яшчэ больш пагоршаў. Адзі- 
ная прыкмета жыцця і руху знікла. Яны зноў засталі- 
ся ў адрэзанай, забытай Богам і людзьмі вёсцы. Сяр- 
жант Нірва зноў швэндаўся туды-сюды, часам абу- 
ваючы свае цесныя боты, і гэта крыху суцяшала 
і супакойвала яго: сяржант успамінаў тыя шчаслівыя 
дзянькі сваёй маладосці, калі хадзіў на вечарыны 
ў такіх самых цесных ботах. 

.На імгненне можна было ўявіць, што чалавек атры- 
маў адпачынак ад цяжкага і поўнага клопатаў ся- 
лянскага жыцця, але мала яму радасці ад таго, і вось 
ён блукае па чужой вёсцы і шукае забавы ці сабутэль- 

ніка. Да ўсяго добрага яшчэ і сувязь з «берлінскім 
рынкам» зусім перарвалася. 

Аднойчы раніцою сяржант Нірва і ўся ціхая вё- 
сачка прачнуліся ад страшэннага грукату: на сярэдзіне 
вёскі ўзарвалася міна, а на ўскраіне затрашчалі він- 
тоўкі, пачуўся злавесны віскат рыкашэтнай кулі. 

У бараках панавала шалёная мітусня, людзі па- 
спешліва нацягвалі вопратку, лаяліся і хапалі зброю. 
Што там здарылася? Вёска ж была адрэзана безда- 
рожжам ад усяго белага свету! За тыдзень тут ні разу 
не прайшло ніводнай калоны адпускнікоў, не было 
нават пошты. І раптам гэтакі вэрхал. Сапраўдная 
вайна, пра якую пішуць у газетах. І як толькі рускія 
прабраліся па лясной глушы, праз адталыя азёры 
і рэкі, праз веснавы грузкі снег? А можа, іх скінулі 
зверху, з самалёта? Але што б там ні было, рускія 
атакавалі далёкую тылавую вёску. У іх нават мінамёты 
былі! На вуліцах грукаталі міны. Гэта ж нейкае чорта- 
ва насланнё! Жахлівае прабуджэнне! 

Сяржант Нірва пакутліва крактаў, нацягваючы на 
ногі цесныя боты. Ён падумаў, што салдацкія боты 
павінны быць такімі шырокімі, каб у іх можна было 
ўскочыць проста з ложка. Але і чаравікі з пераблыта- 
нымі шнуркамі таксама не надта... Нарэшце боты 

. налезлі, сяржант схапіў вінтоўку і прышпіліў патран- 
таш. Цяпер гэта быў зусім іншы чалавек -- сама рашу- 
часць. Усялякія думкі пра ўзроставыя групы, пра 
незасеянае поле зніклі, як дым. Сяржант стаў збіваць 
людзей у гурт. Трэба прабіцца да канюшні. Там іх 
баявы ўчастак. Трэба паглядзець, што там з коньмі... 

-- Дыначорта нам тыя коні! -- вылаяўся нехта. 

Як на чорта? -- адказаў Нірва.-- Коні цяпер 
у цане, вось і загонім іх на рынку... 

Ён пабег, і за ім следам кінуліся яшчэ некалькі 
конюхаў. 

У шэрым ранішнім прыцемку па вёсцы мітусіліся 

людзі. Аднак супраціўленне пакрыху наладжвалася. 
На шчасце, вёска была не толькі інтэнданцкай базай. 
Там стаялі на адпачынку і разведчыкі далёкіх рэйдаў, 
салдаты вопытныя і баявыя. І гэтага ворага адаб'юць, 
хай сабе ён і з неба зваліўся. У абодвух канцах вёскі 
трашчалі вінтоўкі. У ранішнім паветры працяжна ві- 
шчэлі кулі, зрэдку грукалі міны. Пара хацін на ўскраі- 
не вёскі палала. 

Калі Нірва бег пад горку, побач з ім секанула 
некалькі чэргаў. Варожы кулямёт біў аднекуль з ля- 
сістага пагорка насупраць. Адлёгласць была вялікая, 
стралялі без прыцэлу, але кулі клаліся зусім побач. 
Адна куля нават абадрала халяву з унутранага боку, 
але сяржант Нірва так ніколі аб тым і не даведаўся. Ён 
з усіх ног ляцеў пад горку, і посвіст кулямётнага 
бізуна гнаў яго яшчэ шпарчэй, а таму хутка варожы 
кулямётчык ужо не мог дастаць яго. Астатнія спынілі- 
ся адразу, як толькі пачулі спеў гэтай чортавай ма- 
шынкі. Нірва махнуў ім, каб яны абагнулі небяспечны 
схіл, на якім нехта ўжо завяршыў свой зямны шлях. 
Забіты ляжаў на спіне, шырока раскінуўшы рукі. 

На канюшні ўсё было ў парадку. Большасць коней 
спакойна, як заўсёды, жавала корм, аднак некаторыя 
нервова ўскідвалі галовы і білі капытамі. Яны ўжо чулі 
галасы вайны і не вельмі любілі іх. Увогуле ж коням 
нічога не пагражала. Канюшні былі ўкапаныя ў схіл 
гары і мелі толькі адну сценку з бярвенняў, ды і тая 
была завалена зямлёю, нібыта сапраўдная крэпасць. 
Толькі праз дзверы ці маленькія акенцы туды магла 
трапіць выпадковая куля. 

Перад канюшняй вілася траншэя, якую ўвосень 
капаў сам сяржант Нірва і прымушаў капаць іншых, 
але без вялікай ахвоты, бо ўсе былі перакананыя, што 
гэтую дурную працу прыдумала начальства, каб не 


пакінуць салдат у спакоі... А цяпер траншэя вельмі 
нават прыдалася. 

-- Добрыя могілкі, якраз для нас,-- сказаў сяр- 
жант Нірва,-- хоць і пракліналі мы іх, капаючы. 

Перад імі прасціралася балота, а за балотам па- 
вольна ўзбіраўся на пагорак лес. Каля паўдзесятка 
салдат сядзелі ў акопах і чакалі. Тут было спакойна, 
хоць з абодвух канцоў вёскі чулася страляніна. Нірва 
нават пачаў нервавацца і бурчаць, што дарэмна толькі 
яны калупалі зямлю. Аднак потым яны заўважылі, як 
з лесу выскачылі некалькі чалавек і пачалі балотам 
прабірацца да вёскі. Салдаты ў траншэях напружана 
чакалі іх, нарыхтаваўшыся пачаць агонь. Потым за- 
грымелі стрэлы, і людзі з балота паспешліва кінуліся 
назад, у лес, а два ці тры чалавекі так і засталіся на 
месцы. Для іх вайна скончылася на гэтым балоце. 
І ў тую ж хвіліну лес на пагорку насупраць нібы прач- 
нуўся. Адтуль градам пасыпаліся кулі. Застрачыў ку- 
лямёт. Ён стаяў высока на схіле, траншэя выдатна 
праглядвалася і прастрэльвалася, а таму давялося 
зашывацца ў розныя куткі. 

-- Нядрэнна было б цяпер стаць з кулак велічы- 
нёй,-- прабурчаў сяржант Нірва,-- а то нават і мен- 
шым... 

Але тут з іхняй гары бадзёра затрашчаў кулямёт, 
і хутка паганая варожая машынка змоўкла. Так бой 
працягваўся некалькі гадзін. Віскаталі кулі, грымелі 
стрэлы, а толку не было. Рускія адступілі ад вёскі, але 
ўчэпіста трымаліся на вакольных узгорках. Было ясна, 
што гэта не выпадковы атрад разведкі, а моцны ўдар 
з фланга, вясновае наступленне рускіх. 

Падмацаванне падыходзіла павольна, ледзь цягну- 
чыся па крыху падсохлай дарозе. Пачалося контр- 
наступленне, аднак прайшло некалькі гадзін, перш 
чым праціўнік адступіў. 

Толькі вечарам скончылася маленькая пазіцыйная 
вайна ля канюшні. Пагорак насупраць не выяўляў 
ніякіх прыкмет жыцця. На стрэлы з траншэі ніхто не 

адказваў. Па траншэі можна было хадзіць свабодна, не 


прыгінаючыся. 

2 Нядрэнна было б паглядзець, куды падзеліся 
нашы суседзі,-- сказаў сяржант Ні Тым болей 
што, здаецца, я магу законна атрым тых забітых 


на балоце што-небудзь у спадчыну. 

2. А што з іх возьмеш, апрача вашывага рыззя ды 
вінтовак. Яны ж бедныя, як чэрці... 

г. Ну, гэта яшчэ невядома, -- запярэчыў Нірва.-- 
Прыемна ж уявіць сабе, што ў іх там ёсць гадзіннікі, 
залатыя пярсцёнкі ці зубы, ці яшчэ Бог ведае што... 

І ён пасунуўся па балоце. Некалькі салдат рушылі 
за ім. Яны ішлі насцярожана, узяўшы вінтоўкі напага- 
тоў. Упэўненасці, што з варожага пагорка не трэсне 
стрэл і не прасвішча куля, не было. Толькі яны па- 
дышлі да забітага, як гэта і здарылася. Прагучаў 
стрэл, і сяржант Нірва моўчкі апусціўся на парослую 
белым мохам купіну. 

Толькі на адзін стрэл і хапіла сілы ў смяротна 
параненага варожага салдата. 


Спакойна свяціла вечаровае сонца, а сяржант Нір- 
ва ляжаў на посцілцы, шырока раскінуўшы рукі сярод 
мноства іншых параненых. Жыццё ледзь цеплілася 
ў ім, але часам да яго вярталася прытомнасць. Тады ён 
бачыў, як маленькі парастак травы спалохана выгляд- 
ваў з зямлі побач з покрыўкай, на якой ляжаў паране- 
ны сяржант. Была вясна, зямля прачыналася. Гэта 
ж вялікае дзіва, што з такога маленькага парастка 
вырасце высокая трава, якую будзе гойдаць ветрык, 
а потым зрэжа вострая каса. І самае вялікае дзіва, што 
зямля застанецца вечна маладой, адна вясна зменіць 
другую... 

Жыцця ў ім засталося яшчэ меней, пакуль сані- 
тарная машына траслася па разбітай дарозе. Ногі 
ў цесных ботах пачалі халадзець. 

А каля дарогі ў халодным святле вясенняй начы. 
радасна і бестурботна заліваліся дразды. Калі сані- 
тарная машына прыйшла ў шпіталь, то стала ясна, 
што сяржантугНірве ніякая дапамога не патрэбна. Ён 
ужо быў «па эйску загінуўшым». 

Салдат Ахвён, які служыў у палявым шпіталі, 
адразу згледзеў, што ў нябожчыка неблагія боты, 
занадта добрыя для таго, каму болей не давядзецца 
ступаць па гэтай зямлі. А ў салдата Ахвена зусім не 
было ботаў, а толькі вялікія прадраныя чаравікі. Гэта 
быў шчаслівы збег абставін. Цяпер яму не трэба ма- 
ліць інтэнданта, у якога не надта настойлівы чалавек 
ніколі не выпрасіць прыстойных ботаў... 

З вялікай цяжкасцю Ахвен сцягнуў боты з ног 
нябожчыка і агледзеў іх з уласцівай яму ўвагай. Нічо- 
га, добрыя боты, не вельмі зношаныя. На адным ёсць 
драпіна, відаць, ад кулі, дык гэта не так ужо і важна. 
Цёмны ад гразі і сонца твар Ахвена зморшчыўся 
ў задаволенай усмешцы. Свае старыя дэсантныя апор- 
кі ён кінуў ля ног нябожчыка. 

Гэтым разам сціхлы заўсёднік «берлінскага рынку» 
нічога не папрасіў у дадатак. 

Салдат Ахвен зайшоў у кабінет капітана-медыка 
Кола. Ля дзвярэй ён выпруціўся, што ў ягоным разу- 
менні азначала стойку «смірна». : 

Яны з капітанам былі старыя знаёмыя. Афіцэр 
толькі вярнуўся з трохмесячнага адпачынку, але яшчэ 
з першых дзён вайны, дакладней, з тых дзён, калі 
сапраўднай вайны толькі чакалі, капітан запамя- 
таў гэты рана зморшчаны карычневы твар і шчуплае 
цела, у якім адчувалася пругкасць і жылістасць яд- 
лоўцу. 

Палявы шпіталь у прыфрантавой вёсачцы быў га- 
товы. Чакаў пусты дом, чакалі чыста засланыя ложкі. 
Каго? Пакуль што гэтага ніхто не ведаў. Вядома было 
толькі тое, што нядоўга будзе пуставаць дом, не за- 

пустуюць і ложкі, ЯК толькі пачне вярцецца мяса- 
крутка. Хоць доктар Кола быў чалавекам спакойным 
і разважлівым, аднак выгляд пустога шпіталя нерваваў 
яго. Вядома, у цывілізаваным грамадстве трэба мець 
у запасе шпітальныя ложкі для тых, хто захварэе ці 
трапіць у якое здарэнне, аднак гэта зусім не тое. 
Засланыя белым ложкі будзілі ў доктара нейкае змроч- 
нае пачуццё. Хутка пачне працаваць ваенная мяса- 
крутка. 

Доктар Кола хадзіў па шпіталі і гутарыў з людзьмі 
больш грунтоўна, чым заўсёды. 

Так ён пазнаёміўся з салдатам Ахвенам. “Ягбны 
спакойны карычневы твар, зморшчаны, як печаны 
яблык, прыцягнуў увагу доктара. «Вось,-- падумаў ка- 
пітан Кола,-- вось чалавек, які не пакутуе ад нядоб- 
рых прадчуванняў, якому ўсё проста і ясна». 

Ён даведаўся, што салдат Ахвен -- сапраўдны ляс- 
ны чалавек. Ад гэтай лясной вёскі, дзе быў шпіталь, да 
лясной хаціны Ахвена было кіламетраў дваццаць, і 
трапіць туды можна толькі па маленькай, ледзь пры- 
кметнай сцежцы. Хаціна тая згарэла яшчэ ў часы 
зімовай вайны, бо стаяла амаль каля самай мяжы. 
Ацалела толькі лазня. Сям'я -- жонка і шасцёра дзя- 
цей -- жыла ў эвакуацыі, і не салодкае гэта было 
жыццё. 

«Шасцёра дзяцей,-- раздумваў капітан Кола.-- На 
дзяцей тут багатыя, а за такое багацце кажуць дзякуй, 
толькі калі трэба ваяваць. Гэты чалавек нямала папра- 
цаваў для бацькаўшчыны, хоць яму ўсяго толькі пад 
трыццаць. Калі б усе былі такія, то заўсёды было 
б каму і працаваць, і ваяваць». 

Капітан пацікавіўся, а чым жа дрэннае жыццё 
ў эвакуацыі? Няўжо сярод людзей, так бы мовіць, 
жыццё горшае? 

Салдат Ахвен і сам не ведаў, як гэта растлумачыць. 
Але там, у вялікай вёсцы, яны заўсёды нібыта блы- 

таюцца ў людзей пад нагамі. Вось там, на хутары 
Лапука, там сапраўднае жыццё. Там жыць можна як 
захочаш. Няма чужых людзей, якія смяюцца з тва- 
іх хібаў і зайздросцяць тваім поспехам. А да су- 
седа, такога ж ляснога чалавека, каля дзесяці кіла- 
метраў. 

- А няўжо табе не хочацца часам пагаварыць 
з людзьмі? Ці, да прыкладу, так ужо дрэнна, ка- 
лі паблізу будзе сусед, калі ты раптам захварэ- 
еш? 

-- Гэта ўжо звычка,-- адказаў салдат Ахвен.-- 
А хварэюць у нашай глухамані толькі каб памер- 
ці. 

Капітан Кола шмат чаго даведаўся пра лёс і жыццё 
ляснога жыхара. Напрыклад, што Ахвен быў павіту- 
хай для большасці сваіх нашчадкаў. У ягоных жылах, 
напэўна, цякла кроў вельмі далёкіх продкаў, бо ўлюбё- 
ным заняткам Ахвена былі паляванне і рыбная лоўля. 
Ад іх жа ён і атрымліваў большасць усяго даходу. 
Нямала давялося яму папрацаваць і на лесапавале на 
розныя прамысловыя кампаніі. 

Капітану Кола гэты лясны чалавек, з якім ён упер- 
шыню сустрэўся твар у твар, здаваўся нейкай дзі- 
воснай істотай. «І як чалавек можа жыць такім жыц- 
цём? Гэты Ахвен, хоць мы з ім і адной нацыі, усё 
ж належыць да нейкай іншай расы». Калі б Кола 
трапіў у такія ўмовы, дык памёр бы, калі не ад чаго 
іншага, то ад сумоты... 

Ён быў чалавекам іншага, абжытага, старога свету, 
чалавекам дагледжаных паркаў і садоў. Ён любіў 
водаправод, электрычнае святло, цэнтральнае ацяп- 
ленне, свежыя газеты, роўны асфальт на вуліцах і мяк- 
кія сядзенні аўтамабіля. і 

А што, калі б і яму давялося цягнуцца дваццаць 
кіламетраў па лясной сцежцы з трохпудовым мяшком 
за плячыма, несці харчы на восем ці дзевяць едакоў. 

Харчы, што нідзе не бываюць такія смачныя, як на 
беразе глухой лясной ламбы"'. 

А цяпер абодва стаялі разам у двары палявога 
шпіталя, прыведзенага ў баявую гатоўнасць, абодва 
стаялі за радзіму. 

Так што капітан Кола выдатна памятаў салдата 
Ахвена. Ён падумаў, што варта было б зрабіць заўвагу 
салдату за дрэнную выпраўку. Аднак ці да твару тако- 
му чалавеку выцягвацца і высякаць агонь абцасамі... 
Капітан успомніў показку пра вясковага хлопца, які 
адказаў на такую заўвагу: «А што там бедняку вы- 
пручвацца?» Капітан усміхнуўся. 

Салдат Ахвен ужо не першы раз падыходзіў са 
сваёю справай: ён прасіўся ў адпачынак. І прычына 
была даволі сур'ёзная: яму дазволілі перавезці сям'ю 
назад, у Лапуку. Жыццёвай прасторы як-ніяк прыбаві- 
лася. 

-. Але ж, здаецца, ваш дом згарэў? 

2. Падпалілі, дык і згарэў,-- адказаў салдат Ах- 
вен.-- Але ж лазня засталася. 

Ён казаў, што добра жыць можна і ў лазні, асаблі- 
ва летам. А за водпуск ён склаў бы якую-небудзь 
печку. Яшчэ ён пасеяў бы ячмень і пасадзіў бы бульбу. 
Таксама трэба перагнаць у Лапуку дзве каровы на 
прывольныя лясныя пашы... 

Капітан Кола ўявіў той караван, што прабіраецца 
па лясных нетрах: Ахвен з жонкай, шасцёра дзяцей 
і дзве каровы цягнуцца некуды да счарнелай лазні 
далей ад людзей і людскіх дарог. 

-- Божа! Што ж, яны не могуць з'ядаць свой паёк 
дзе-небудзь бліжэй? 

2. Бліжэй да чаго? -- адказаў Ахвен.-- Неба ўсю- 
ды аднолькава высока. А тут таксама. айчына. 

Ягоны рот скрывіла нейкая дзіўная ўсмешка. Пра 

магчымасць перабрацца ў нейкую апраметную глуха- 
Г. Ламба -- маленькае лясное возера (фінск.). 

мань ён гаварыў, як пра самае галоўнае, як пра самае 
вялікае шчасце. І пану капітану Кола жыццё салдата 
здалося нейкім гераічным подзвігам. 

-- Я думаю, што вы і вашы дзеці зможаце пера-: 
несці ўсё. Мала каму выпадае такое... 

Салдат Ахвен нічога не зразумеў, але скеміў, што 
яго адпускаюць, адпускаюць на цэлыя два тыдні. 


Касперы Ахвен цяжка ўздыхнуў і закурыў люльку. 

-- Цягне, цягне! -- закрычаў маленькі Касперы 
Ахвен, васьмігадовы старэйшы нашчадак салдата Ах- 
вена. У эвакуацыі хлопчык, убачыўшы ўпершыню фа- 
ры аўтамабіля, закрычаў: «Мама, глядзі, якія ў ня- 
чысціка вялікія вочы!» 

А тут здарылася маленькая непрыемнасць: новая 
печка, якую склаў старэйшы Касперы Ахвен у кутку 
пракуранай лазні, гнала ўвесь дым у памяшканне. 

--. Вось табе і маеш! -- засмуціўся Ахвен. 

Аднак праз нейкі час печка пачала цягнуць з пры- 
свістам. Агонь радасна мільгацеў, чорныя сцены весе- 
ла блішчэлі, з-пад маснічын выбіваўся пах сапрэлага 
лісця. 

Над пагоркам Лапукі зноў уздымаўся дым, ён цяг- 
нуўся да шэрага веснавога неба і сведчыў, што на 
гэтай зямлі зноў палае агмень чалавечага жыцця. 

Салдат Ахвен яшчэ ўчора прывёў сюды дзвюх 
кароў, а маленькі Касперы падганяў іх сваёй пугай. 

Па берегах возера і абапал ручая зелянела маладая 
трава, а падаіць кароў зможа і сам гаспадар Лапукі. 

Сапраўдная ж даярка, гаспадыня Лапукі, Мары, 
з маленькімі павінна прыйсці сюды заўтра, калі якраз 
усё будзе гатова: і новая печка, і жытло. Ёй асабліва 
нецярпелася вярнуцца сюды, дзе яна адчувала сябе 
сапраўднай гаспадыняй. Яна адчувала сябе непры- 
датнай да жыцця ў вялікім шумлівым свеце, куды іх 
выгнала вайна са спакойнай лясной Лапукі. Яшчэ 

вясной, па цвёрдым снезе, яна перанясла сюды некато- 
рыя рэчы і нават крыху мукі. Мары была і душой, і 
рухавіком гэтага паспешлівага пераезду ў Лапуку. 

Тым вечарам Касперы Ахвен быў у надта добрым 
настроі. Ён прысеў падаіць карову і з задавальненнем 
падумаў, што заўтра сюды прыйдзе гаспадыня 1 вызва- 
ліць яго ад такога малапрыемнага абавязку, бо даяр ён 
быў не такі ўжо і спрактыкаваны. Малако пырскала 
і туды і сюды, цякло па запэцканых пальцах, бо ён 
неяк і не падумаў памыць рукі, перш чым узяцца даіць 
карову. Мары сказала б што-небудзь і наконт «чыс- 
тай» даёнкі. 

Пакуль бацька даіў, малодшы Касперы гладзіў 
і супакойваў карову, каб яна не брыкалася. А думкі 
даяра былі ўжо далёка. 

Гаспадар Лапукі думаў, што такім вечарам у лесе, 
напэўна, такуюць глухары, ды яшчэ як такуюць, чэрці 
гарбаносыя, заплюшчыўшы вочы і распусціўшы хвост. 
Толькі адна думка аб тым, як спявае мацёры глухар, 
прымушала кіпець яго кроў, кроў сапраўднага паляўні- 
чага... Злажыцца як след, і цяжкая птушка грымнула- 
ся б долу, нібы пяцікілаграмовая торба... Так бы 
і зляцела, каб толькі была стрэльба. Аднак за гады 
вайны і эвакуацыі Касперы Ахвен збяднеў і застаўся 
без стрэльбы. А фельдфебель, гэты пан-бюракрат, не 
дазволіў узяць з сабою вінтоўку. Маўляў, забаронена 
ў адпачынак з вінтоўкай... Што б з ёю сталася, з гэтай 
чортавай трубкай! Гарбаносая птушка заліваецца 
колькі ўлезе побач з Касперы Ахвенам, вось дзе бяда! 
Як толькі вытрываць такое! Трэба пайсці і паставіць 
хоць пасткі каля ручаіны ці нераты, не ўсю ж рыбу тут 
вылавілі... 

Ён вырашыў закончыць з дойкай і пайсці ў лес. 
Маленькі Касперы павінен застацца пільнаваць дом. 
Гаспадар Лапукі быў вялікі аматар пахадзіць па лесе. 
Ён заўсёды хадзіў адзін, нагадваючы казачную ба- 
лотную птушку. 

Бледны тварык маленькага Касперы расчаравана 
выцягнуўся, калі ён убачыў, што бацька пайшоў у лес. 
А ён застаўся адзін на маленькай паляне каля пракура- 
най старой лазні. Аднак хлопчык не баяўся адзіноты, 
як і належыць сапраўднаму лясному жыхару. Хутка ён 
будзе спаць у чатырох сценах, а новая печка, складзе- 
ная са старых камянёў, будзе саграваць яго. 

Касперы Ахвен паставіў пару сетак у ручай. Вядо- 
ма, рыба таксама прыдасца. Праўда, рыба -- не на- 
едак, але ж не паміраць з голаду. 

Ён пайшоў далей. Яму карцела пачуць спеў гарба- 
носага глухара. Так ён і хадзіў па лесе. І раптам яму 
стала сорамна. Вось так ходзіць без мэты і занятку, 
нават пастак не правярае. Дурны занятак. Ён спыніўся 
на маленькім пагорку ля ўскрайку балота. Некалі тут 
праляцеў ураган і паваліў некалькі дрэў. Паваленыя 
сосны высахлі, а чорныя карані з зямлёй нагадвалі 
казачных пачвар. 

Яму здалося, што на адным з такіх вываратняў 
блішчыць нешта падобнае на стрэльбу. Салдат Ахвен 
не паверыў сваім вачам. Яму вельмі хацелася мець 
зброю, а таму ўсюды мроіцца нешта падобнае. 

Аднак на каранях папраўдзе ляжала стрэльба, 
сапраўдная, не ўяўная, стрэльба -- рускі паўаўтамат. 
А ў чорнай яміне ад вывернутых каранёў ляжаў былы 
гаспадар зброі, але ад яго мала што засталося - - косці 
ды рэшткі вопраткі. Напэўна, пад час зімовай вайны 
тут адбылася нейкая сутычка. Вось ён, салдацкі лёс... 
Тут жа не было ніякіх баёў... 

А Касперы Ахвен думаў толькі пра зброю. Здаецца, 
яна нядрэнна збераглася. Магчыма, з яе і не стралялі. 
Яна так і засталася новай, нават збярогся тоўсты слой 
змазкі. Крыху паржавела, але ржу можна лёгка ад- 
ЧЫСЦІЦЬ. 

Салдат Ахвен адразу ўзяўся за працу. Яму лёгка 
ўдалося вычысціць вінтоўку, бо вясновая ноч была 

дастаткова светлай, як звычайна на поўначы. У кішэ- 
нях свайго шыняля ён знайшоў некалькі патронаў. 
У магазіне вінтоўкі таксама былі патроны, але яны 
крыху адсырэлі. Ён зрабіў значок на дрэве і стрэліў. 
Зброя была ў парадку, і куля трапіла ў мішэнь. 

Вось дык пашанцавала, вось гэта падарунак бедна- 
му чалавеку! Сёння лес раздобрыўся. Свайму чалавеку 
ён можа даць усё, што хочаш, нават зброю. 

Узрадаваны Касперы Ахвен закідаў галлём чалаве- 
ка, які ляжаў пад чорнымі вывернутымі каранямі. 
Дзіўны чалавек, трэба ж было загінуць менавіта тут! 
Але затое ён узброіў гаспадара Лапукі. 

Такія падарункі проста так не робяцца. Лес, на- 
пэўна, яшчэ болей раздобрыцца. 

І сапраўды, выйшла так, што гэтай белай ноччу Кас- 
перы Ахвен сустрэў вялізнага лася, дакладней, ласіцу, 
і трапіў ёй проста ў сэрца са сваёй зброі, набытай 
такім дзівосным шляхам.. 

Касперы са спакойным сумленнем браў усё, што 
даваў яму лес. Ён раздзяліў сваю здабычу на кавалкі, 
зрабіў часовае сховішча, а частку мяса закінуў на 
спіну і падаўся дадому. 

Згінаючыся пад цяжкою ношай, ён спяшаўся 
назад. Лось быў худы, але што зробіш, гэта ж вясна. 
Аднак жа гэта была ежа, якая сама прыйшла да яго 
ў рукі. Гаспадар Лапукі быў у добрым гуморы. Ён 
верыў, што лес чакае яго. Вось і дачакаўся, і даў 
зброю, і даў здабычу. Каб цяпер яшчэ прыйшла жонка. 
Вось тады ўсё было б выдатна. 

Сонца стаяла ўжо высока, калі Касперы Ахвен, 
сагнуты пад цяжкою ношай, падыходзіў да свайго 
маленькага жытла. І раптам ён здрыгануўся: што за 
постаць стаіць на ранішнім ветрыку? Толькі Мары, 
гаспадыня Лапукі. Яна так радавалася і пляскала 
ў ладкі, што Касперы забыўся на стому. 

-- Ого, стары! Што ён прынёс, нягоднік! Вось 

Басаногая і проставалосая Мары ўяўляла цудоўнае 
відовішча на зазелянелым пагорку. Жвавая і радасная, 
нягледзячы на ўсе нягоды жыцця, яна, здавалася, 
выпраменьвала гэтую радасць вакол сябе. 

Побач з ёю стаяла малодшая сястра. Яна дапа- 
магла прывесці сюды пяцярых малодшых дзяцей. Пят- 
наццаць кіламетраў па лясной сцяжыне -- гэта вам 
не жарты. Аднак яны дайшлі раней, чым думалі, бо 
ішлі і ўночы. Усе шасцёра дзяцей спалі ў лазні. Было 
цесна, аднак знайшлося месца яшчэ траім дарослым. 

-- Цесна, ды цёпла,-- сказаў Касперы. 

-- А прасторы і на вуліцы хапае,-- дадала Мары. 

Так яно і было на справе: далёка-далёка сінелі 
лясныя пагоркі, залітыя веснавым сонцам. А ў счарне- 
лай лазні, дзе пахла новай печкай і прэлым лісцем 
старых венікаў, гаварылі аб тым, як добра жыць тут, 
на волі. Ніхто болей не скажа малым, што яны равуць, 
нібыта дзікія звяры. 7 

Эрзац-кава была незвычайна смачная, тут жа гата- 
валася свежая ласяціна, а боты, якія Ахвен сцягнуў 
з ног забітага, сушыліся перад печкай. і 

На хутары аднавілася сямейная жыццё і пачалося 
выхаванне новага пакалення для краіны. Вяртанне 
ў Лапуку азначала для сям'і незалежнасць і свабоду, 
за якія на гэтым свеце ваявала і гінула безліч людзей. 


Адпачынак скончыўся, і Мары засталася адна з 
дзецьмі ў чорнай старэнькай лазні. Салдат Ахвен 
вярнуўся ў сваю часць, дзе капітан Кола па-ранейша- 
му цікавіўся жыццём гэтага ляснога чалавека. Капітан 
задумаў пабудаваць Ахвену дом сіламі свайго пад- 
раздзялення. Нядобра, вырашыў доктар, калі сям'я 
салдата будзе мучыцца ўсю зіму ў лазні. Задумана -- 
зроблена. На пабудове дома да сярэдзіны лета працава-. 
лі салдаты, не занятыя ў шпіталі, а часам нават і тыя, 

хто ўжо дастаткова паправіўся. Так салдату Ахвену па- 
будавалі двухпакаёвы светлы дом з магутных соснаў. 

Жыццё здалося яму незвычайна светлым, калі на 
доме замацавалі вільчык. Але да гэтага часу падэшвы 
ягоных ботаў працёрліся. Салдат Ахвен ужо вельмі 
звыкся са сваімі ботамі, а таму аднёс іх у вайсковую 
шавецкую майстэрню і ўзяў квіток, што выдаткі за 
папраўку бярэ на сябе яго часць. Ён спадзяваўся 
атрымаць боты нават мацнейшымі, чым раней. 

Але салдат Ахвен болей не ўбачыў тых ботаў. 

Нарэшце боты змаглі адпачыць, закінутыя ў куток 
майстэрні, дзе яны і праваляліся некалькі тыдняў 
разам з іншымі такімі ж зношанымі і падранымі 
ботамі. З гэтай кучы тырчэлі халявы і абцасы старых 
салдацкіх ботаў, і ўсе яны мелі спецыфічны вайсковы 
пах. Усе яны ў свой час пабылі на салдацкіх нагах, 
а наперадзе іх чакала гэткая ж доля, пакуль чала- 
вецтва будзе ваяваць, змагацца і вызваляць. 


З паўтузіна шаўцоў у салдацкіх мундзірах працава- 
лі ў гэтым пакоі звычайнымі саматужнымі інструмен- 
тамі і з той прадукцыйнасцю, якую фінская натура 
набыла ў гэтай армейскай арцелі. Тут яны елі, курылі, 
расказвалі розныя показкі, смяяліся, а часам і касаву- 
рыліся адзін на аднаго. Болей за ўсё ім абрыдла вайна, 
якая ўяўлялася шаўцам у выглядзе бясконцай, як 
сама вечнасць, чарады салдацкіх ботаў. Адзін з майст- 
роў быў легкаверным прарокам і сцвярджаў, што вай- 
на не сёння-заўтра павінна скончыцца. Аднак старэй- 
шы шавец, капрал Ісолінту, якога мабілізавалі ў шэрагі 
абаронцаў радзімы толькі пасля зімовай вайны, быў 
чалавекам зусім іншага складу. Ён казаў, што вайна 
ніколі не скончыцца. Вайна будзе заўсёдным ладам 
жыцця, і гэта добра, бо галоўныя цяжкасці ў мірныя 
часы былі не ад таго, што шавец уколецца іголкай або 

шылам. А таму вайну трэба разумець як шчаслівы 
адпачынак ад цяжкага і клопатнага мірнага жыцця... .. 

Такое ўслаўленне вайны капралам Ісолінту гучала 
даволі здзекліва. Аднак ён быў хлопец языкаты і лю- 
бую справу мог перакруціць на свой капыл, а таму 
спрачацца з ім было вельмі цяжка. 

Шавецкая майстэрня займала толькі невялікую 
частку аднаго з тых вялізных баракаў, якіх так багата 
напладзіў ваенны час у паўночных лясах. Там жа былі 
размешчаны пральня і кравецкія майстэрні. Там ня- 
спынна грымелі пральныя машыны, там парылася 
брудная салдацкая бялізна, ад якой за вярсту патыха- 
ла салдацкім гераізмам. Там жа былі склады, канцы- 
лярыі і казармы. 

Жыццё ваенных шаўцоў было не такім аднастай- 
ным, як салдацкае харчаванне: чэрствы хлеб, бульба 
ды зацірка. Аднак і харчы можна было неяк разнас- 
таіць дзякуючы гандлю і асабліва «берлінскаму рын- 
ку»: баракі саюзнікаў былі побач, а фінскія боты 
і зімовае адзенне служылі выдатнай валютай людзям 
у груба падкаваных ботах. Апрача таго, там можна 
было раздабыць выпіўку, і гэты забаронены промы- 
сел вельмі разнастаіў жыццё і рабіў яго болей цікавым. 

Капрал Ісолінту часцяком стукаў ды грукаў малат- 
ком, а побач, у пустым салдацкім боце, стаяла запа- 
ветная пляшка. Ён ведаў меру, а таму ніколі не бузіў 
на падпітку. Ён толькі часам расказваў цікавыя гісто- 
рыі або спяваў уголас: «Кулямёты стракаталі «тра-та- 
та», а салдацік збег з пазіцый «ха-ха-ха»... А часам ён 
выступаў як пастар на казані: «Вы, афіцэры і лоты, вы, 
унтэры і франтавыя дзевяткі, салдаты і прачкі, я за- 
сцерагаю вас, каб не выціраліся лісцямі белых гарла- 
чыкаў, бо ліст прадзярэцца і можна запэцкаць па- 
лец...» 

Ён быў вялікі прайдзісвет, і было вядома, што на 

пачатку вайны, калі зараўлі самалёты і завылі бомбы, 

ён выдаваў сябе за веруючага-фанатыка, а цяпер стаў 
заядлым карцёжнікам махляром, сапраўдным бацькам 
хлусні і крадзяжу, але, калі было трэба, станавіўся 
гэткім непахісным увасабленнем дабрачыннасці. Каза- 
лі, што сярод прачак у яго была каханка, дзяўчына на 
шостым дзесятку, ды яшчэ і сляпая. 

На тое капрал Ісолінту казаў, што ў яго ўзросце 
цяжка знайсці маладую, ды яшчэ і без ніякай заганы. 

Як і гаварылася, ён папоўніў узброеныя сілы толькі 
ў час перамір'я. Да таго ж ён шмат чаго пабачыў на 
сваім вяку, а таму пазбег муштры мірнага часу, пры- 
чым вельмі проста: стаў «падмазваць» прыдуркаватага 
унтэр-афіцэра. Харчы ж у яго былі нават тады, калі 
ў іншых салдат не хапала хлеба, бо ён уладкоўваўся 
«сакратаром» да непісьменнага салдаціка і пісаў у ліс- 
тах дадому: маўляў, падкіньце кілаграмаў дзесяць 
масла і тысяч пяць грошай, а то ваш сын тут сканае ад 
голаду. 

Пра сваю ж каханку капрал Ісолінту казаў, што 
хаця ў яе зрок і слабы, затое нюх добры, бо як бы ціха 
ён да яе ні падыходзіў, яна адразу пачынала пра- 
цягваць рукі і здзіўляцца, як свежа пахне гэты сапраў- 
дны мужчына. 


Вось такі быў шавец, у чые рукі трапілі з кучы 
абутку боты, на якіх красавалася паперка з адрасам 
салдата Касперы Ахвена. Першы ўладальнік ботаў, 
самазванец Сора, відаць, быў абазнаны ў скураных 
вырабах, бо капрал Ісолінту, аддзіраючы квіток з па- 
дэшвы, абвясціў, што гэткаму лапцю, як санітар Ах- 
вен, зусім не патрэбны такія добрыя боты. Добра яму 
будзе і ў апорках, а вось немцы за такія боты падкі- 
нуць парачку бутэлек. 

Капрал Ісолінту быў добра дасведчаны ў такіх 
справах. Неаднойчы ён заглядаў на «берлінскі базар». 
Але ён быў і сапраўды добры шавец, а таму боты, якія 

да таго часу памянялі некалькі гаспадароў і прайшлі 
гэтулькі дарог, былі пасаджаны на калодку, падбіты 
і начышчаны так, што люба паглядзець. 

-- Лепшыя чым новыя,-- сказаў Ісолінту.-- Прос- 
та смяротны грэх аддаваць іх нейкаму лайдаку. 

Тым часам у майстэрню зайшоўся Юхані Норпа. 
З працоўнай арміі. Ён ехаў у адпачынак і вырашыў 
спыніцца ў гэтай вёсачцы, каб пабачыцца са старым 
сябрам і знаёмцам -- капралам Ісолінту. 

Юхані Норпа быў чалавек сталага веку -- яму даў- 
но пераваліла за пяцьдзесят. У маладосці ён шмат 
паваяваў і нават быў так званым « вызваліцелем суп- 
ляменнікаў». Але з цягам часу новыя думкі завалодалі 
ім, і Норпа выпрацаваў уласную лінію паводзін і па 
магчымасці ўпарта ажыццяўляў яе. 

Так, на пачатку гэтай вайны ён дайшоў да старой 
дзяржаўнай граніцы і не схацеў ісці далей. Ён сказаў, 
што адзін раз ужо быў там, куды ішлі войскі цяпер, 
і адтуле яму давялося «вымятацца назаўсёды», як 
пяецца ў адной з песень. А ён быў чалавекам, які 
засвойвае правіла з першага разу. Апрача таго, ён 
абвясціў, што ў тэксце прысягі, якую некалі давялося 
прымаць, нічога не гаворыцца пра вераломнае пару- 
шэнне чужых граніц. 

Афіцэр у шаленстве назваў Юхані Норпу пустага- 
ловым вар'ятам. Як гэта фін не можа зразумець, што 
такога зручнага выпадку болей не будзе. Цяпер, калі 
ствараецца такая вялікая дзяржава і калі трэба да- 
сягнуць стратэгічных межаў!.. І апрача таго, салдат 
прысягае выконваць загады сваіх камандзіраў. Афіцэр 
шалеў і махаў пісталетам перад носам Юхані Норпы. 
Аднак салдат адказаў, што ягоныя стратэгічныя межы 
праходзяць тут, а калі паны афіцэры, кажучы пра 
добрыя мясціны, маюць на ўвазе мясціны для магіл, 
а ў тым няма сумненняў... 

Аднак магілу капаць не давялося. Пакуль іншыя 

ваявалі, Юхані Норпа рыў канавы ў балоце. Калі 
ж тэрмін пакарання скончыўся, яго перавялі ў пра- 
цоўную армію, дзе ён атрымліваў тры маркі ў дзень, 
без ніякіх пайкоў і вайсковага забеспячэння. Ды ён 
і не меў ніякай у тым патрэбы. Ён быў удавец, а да- 
рослы сын ваяваў недзе на фронце. 

І вось Юхані Норпа, які выглядаў напалову цывіль- 
ным, а напалову вайскоўцам, зайшоў у майстэрню 
і весела павітаўся з усімі. І вядома ж, адразу згледзеў 
боты, якія капрал Ісолінту спрабаваў прыхаваць пад 
грудай іншых непрывабных апоркаў. 

-- Вось я і разжывуся ботамі,-- абвясціў ён.-- 
А то старыя ўжо нікуды не вартыя. 

-. Ні ў якім разе! -- адказаў капрал Ісолінту.-- 
Ты нават не ўяўляеш, які ў нас цвёрды парадак. Кож- 
ны павінен атрымаць свае боты, іначай адразу пачына- 
ецца расследаванне... Апрача таго, гэта боты аднаго 
майго прыяцеля, Ахвена, і памяняць іх нельга ні 
ў якім разе. 

Аднак Юхані Норпа быў чалавекам жвавым і спры- 
тным. Пакуль капрал гаварыў, ён ужо скінуў свае 
старыя боты і тупаў па майстэрні, прабуючы новыя. 

-- А калі ты возьмешся за мае боты, як след 
падшыеш і падаб'еш, то ніякі Ахвен не заўважыць 
падмены. 

Капрал Ісолінту ўпарта і гераічна спрабаваў урата- 
ваць боты. Павінен жа Норпа зразумець, што ў вай- 
сковай майстэрні -- вайсковыя парадкі. І парадкі вель- 
мі строгія. Тым болей што сам Норпа з працоўнай 
арміі і не мае права на казённыя боты. 

--. Вось менавіта я і маю права,-- запярэчыў Нор- 
па.-- Каб усе былі такія танныя казне, як я, то дзяр- 
жава не пагрузла б у замежных даўгах. 

Памалу капрал Ісолінту дапяў, што боты вярнуць 
не ўдасца. Гэты бандзюк Норпа проста жыўцом вы- 
рваў іх з рук. І апрача таго, так нахабна балбоча, не 
горш чым сам капрал Ісолінту. 

-- А цяпер прызнайся, нягоднік, што ты сабраўся 
проста выменяць іх на гарэлку. Ды што тая гарэлка! 
Быў бы хлеб... 

Капрал Ісолінту зарагатаў. Яны абодва любілі па- 
весяліцца -- пасмяяцца і парасказваць розныя байкі. 
Любата паслухаць, як яны распавядалі пра свае апош- 
нія прыгоды, як яны бэсцілі тых, што прыгнятаюць 
працаўніка. Невялікая сутычка з-за ботаў ніяк не 
псавала іх адносін, бо і капрал і салдат працоўнай 
арміі лічылі, што яны ўладкаваліся ў гэтай вайне не 
горшым чынам, і нялёгка было пераканаць іх, што 
жыць на гэтым свеце -- нявесела. Сутнасць гэтага 
аптымізму капрал Ісолінту выказаў адной прымаўкай: 
«Была б шыя, а хамут знойдзецца». (І прычым адзін 
хамут не лепшы, чым другі.) 

Аднак гэта не перашкодзіла капралу Ісолінту з 
прыкрасцю паглядзець на ногі Юхані Норпы, калі той 
сабраўся пайсці. Занадта яскрава паўсталі перад ім 
дзве бутэлькі гарэлкі. Ды прынесла ж нячыстая старо- 
га сябрука! І ён сказаў некалькі слоўцаў пра марадзё- 
раў і рабаўнікоў -- як іх толькі зямля носіць! 

Але марадзёр бесклапотна ляснуў ля дзвярэй аб- 
цасамі, боты зніклі назаўсёды з вачэй капрала Ісолінту 
і рушылі насустрач новым прыгодам. 

У тыя часы Юхані Норпа не меў сталага месца 
жыхарства. Пасля балотнай катаргі ён служыў нейкі 
час у адной інтэнданцкай часці, але і там лічыўся 
непажаданым элементам, бо яго злосныя і насмешлі- 
выя размовы аб трох марках у дзень былі невыноснымі 
для доблесных забеспячэнцаў. Яго накіравалі ў цэнтр 
папаўнення, але і там яго не любілі. Лепей было 
сплавіць такога ваяку як найдалей. 

І ў хуткім часе Юхані Норпу накіравалі ў заваява- 
ны раён Усходняй Карэліі. Там патрабаваліся будаў- 

НІКІ. 

Юхані Норпа быў моцна незадаволены. Ён ужо 

аднойчы быў за мяжой і добра памятае, чым усё гэта 
скончылася. Аднак балотная катарга таксама яшчэ 
жыла ў памяці, і Юхані моўчкі сеў у цягнік. 

У начной цемры, храпучы ў бітком набітым вагоне, 
ён пераехаў мяжу, бачыць якую ўжо даводзілася. 
І Юхані Норпа добра засвоіў тое, што пабачыў, таму 
і мусіў перакапаць не адзін квадратны метр балота. 
Аднак такую працу яму даводзілася рабіць, яшчэ калі 
ён быў вольным чалавекам. Ён ператварыў балотную 
глухамань у ніву, заснаваў так званы сямейны агмень, 
які потым у яго адабралі, хоць святое права прыватнай 
уласнасці заставалася ў сіле. Гэта было гадоў дзесяць 
таму. Тыя часы цяпер называлі крызіснымі гадамі. 
Але, здаецца, тыя дзівосныя часы вельмі хутка вы- 
ветрыліся з чалавечых мазгоў. Краіна і ўся зямля 
танулі ў таварах і хлебе, а калі б толькі ўдалося пазба- 
віцца ад такой бяды, каб не закруцілася ваенная 
мясакрутка... 

Аднак Юхані Норпа тых часоў ніколі не забудзе. 
Ягоны новы дом пайшоў з малатка, смерць прыбрала 
жонку Аліну, а сам ён пабачыў свет зусім іншымі 
вачыма. 

І вось цяпер ён перасякаў мяжу, іначай кажучы, 
рабіў агрэсію. А зусім нядаўна агрэсія лічылася ў гэ- 
тай краіне вялікім злачынствам. Аднак пазней погля- 
ды змяніліся, і Юхані Норпа трапіў на катаргу, як 
толькі пабачыў граніцу. Увогуле, яму варта было б 
зноў адправіцца туды, але занадта свежыя былі ўспа- 
міны пра катаргу на балоце, і ён супакойваў сябе тым, 
што едзе не заваёўваць. Яго паслалі будаваць. 

н з цікавасцю глядзеў на зямлю за вокнамі ваго- 
на. Некалі ён ішоў па гэтай зямлі з вінтоўкай у руцэ 
і абсалютнай неразбярыхай у галаве: «Гэтыя землі 
апрацоўваюць і насяляюць фінскія плямёны. Іх трэба 
вызваліць -- і землі, і народ». Дык хто быў вольны? 
Ягоны дом у Куўселе прадалі з малатка, пайшлі з ма- 


69 





ў... 
латка і палеткі, якія ён з такой цяжкасцю адваяваў 
сваімі рукамі ў няласкавай прыроды Фінляндыі, краі- 
ны, якая так ганарылася сваёй свабодай і незалеж- 
насцю. 

Юхані Норпа не бачыў ніякага прасвету. Нямецкая 
цыгарка дымілася, прылепленая ў куточку рота, было 
так цесна, што аж нылі плечы, а ён узяўся разважаць 
аб тых прасторах, якія чакаюць фінаў там, на ўсходзе. 
Навокал былі тупыя сонныя твары, цесна -- ні паль- 
цам варухнуць, і гэтыя словы гучалі здзекліва і бага- 
хульна. 

Вядома, Фінляндыя вялікая краіна, аднак пакуль 
што цеснаватая... Ну, нічога, яшчэ разамнём косці, 
пакуль датупаем да Белага мора... 

Так Юхані Норпа шчасліва дабраўся да Усходняй 
Карэліі і далажыў аб сваім прыездзе ў адпаведнае 
ведамства. Высветлілася, што яму давядзецца буда- 
ваць царкву. 

Царкву тую будавалі ўжо цэлы год, з тае пары, як 
заваявалі гэты край. Шмат гаварылася аб тым, што 
бальшавікі робяць з цэркваў тэатры. А цяпер будзе 
зроблена адваротнае пераўтварэнне, тэатр стане царк- 
вой. Гэтая задума нарадзілася ў галаве ў аднаго ваен- 
нага папа. Сюды сагналі архітэктараў, інжынераў- 
будаўнікоў і майстроў з усёй арміі. Меркавалася пабу- 
даваць адмысловую, непаўторную царкву. На пабудову 
ішла толькі чырвоная карэльская сасна. 

Сярод будаўнікоў царквы Юхані Норпа апынуўся 
толькі таму, што некаму ў ваенным ведамстве захаце- 
лася загнаць яго далей у чортавы зубы. Аднак і тут 
магло стацца так, што Юхані Норпе так і не давялося 
б папрацаваць на будаўніцтве царквы. Канцылярскі 

чын, вядома, даведаўся з папер, якім шляхам трапіў 
Норпа ў гэты край, і з'едліва пацікавіўся, як гэта ён 
зрабіў такую ласку, прыехаў сюды? Юхані Норпа 
раз'юшыўся і ператварыўся ў гнеўнага маленькага 

прарока... Ён вяшчаў, што настане такі дзень, калі 
давядзецца жорстка пакаяцца, што палезлі сюды без 
дазволу... 

Гэткае нахабства, у сваю чаргу, так раз'ятрыла 
штабіста, што пытанне аб тым, ці варты Юхані Норпа 
гонару быць будаўніком царквы з чырвонай карэль- 
скай сасны, увогуле аказалася пад сумненнем. Але 
потым прыйшоў нейкі афіцэр і звёў усю сварку да 
жарту, а Юхані Норпа любіў пасмяяцца і лічыў, што 
нават за тры маркі ў дзень можна пражыць даволі 
весела. 

Так ён стаў будаўніком царквы. Ён часцяком жар- 
таваў і гаварыў пра вялікія часіны росквіту Фінляндыі, 
якая палічыла найпершым клопатам пабудаваць у за- 
ваяванай краіне царкву, ды не абы-якую, а з адмысло- 
вай векавой сасны. Ён толькі крыху сумняваўся, ці 
будзе ў царкве добры падмурак, ці хопіць у скалы 
моцы, каб вытрымаць усе будучыя навалы і нягоды... 

Увогуле ж ён быў задаволены сваёй працай, сваёй 
вайной. Нават у холад і замець ён ахвотна ішоў на 
працу. Печы даволі добра ацяплялі будынак, які мала- 
памалу пачаў набываць велічныя формы царквы з ку- 
паламі. Цюкалі малаткі, цвыркалі пілы, шапаталі гэблі. 

Юхані Норпа рабіў лаўкі. «Гэта вам не проста 
зэдлі, на якія чалавек бестурботна плюхаецца задам, 
гэта такія лаўкі, на якія садзяцца, каб узвысіцца 
душой»,-- казаў ён. 

. Яму падабалася праца, і ён цюкаў, як дзяцел, хоць 
і не ведаў, дзеля чаго ён працуе і навошта. 

Аднак гэты будынак з кожным днём набываў усё 
больш выразныя абрысы царквы, будзіў у ягонай душы 
ўспаміны аб тых далёкіх часах, калі ён, маленькі 
хлопчык, разам з бацькам сядзеў у халаднаватай царк- 
ве 1 слухаў спакойны голас святара. 

Юхані Норпа ўспамінаў тыя далёкія часы, калі 
яшчэ ў паветры не раўлі самалёты, а радыё не марда- 

вала чалавечыя вушы няспыннымі заклікамі і бра- 
вурнай музыкай. 

А вечарамі ён займаўся сваімі ўласнымі вырабамі 
з той самай чырвонай сасны, што і царкоўныя лавы. 
Тады ў арміі сталі вельмі модныя ўсялякія дробныя 
вырабы з бяросты і металу. Корпаючыся з такой 
драбязой, людзі проста бавілі час. А Юхані Норпа быў 
прыроджаны разьбяр. Гукі гэбля цешылі ягоныя вушы, 
не раўнуючы як добрая музыка. Ягоныя куфэрачкі 
былі просценькія, але вельмі прыгожыя. Апрача таго, 
яны давалі значную прыбаўку да тых трох марак, якія 
выдзяляла яму дзяржава, а таму ён займаўся гэтым 
промыслам яшчэ болей старанна. Ён рэзаў, габляваў 
і прыгаворваў, што вось так, з дапамогай такой драбя- 
зы можна пазбегнуць вялікіх грахоў і спакусаў. Вось 
ён і шчыруе ў вольны час, каб мець крыху на невялікія 
грахі, такія салодкія пасля трохмарачных дзён устры- 
мання. 

А часам ён хадзіў па вуліцы, любаваўся краявідам, 
разглядваў вясковыя дамы і пабудовы, глядзеў, як 
жывуць тыя нямногія жыхары, што яшчэ засталіся 
ў вёсцы. Ён часцяком наведваўся ў маленькую хацінку 
на ўскраіне вёскі і пасябраваў з бабуляй, якая жыла 
там. Ён лічыў, што чалавеку, які мае добрыя дачыненні 
са старымі жанчынамі, заўсёды будзе шанцаваць У 
жыцці. 

«Частуйся, вось чаёк. Ну, чаго ж ты не п'еш чай- 
ку?» -- частавала яго бабуля, і Юхані Норпа піў чай, 
цікавіўся жыццём у былыя часы, распытваў, ці пада- 
баюцца ёй фіны. Напалову глухая бабуля адказвала 
мудрагеліста і шматслоўна, а таму зразумець што- 
небудзь было вельмі цяжка. Яму было прыемна, што 
гэтая бабулька таксама з фінскага племя, і ён часта 
раздумваў, а як жыла б гэтая старая ды і ён сам, калі 
б фінскія салдаты стаялі на Свіры ўжо некалькі ста- 
годдзяў, а Адольф Другі і Карл Дванаццаты змаглі 

б удала ажыццявіць свае задумы. Але магутная Шве- 
цыя паціху праглынула б фінскія плямёны,і, магчыма, 
гэтая бабуля і Юхані Норпа цяпер размаўлялі б зусім 
на іншай мове... 

Аднак усё ідзе як мае быць. Цяпер нашы хлопцы 
стаяць на запаветным рубяжы, толькі Юхані Норпе 
чамусьці здаецца, што яны вельмі прыпазніліся, а таму 
ўсё гэта даволі ненадзейна... 

Апрача бабулі Норпа знайшоў сабе' маладую Тац- 
цяну і стаў яе сябрам і суцяшальнікам. Муж Таццяны 
таксама быў салдатам, але з таго боку фронту. Яна 
была адной з тых многіх салдатак на свеце, якія маглі 
б ужо быць і сапраўднымі салдацкімі ўдовамі. І нічога 
дзіўнага не было ў тым, што яна слухала Юхані Норпу 
і паддалася на ўгаворы. Яна была бялявая, добра- 
зычлівая, прастадушная і вельмі падабалася Юхані 
Норпе. Аднак яны абое добра ведалі, што ўсё гэта 
ненадоўга... 

Так паціху жыў сабе Юхані Норпа і быў цвёрда 
перакананы, што жыць можна нядрэнна, нават калі 
ўвесь свет ваюе. Ваяваць гэтак, будуючы царкву, знач- 
на лепей, чым сядзець у акопах і пад грукат снарадаў 
памінаць Бога і чорта і радавацца, што гэтым разам 
пранясло... Ён быў на такой вайне і ведае, чым яна 
пахне. 

“Ранняй вясной, ласкавым і сонечным днём, адбы- 
лося першае набажэнства ў толькі што пабудаванай 
царкве. Там было шмат святароў, ваенных і цывіль- 
ных, шмат важных паноў, якіх запрасілі з самой 
Фінляндыі, і мясцовыя жыхары з Карэліі. Афіцэры 
1 лоты, салдаты і будаўнікі запоўнілі астатнюю частку 
царквы. Свяціліся чырванню сасновыя бярвенні, вост- 
ры смаляны водар прабіваўся праз цяжкі чалавечы 
дух, і словы святара гучна разносіліся пад сасновымі 
скляпеннямі. Святар казаў, што гэта вялікія імгненні, 
асабліва для карэльскага народа, бо прыйшоў старэй- 

шы брат і прынёс карэлам сапраўдную свабоду наба- 
жэнстваў, пабудаваў гэты храм сярод віру вайны. Гэта, 
можна сказаць, падарунак фінскай арміі, і памяць пра 
тое, бясспрэчна, будзе жыць у пакаленнях, і бацькі 
будуць расказваць аб тым сваім дзецям. Старонка 
гісторыі перагорнута, і для фінскай нацыі пачалася 
новая эра... 

Цясляр Юхані Норпа сядзеў на лаве, зробленай 
ягонымі рукамі, і думаў, што гэта і сапраўды нячу- 
тая, казачная дзея, што маленькая Суомі пабудавала 
царкву далёкай Усходняй Карэліі. Напэўна, гэта вялі- 
кая хвіліна і для яго, хто зрабіў некалі паход у Карэ- 
лію дзеля вызвалення аднапляменнікаў. І вось мары 
здзейсніліся. Аднак пасля таго, першага, паходу ў яго- 
най душы адбыліся вялікія змены. Ён падумаў, што 
апрача царквы і папа карэльскі народ атрымаў яшчэ 
і царкоўную дзесяціну, а пераможцам будзе магутная 
лесапрамысловая кампанія, якая зможа гаспадарыць 
у карэльскіх лясах. Вось тыя паны, магчыма, і выга- 
даюць. Яны і будуць сапраўднымі пераможцамі, бо 
простаму люду ў Фінляндыі і і так хапае дрэў, пад якімі 
можна паслухаць спеў пілы. Магчыма, салдаты і са- 
праўды ўспрымаюць гэта як вялікае імгненне, бо яшчэ 
не выйшлі з таго дзіцячага ўзросту, які ўжо даўно 
мінуў Юхані Норпа. 

Неўзабаве пасля гэтых урачастасцяў Юхані Норпа 
атрымаў водпуск. Ён доўга цягнуўся ў перапоўненых 
цягніках, але нарэшце прыехаў у горад, дзе працаваў 
на пачатку вайны. У гэтым жа горадзе, на гарышчы 
аднаго з дамоў, ляжалі і ягоныя небагатыя пажыткі. 
У горадзе Норпа сустрэў некаторых родзічаў і знаё- 
мых, але вялікай радасці ад гэтых сустрэч не было. 
Кожны быў заняты сабой і сваімі справамі: дзе што 
купіць, дзе здабыць болей тавараў ці прадуктаў. З да- 
памогай знаёмых Норпа знайшоў за невялікую плату 
сабе прытулак. «Трэба неяк сагрэцца душой», -- казаў 

Юхані Норпа. Вельмі добра ён памятаў халодныя дні 
і ночы ў цягніках і аўтамабілях на ваенных дарогах. 
І водпуск грэў яго летнім цяплом. 

З'ездзіў ён і ў сваю былую вёску, дзе некалі апра- 
цоўваў свае палі. Вельмі даўно ён не быў тут, бо цяж- 
кія ўспаміны выклікаў выгляд тых месцаў, дзе некалі 
яго напаткала няшчасце. 

Цяпер ён уважліва слухаў гаворкі сялян аб тым, 
што жыць стала вельмі цяжка, што падаткі сталі 
непамерна высокія, што лепшых коней і гавяду забралі 
вайскоўцы. Пахадзіў ён і па вясковых могілках, дзе на 
шматлікіх белых крыжах убачыў шмат знаёмых імё-., 
наў. Там спачывалі «геройскі палеглыя», простыя вяс- 
ковыя мужыкі, а па вуліцах хадзілі маладыя ўдовы ды 
гыкіньчылі на мыліцах пакалечаныя, у якіх за спіною 
засталася кароткая вайна, а наперадзе было доўгае 
жыццё. Юхані Норпа купіў некалькі кілаграмаў масла, 
якое цяпер было ў цане, і зноў паехаў у горад. 

Адпачынак ужо канчаўся, калі Юхані Норпа суст- 
рэў аднаго свайго знаёмага, які таксама быў у адпа- 
чынку. Ён працаваў у немцаў на пабудове ўмацаван- 
няў. Ён быў неблагі муляр і атрымліваў па пяць марак 
ледзь не за кожную цагліну. 

Аднак ён скардзіўся, што гэта вельмі мала, бо курс 
маркі падае. 

Норпа сядзеў і думаў, які ж розны лёс у розных 
людзей. Вось сядзіць ягоны аднагодак, які атрымлівае 
па пяць марак за сваю працу, і Юхані Норпа, які 
атрымлівае па тры маркі ў дзень... Праўда, Юхані 
Норпа трымаў свой лёс ва ўласных руках, але калі 
параўнаць ягоныя ўражанні з тым, што пабачылі хлоп- 
цы, якія поўзалі пад“агнём... 

І яшчэ адна сустрэча адбылася ў апошні дзень 
адпачынку. Юхані Норпа сустрэў капрала Корпі, які 
бадзяўся без грошай і з хворай пасля выпіўкі галавой. 

І ў часы старой добрай Еўропы ён быў адчайным 

хлопцам, а цяпер, у гэтым ваенным свеце, кожны 
дзень жыў так, нібыта гэты дзень быў апошні. Норпа 
пачаставаў яго гарэлкай, пахваліўшыся, што грошы 
ў яго яшчэ ёсць, хоць ён і атрымлівае па тры маркі 
ў дзень. Потым ён згледзеў на нагах у Корпі даволі 
прыстойныя боты і прапанаваў памяняцца. Ягоныя 
боты за зіму стапталіся, а ён жа ў працоўнай арміі, 
а значыць, новых ботаў яму не здабыць, а вось Корпі, 
той зможа разжыцца добрымі ботамі, калі захоча. 
Корпі заўсёды быў просты і добразычлівы хлопец, 
а цяпер, калі гарэлка пачала саграваць душу, згадзіўся 
гне вагаючыся. Так боты абулі яшчэ адны ногі. Потым 
дружбакі разышліся. Юхані Норпа глынуў яшчэ, па- 
даўся на вуліцу, дзе хлюпала вада і звінелі вясеннія 
кроплі. Ён спяшаўся на цягнік. Салдат быў у добрым 
настроі, і нават успамін аб трох марках на дзень не 
псаваў гэтага настрою. Хто ведае, што яшчэ там 
нарыхтаваў яму лёс... 

Эйнары Корпі, без граша ў кішэні, застаўся ся- 
дзець за сталом у піўнушцы, слухаючы музыку элек- 
траграмафона. 

Змучаная гаспадыня кідала на яго варожыя і не- 
цярплівыя позіркі. 

Цётачка, золатка, я пайду,-- сказаў капрал.-- 
Пацярпі крышку. Нашаму брату болей падышло б у 
брацкую магілу герояў. Там прынялі б вельмі гасцінна, 
аднак я пастараюся туды не трапіць... 

Набалбатаўшыся, капрал Корпі падняўся і 
выйшаў. 


Калі б капрал Корпі ў сваіх нованабытых ботах, 
якія ўжо парадкам знасіліся і напакутаваліся на бу- 
даўніцтве царквы і нават атрымалі рану ад сякеры на 
левым боце, калі б Корпі не спыніўся на скрыжаванні, 
каб напхаць люльку, то хто яго ведае, як склаўся 
б ягоны лёс... 

Дык вось што з таго выйшла. 

Дзьмуў вецер, і люлька ніяк не распальвалася. 
Корпі так захапіўся гэтым, што схамянуўся, толькі 
пачуўшы голас афіцэра: 

-- Тэй, капрал, вам што, люлька важней, чым увесь 
свет з усімі капітанамі і войнамі? 

Капрал Корпі падняў вочы і разявіў рот, але адка- 
заць не паспеў, бо ўбачыў, што перад ім свеціцца 
радасцю абветраны твар Нэпянена. 

2 Тэ, дык гэта ж Корпі! 

-- Нэпянен, дык ты ўжо капітан! 

2 Так, галубочак, так! Вось гэта сустрэча! 

Сябры моцна паціснулі рукі, яны пазнаёміліся 
яшчэ на зімняй вайне, цяпер ужо такой далёкай. Чорт 
ведае, што ім давялося перажыць разам. 

Нэпянен, ад якога ўжо несла, не раўнуючы як ад 
бровара, узяў капрала пад руку і пацягнуў з сабой. 
Яны абодва хацелі яшчэ выпіць. 

Дружбакі наведалі шмат месцаў, сустрэлі шмат 
новых людзей і паспыталі не адзін сорт гарэлкі. Калі 
скончыліся грошы, Корпі прадаў свой гадзіннік. Усё 
жыццё пайшло весела і безладна. Потым ужо Корпі не 
разумеў, куды ён трапіў і з кім мае справу. Яму было 
весела і лёгка. 

Нейкі прыгожа апрануты чалавек трымаў яго за 
рукаў і казаў, што, можа б, лепей капрал пайшоў 
дадому. Капрал Корпі быў у выдатным гуморы. Ён 
устаў і пайшоў. 

З адчыненых дзвярэй на зацемненую вуліцу падала 
палоска святла. І ў тым святле памутнелыя вочы Корпі 
разгледзелі шыкоўную лісу, а за лісой -- жаночы твар. 

-- Тпрусенька, тпрусенька,-- ласкава паклікаў 
Корпі. 

Дзверы зачыніліся, і святло знікла. Знік і жаночы 
твар. З цемры ўзнік паліцыянт. 

-- Салдат, не чапляйцеся да прахожых! 

--. Як гэта? - здзівіўся Корпі.-- Я замінаю пра- 
хожым? Вы толькі паслухайце, як ласкава я клічу: 
тпрусенька, тпрусенька, тпрусенька... 

Аднак ён раптам раззлаваўся і цараланса ў бя- 
злітаснага воіна: 

-- Апрача таго, тылавым сабакам няма ніякай 
АРА ЗЫ ыў 

-- Ну, пабачым! У нас ёсць месца, дзе можна 
адпачыць і супакоіцца. 

У гэтую хвіліну ліса і жаночы твар апынуліся зусім 
побач, амаль нябачныя ў цемры. 

Паслухайце! -- раздаўся пявучы насмешлівы 
голас.-- Мне здаецца, што салдат паводзіў сябе даволі 
прыстойна. Так жа клічуць цялят, праўда? О, гэта 
вельмі пацешнае стварэнне... Ці не лепей нам разысці- 
ся па-сяброўску, тым болей што хутка Вялікдзень... 

-- З задавальненнем, пані. Але наўрад ці зможа 
гэты ваяка яшчэ некуды пайсці. 

--. Пані,-- мармытаў Корпі,-- шаноўная пані, мы 
тут маем справу з аматарам праводзіць п'яных... 

--. О, ды гэта гучыць як у Стрындберга,-- адказала 
пані ў футры. 

Тут дзверы рэстарана адчыніліся, і на вуліцу зноў 
упала палоска святла. 

-- Дык гэта ж мой родзіч,-- выгукнула жанчы- 
на.-- Пан канстэбль, я забіраю яго з сабою. Ці не 
зробіце вы паслугу знайсці нам возчыка? 

Уражаны паліцыянт ветліва казырнуў. Напэўна, ён 
ведаў гэтую даму ў футрах і быў здзіўлены яе паводзі- 
намі. 

Але капрал Корпі не ведаў нікога. Ён быў у свеце 
хаосу і соннага адурэння. У гэтую хвіліну ён не пазнаў 
бы ні бацькі, ні маці. Ён мармытаў: 

-- Вы занадта добрая, пані... 

І тут жа зарагатаў: 

--. Вось дык цётка! Добрая ідэя! 

Пані шчыра засмяялася: 

г2 Нядрэнная ідэя! Я ж не магу вас кінуць так... 
Ці, можа, кінуць? 

Капрал Корпі паглыбіўся ў роздум, засунуўшы рукі 
ў кішэні расшпіленага шыняля, які перад тым швейцар 
толькі што зашпіліў на ўсе гузікі. 

Прыехаў возчык, капрал залез у экіпаж, а дама 
села побач. Конскія капыты зацокалі па цёмных вулі- 
цах. Корпі, здаецца, заснуў. Часам ён прачынаўся 
і зухавата крычаў: «Возчык, заварочвай!» Потым пачы- 
наў з кімсьці сварыцца і зноў засынаў. 

Але калі дрожкі спыніліся, ён вельмі бадзёра са- 
скочыў, ляснуў абцасамі і ліха ўзяў пад казырок. 

-- Дабранач, шаноўная пані. 

2. Э, не! -- сказала жанчына.-- Не выйдзе.-- Яна 
заплаціла вазаку і растлумачыла: -- З гэтымі вясковы- 
мі родзічамі адна бяда. 

Возчык пасміхнуўся ў вусы, цокнуў на каня і пае- 
хаў прэч. 

-- Нам, пэўна, пара і адпачыць,- сказала дама 
капралу, які цяпер стаў ціхім і паслухмяным. 

Корпі на непаслухмяных нагах рушыў у дом. 


Калі капрал Корпі прачнуўся, ён згледзеў, што 
ляжыць на белым мяккім ложку без фрэнча і без 
ботаў, але ў штанах. Адразу кінулася ў вочы, што 
ягоныя паношаныя штаны выглядаюць на белых прас- 
цінах бруднымі рызманамі. У галаве шумела, а ў роце 
ўсё перасохла. Здавалася, што рот у яго ператварыўся 
ў птушыную; дзюбку. 

Капрал перавярнуўся на другі бок, убачыў на нач- 
ным століку графін з вадой, працягнуў руку і напіўся. 
Стала крыху лягчэй. Безумоўна, ужо быў дзень, хоць 
у пакоі панаваў ласкавы прыцемак, пэўна, з-за апу- 
шчаных фіранак. Пакой быў абстаўлены вельмі гус- 

тоўна. Паліраванае дрэва, скураная абіўка, на сценах 
карціны. 

Капрал Корпі ціха вылаяўся і здзівіўся, што за 
праява такая здарылася з ім. Аднак на ягоным фрэн- 
чы, які вісеў непадалёку на крэсле, па-ранейшаму былі 
капральскія лычкі, а не генеральскія эпалеты. Капрал 
паспрабаваў што-небудзь прыпомніць: «Вось чортаў 
Нэпянен! Куды ён мяне зацягнуў?» Але капітан знік, 
як ранішні туман, а капрал ніяк не мог звязаць парва- 
ныя ніткі ўспамінаў. 

Ён устаў і падняў штору на акне. Вось гэта краявід! 
Вось дык пакой: на падлозе шыкоўны дыван, у якім 
патаналі босыя ногі. За акном быў двор з гожымі 
дрэвамі і кустамі, снег крыху падтаў і блішчэў на 
сонцы. На стале ляжалі цыгарэты, цыгары і нават 
тытунь. Ён напхаў сваю люльку, сеў у мяккі фатэль 
і моцна зацягнуўся. Вось дык так! Што ж, вышэй 
галаву, Корпі! Такое цудоўнае прабуджэнне, чаго ж 
лепей? 

У дзверы пастукалі. 

--- Калі ласка! 

Увайшла ўжо немаладая добра дагледжаная пані. 
Яна была ў сінім, сінія вочы смяяліся. 

-- Добрага ранку! Ну, як вы сябе пачуваеце? 

Капрал Корпі падняўся і пакланіўся: 

-- Дзякуй, нядрэнна. Аднак я крыху здзіўлены. 
Я не надта вам назаляў? 

-- Як мне вядома, не надта. 

--.- Праўду кажучы, я павінен задаць славутае пы- 
танне: дзе я? 

Пані пацяшалася. Яна падышла бліжэй, і Корпі 
добра разгледзеў, што яна і сапраўды ўжо не першай 
маладосці. 

- А дзе вы меркавалі быць? 

-- Я меркаваў? -- спытаў Корпі і вырашыў гава- 
рыць шчыра, бо гэта магло спадабацца гаспадыні. Ён 

махнуў рукой.-- Ніякіх меркаванняў не было! Але 
мяркуючы па ранейшым вопыце, мне належала б.-прач- 
нуцца зусім у іншым месцы. Якое прабуджэнне! Да 
прыкладу, гэты дыван пад нагамі. Пад нагамі павінна 
была быць цвёрдая цэментавая падлога, не зусім сухая 
і чыстая. Глотку пячэ і смажыць. І толькі настукаўшы- 
ся даволі нагамі ў дзверы, атрымаеш бляшанку 
з вадой. 

Пані ўжо не ўсміхалася. Яна глядзела на Корпі 
сур'ёзна. 

2 Што ж! Гэтым разам вам пашанцавала... 

-- Безумоўна, але калі выбіваешся са звычнага 
кола, дык заўсёды крыху непакоішся, не зусім пэўна 
пачуваеш сябе... 

--. Нічога, вам не пашкодзіць крыху пахвалявацца. 
Учора вы былі зусім п'яны... 

2. Свіння свіннёй,-- нягучна прарыпеў Корпі. 

2. Але я зусім забылася... 

Пані растлумачыла яму, як знайсці прыбіральню, 
і выйшла. Зіхцеў фарфор. Безумоўна, гэта шыкоўны 
дом, і гэтая шыкоўная бабуля -- лепшая з усіх бабуль. 
У галаве ў Корпі ўвесь час круцілася думка, што трэба 
быць ветлівым і выхаваным, каб падоўжыць такое 
шчасце... 

Ён старанна памыўся, аднак бянтэжыў брудны 
мундзір. Хаця хто яго ведае, можа, ягоны выгляд 
і падабаецца пані. Можа, яна і хоча пазнаёміцца 
З гэткім зухаватым воінам-франтавіком. А ў сваіх 
штанах і фрэнчы Корпі пачуваў сябе выдатна... 

Яго паклікалі піць каву. Прыгажуня-служка з ці- 
каўнасцю паглядзела на госця. Аднак цяпер капрал 
быў непахісна адважны. «Куды ж ты заляцеў, чорны 
крумкач?» -- падумаў Корпі'. 

Свежы абрус, свежыя. кветкі і натуральная кава. 
Пэўна, багатая і абачлівая бабулька, халера яе бяры. 





" Когррі (фінск.) -- крумкач. 

Натуральная кава вясной сорак трэцяга года! Апрача 
таго, каля кубачка з кавай стаяла чарка каньяку. 

-- Падлячыцца,-- сказала пані.-- Думаю, што 
вам палепшае. Але калі даць такіх лекаў болей, то 
нават самы адважны салдат зваліцца з ног, як гэта 
было ўчора... 

-- Так,-- уздыхнуў Корпі.-- Гэта было ўчора. 

-- Паабяцайце забыцца пра гэта на доўгія часы. 

--. Папраўдзе,-- сказаў Корпі,-- цяпер яно атры- 
маецца само па сабе. У мяне ў кішэні знайшлася 
толькі пяцёрка. А таму ўчора салдат і апынуўся на 
вышыні... 

-- Дык вы не выпіваеце, толькі калі няма грошай? 

--. Ніколі не спрабаваў. Я ніколі не складаў ніякіх 
планаў. Магчыма, гэта і проста зрабіць. Аднак скажы- 
це ж, нарэшце, дзе я? 

Жанчына паглядзела на яго здзіўлена і з па- 
прокам. 

-- Дык вы нічога не памятаеце? Адбылося гэта 
так. Мне стала сумна. Я ішла па галоўнай вуліцы і слу- 
хала, як у цемры стукаюць жаночыя драўляныя па- 
дэшвы і тоўстыя абцасы чужаземных салдат. Я думала 
аб мінулым, і старыя часы ўсплывалі ў памяці так 
ярка, як асветленыя вітрыны. А навокал была цемра 
і тупат ног. Куды яны ішлі? Журботныя думкі захапілі 
мяне: «Як суцешыць мой народ? Ужо вясна, і наблі- 
жаецца Вялікдзень». Тысячы ўспамінаў атачылі мяне. 
Я праходзіла каля адчыненых дзвярэй і пачула, як вы 
клікалі цяля. Я ўспомніла далёкае вясковае дзяцінст- 
ва. Я мелькам убачыла ваш твар, і ён здаўся мне 
страшным і цнатлівым. Напэўна, я пайшла б далей, ды 
тут у вас пачаліся непрыемнасці з паліцыянтам. І мне 
стала шкада вас, аднаго з многіх вандроўнікаў па 
гэтым свеце мітусні і вайны. Я вырашыла зрабіць 
падарунак да Вялікадня салдату, абаронцу айчыны. 
Я не доўга думала і дапамагла вам... 

Капрал Корпі амаль збянтэжыўся. 

-- Гэта быў высакародны і гераічны ўчынак. Гэта 
вельмі незвычайны падарунак. Дзякую, пані... 

-- Бачыце, зацямненне надае рашучасці. І мне 
заўсёды падабалася даваць людзям нагоду пагава- 
рыць... 

2. Капралу Корпі гэта даспадобы... Госпад заўсё- 
ды літасцівы да дурняў... 

2. Во як! Значыць, ваша прозвішча Корпі. А я пані 
Рысу, удава, домаўладальніца і камерсантка. 

Гэта прозвішча Корпі даводзілася чуць і раней. 
Рысу былі ўладальнікамі гандлёвых прадпрыемстваў, 
шматлікіх дамоў у горадзе і, здаецца, у вёсках. Гэтая 
жанчына -- гарадскі павук, але нічым не адрозніваец- 
ца ад простых людзей і, здаецца, не супраць паза- 
баўляцца. 

Яны працягвалі размову. Высветлілася, што капрал 
Корпі ў адпачынку і мае некалькі дзён яшчэ. 

2. Значыць, вам трэба выехаць у пятніцу перад 
Вялікаднем. Чаму гэта вы так дрэнна разлічылі свой 
водпуск? 

2. Бо мне гэта падыходзіць найболей. У мяне 
няма ні дома, ні сям'і, ды і родзічаў амаль няма. Усё 
маё я нашу з сабою. 

-- Дык тады гэтыя астатнія дні вы будзеце маім 
госцем. Згодны? 

Капрал Корпі сказаў, што не мае нічога супраць. 
Толькі вось каб не надакучыць пані. 

К Наадварот, ёй будзе вялікая радасць прывеціць 
і пачаставаць невядомага салдата, зрэшты, не такога 
ўжо і невядомага... 

Так пазнаёміліся пані Рысу і капрал Корпі. 

Канец водпуску прайшоў адносна нядрэнна. Яны 
схадзілі нават у тэатр, хадзілі па цёмных вуліцах, 
добразычліва, прыстойна гутарылі за кавай і за абе- 
дам. Капрал спаў у княжацкай пасцелі, сядзеў у стра- 


83 


шэнна глыбокіх утульных крэслах, смактаў сваю піпку 
і шкадаваў, што ніхто з ягоных сяброў не бачыць 
гэтага казачнага неверагоднага жыцця. Позіркі мала- 
дой феі-служкі болей ніяк не бянтэжылі яго. 

Часам гаспадыня і госць разглядалі адно аднаго 
з прыхаванай цікаўнасцю, нібыта імкнучыся разгадаць 
думкі і намеры субяседніка. Няўрымслівай душы кап- 
рала Корпі нават крыху стала сумна. Аднастайная 
раскоша, чысціня і стамляючая ўтульнасць. І нават 
гаспадыня ў нейкія моманты здавалася яму паскуднай 
размаляванай і напарфумленай старой сыраежкай. 
Здавалася, што яна ўвесь час імкнецца залезці ў чу- 
жую душу. Выпіўкі яна болей не давала і грэбліва 
крывілася, калі капрал запальваў сваю ўлюбёную піп- 
ку. Дзіўны быў яе велікодны падарунак, ды і сама 
атрымала не менш дзівосны... 

Калі надышоў дзень ад'езду, капрал Корпі адчуў 
сябе так, нібы яго выпускаюць з вязніцы. Пані правяла 
яго на станцыю з годнасцю, як і належыць веліка- 
свецкай жанчыне, салдацкай маці. Яна сказала, што 
спадзяецца, што «арыштант» пакідае яе не навечна. 
Корпі ўціснуўся ў вагон са сваім пляцаком за спіной. 
Там былі розныя смачныя рэчы і падарункі. 

Пыхнуў паравоз. Закруціліся колы. Яны памахалі 
адно аднаму -- шыкоўная дама з перона і капрал 
у заношаным мундзіры з вагоннай прыступкі. На пера- 
садачнай станцыі Корпі падсеў да двух салдат, якія 
змрочна прыкладваліся да пляшкі і параўноўвалі мес- 
цы, дзе яны правялі апошнюю ноч. Адзін пабываў на 
«губе» ў Оўлу, другі -- у Каяні. Адзін пераначаваў на 
цэментавай падлозе, пакрытай вадкай гразёю. Толькі 
маленькае акенца было пад самай столлю, ды «вочка» 
ў дзвярах. Затое ў другім горадзе былі нават нары, 
голыя, але сапраўдныя нары, і вялікае акно. 

Адзін салдат змрочна выслухаў гэтыя аповяды 
і абвясціў сваю выснову: 

2 Ніколі не паеду адпачываць ў Оўлу. 

22 Не едзь! -- усклікнуў другі.-- Лепей едзь у Ка- 
яні альбо Ійсалмі -- там губа лепшая... 

Слухаючы гэтую гутарку, капрал Корпі адчуў сваю 
перавагу. Ён спасціг, што быў чалавекам, які прайшоў 
па незвычайнай дарозе. 

Тое прабуджэнне было шчаслівым і шыкоўным, 
незабыўным велікодным падарункам. 


Вясна бурна перайшла ў свой вялікі наступ. 

Капрал Корпі адчуў тое на канцавой станцыі. 
У цэнтры, дзе збіраліся адпускнікі, паведамілі: машы- 
ны далей не ідуць, пачалося бездарожжа. 

Аднак вясна ад таго не страціла сваёй прыгажосці. 

Цудоўныя светлыя ранкі і вечары, радасна шчабе- 
чуць птушкі, зямля пад нагамі пасля зімовых снягоў 
і льдоў здавалася такой прыемнай. Нават эрзац-кава, 
гэтае слабое пітво ваенных часоў, здаецца, набыла 
абноўленую вясеннюю сілу і смак. Нават газеты на 
стале ў салдацкай канціне, здаецца, таксама абнавілі- 
ся, нібыта там і сапраўды з'явіліся нейкія навіны. Там 
пісалі пра вялікае вясенняе наступленне, і чалавек 
забываўся тое, што пра гэта пісалі ўжо шмат гадоў 
запар, каб людзі паверылі, што пытанне стаіць так, каб 
разам пакончыць з усімі цяжкасцямі і з цяжкімі 
часамі... 

Капрал Корпі непакоіўся. Яму не цярпелася ру- 
шыць у дарогу. Назад, у лясныя нетры! Калі-нікалі, 
а дабірацца туды трэба. Невялікая радасць ацірацца 
тут без грошай і ніякай радасці ад таго, што адпачы- 
нак працягваецца, як шапталі яму некаторыя па-вя- 
сенняму легкадумныя галовы. Няўжо не будзе ніякай 
машыны? Ён усё ж адшукаў нейкі грузавік, што збі- 
раўся ў дарогу. Але перад самым ад'ездам захварэў 
шафёр і лёг у шпіталь. 

Салдат на пункце запраўкі, напаўняючы бак машы- 
ны, нешта бурчаў аб цяжкім салдацкім лёсе, праклінаў 
казарму і гераічнае салдацкае жыццё. 

Аднак у гэты першы сапраўды вясенні дзень нічо- 
га не магло сапсаваць настрою капралу Корпі. Ён 
добра ведаў казарменнае жыццё, і цяжка было здзівіць 
яго такімі развагамі. 

Грузавік рушыў у дарогу. Засталася ззаду вёска. 
Пачаўся лес, дзе за вёскай на паваленых дрэвах каля 
дарогі сядзелі дзве дзяўчыны. Можа, падвезці? 
Не! Дзяўчаты радасна махалі рукамі, і капралу пада- 
лося, што гэта дзве вясеннія птушкі радасна б'юць 
крыламі. «Калі яшчэ такое пабачыш? -- расчулена 
сказаў кіроўца.-- Толькі ў старой Еўропе». 

Потым пачалася вясенняя дарога. Наступленне 
вясны растапіла не толькі снег, але і дарожную гразь. 
Грузавік цяжка гойдаўся па ямах, нібыта карабель, 
заспеты ўраганам. «Гэта яшчэ нічога,-- сказаў кіроў- 
ца.-- Вось што будзе заўтра». 

Але колы круціліся, машына, хоць і з цяжкасцю, 
пасоўвалася наперад. 

А яны не трацілі надзеі і памалу дацягнуліся да 
яшчэ аднаго пункта запраўкі. 

Часам трапляліся моцна завязлыя ў гразі машыны. 
Некаторыя былі пакінуты шафёрамі, побач з некато- 
рымі бездапаможна тапталіся людзі. 

А потым яны трапілі ў «затор». Дарога была забіта 
машынамі. Кіроўцы змрочна курылі на ўзбочынах. 
Пасунуцца далей не было ніякай надзеі. Але праз 
нейкі час падышлі магутныя нямецкія цягачы, і груза- 
вікі паціху крануліся з месца. Дарога вызвалілася, 
і фінскія грузавікі з гераічнай настойлівасцю рушылі 
наперад. 

Потым яны пераадолелі яшчэ адно балота. У час 
шматлікіх прыпынкаў Корпі шчодра дзяліўся са сваімі 
спадарожнікамі ўсім тым, што змяшчаў ягоны пляцак. 

Вось дзе прыдаліся велікодныя падарункі старой 
дамы! 

Гэтае падарожжа працягвалася чатыры дні. А ра- 
ней такую адлегласць праходзілі за палову дня... І калі 
капрал Корпі ўспомніў усе нягоды на вясенняй дарозе, 
ён з палёгкай выгукнуў: 

А ўсё ж прабраліся! 


Аднак падарожжа капрала Корпі яшчэ не скончы- 
лася. Ягонае месца службы на працягу вайны было на 
пункце палявой аховы далёка ў баку ад гэтай тылавой 
дарогі. Туды, у Метсаваару, трэба дабірацца яшчэ 
кіламетраў дваццаць па лясной сцяжыне, потым плыць 
на чоўне або дабірацца на лыжах зімой па сумётах. 

Звычайна туды раз на тыдзень хадзіў караван 
з харчамі, а ў такую бездараж дык і яшчэ радзей, бо на 
пункт аховы даставілі загадзя невялікі запас на сан- 
ках. Але тэлефонная сувязь была, і Корпі далажыў аб 
сваім прыездзе начальніку палявой аховы, лейтэнанту 
Пурку. 

22. Ласкава просім у хату! -- пачуўся сварлівы го- 
лас.-- Пара ўжо і пасоўгаць фігуры... 

Лейтэнант быў заўзяты шахматыст. Корпі сказаў, 
што трэба крыху пачакаць, можа, па начным зама- 
разку ўдасца дабрацца на лыжах. 

Ён застаўся ў гэтай маленькай інтэнданцкай вё- 
сачцы, дзе служыў ягоны брат, сяржант і, апрача яго, 
шматлікія знаёмцы, з якімі можна было выдатна ба- 
віць час. Сярод іншых непрыкметных людзей асабліва 
вылучаўся Пайю-Ватула, толькі што зроблены стар- 
шым сяржантам. Цяпер у яго на пагонах красавалася 
цэлая чарада лычак, нібыта імклівая чарада жураўлёў. 
Свежаспечаны старшы сяржант вызначаўся тым, што 
ў вольны час забяспечваў жыхароў свайго барака 
ласіным мясам, піў усё, нават конскія мікстуры, і тым, 

што ўмеў па-майстэрску мацюкацца і брахаць, б0, па 
ягоных словах, ён усюды пабываў, усюды папрацаваў 
і меў ужо каля ста сямі гадоў працоўнага стажу. Але 
самай адметнай асобай быў фельдфебель Ліпацін. Ён 
быў жвавы, як рыбка, і меў значна багацейшы ВОПЫТ, 
чым Пайю-Ватула. Васемнаццаць год ён праслужыў 
у войску, да таго быў два гады швейцарам у гатэлі). 
потым мулярам, пяць гадоў працаваў у цырку, быў 
мараком і яшчэ шмат чым займаўся ў жыцці, а таму, 
як падлічылі сябры, ён працаваў ужо сто васемнаццаць 
гадоў. Капрал Корпі ўзгадаў, як на пачатку першай 
ваеннай восені фельдфебель быў вельмі незадаволены 
тым, што блакаду Піцера не ўдалося завяршыць. Там 
у яго былі свае інтарэсы. У яго, а дакладней, у ягонай 
жонкі, там некалі былі два дамы, так бы мовіць, рода- 
вая спадчына. Ён схадзіў на кансультацыю да юрыста, 
сабраўшы ўсе паперы, і той сказаў, што справа яго 
справядлівая і ясная. Вядома ж, ён атрымае тыя дамы 
ў сваё ўладанне ці, прынамсі, зямельныя надзелы, 
бо вайною ці мала што можа здарыцца з будын- 
камі. Справа надзейная. "Толькі могуць узнікнуць 
складанасці, калі ў гэтых дамах былі рускія ка- 
зармы... 

Яны выпівалі, і капрал Корпі спытаў: 

-- А ты не пацікавіўся, ці можна атрымаць грошы 
за пастой салдат? 

Але фельдфебель не дапяў паставіць такое пы- 
танне. 

Цяпер Ліпаціна ўжо не так хвалявала піцерская 
спадчына. Трыумфальныя маршы першага ваеннага 
лета адышлі ў нябыт. У яго засталіся толькі цікавыя 
згадкі пра службу ў гатэлі, у цырку і прыгоды ў тра- 
піІчных джунглях. 

Толькі першы дзень у гэтай інтэнданцкай вёсцы 
прайшоў зусім не сумна. Тут таўкліся нейкія залётныя 
вайскоўцы з незразумелымі функцыямі ў вайне і «ра- 

зумна» жартавалі, што ў гэтай вёсачцы народ ездзіць 
у лазню на санках. 

Аднак ненашмат затрымаўся там капрал Корпі. Ён 
проста болей не вытрываў і падаўся ў сваю Метса- 
ваару... 

Ён падняўся зранку і пайшоў. Ноччу крыху падма- 
розіла. Снег прыемна шаргацеў пад лыжамі. Боты 
ў капрала былі з адмысловымі пасамі для лыжаў. Ён 
не памяняў сваіх зношаных ботаў на базе ў вёсцы. 
І ў тым была маленькая хітрасць. Калі на заставе 
стане зусім не ўтрываць, ён возьме невялічкую ка- 
мандзіроўку, каб вярнуцца сюды, да ваеннай дарогі, 
пабачыцца з людзьмі і памяняць боты. 

Днём падтала, і навокал пачаўся сапраўдны патоп, 
а таму падарожжа па бязлюднай мясцовасці было 
нялёгкае і небяспечнае. Аднаго разу ён ледзь не права- 
ліўся з лыжамі пад лёд, калі пераходзіў праз рэчку. 
Аднак сінім адвячоркам ён здаля ўбачыў знаёмыя 
баракі заставы. 

- Прыемна было скінуць са спіны пляцак, набрыня- 

лыя вадой боты і працягнуць ногі да распаленай груб- 
кі. Таварышы ўзяліся распытваць яго, але капрал 
стаміўся і адказваў без вялікай ахвоты. На шчасце, ён 
прывёз пошту, і цікавасць таварышаў пераключылася 
на лісты. 

Так скончыўся адзін адпачынак і пачалася служба 
ў чаканні другога. 

А наступным днём капрал Корпі сядзеў з лейтэ- 
нантам Пурку за сталом ля маленькага акенца, з яко- 
га біла вясенняе святло, асвятляючы шахматную дош- 
ку з чорнымі і белымі фігурамі, сэнс і сутнасць якіх 
былі вядомыя толькі ім дваім. Астатнім людзям заста- 
вы гэты сэнс быў незразумелы. Скамянелыя постаці 
шахматыстаў, паглыбленых у роздум, іхняе існаванне 
зусім у іншым свеце драўляных цацак выклікала ў ас- 
татніх нешта сярэдняе паміж свяшчэнным страхам 
1 звычайнай прыкрасцю. 

Ці ж гэта чалавечая гульня! Карцёжнік дык хоць. 
што скажа ці засмяецца, палаецца, калі не пойдзе 
карта. А гэтыя сядзяць гадзінамі, утаропіўшы вочы на 
дошку. Паглядзіш на іх, і плявацца хочацца. 

А фігуры шахматыстаў нерухома схіляліся над 
гульнёй. Няўжо ім было мала нерухомасці ў жыцці? 
Вось ужо два гады, як яны прыйшлі на гэтую заставу, 
у гэтыя самыя баракі. Прыйшлі на пачатку вайны, ды 
так і засталіся тут, у лясной глухамані. Навокал толькі 
непралазныя лясныя нетры. І болей нічога не было: 
Нічога нідзе не адбывалася. Быў толькі вечны спакой 
лясной пустэльні. Ворага таксама не было. Ён проста 
не існаваў. Што азначалі сляды, якія часам з'яўляліся 
на балоце, што азначалі далёкія стрэлы альбо ледзь 
чутны гул самалёта? Што гэта значыла ў сусветнай 
вайне, дзе ствараліся вялізныя «катлы», дзе кожную 
хвіліну адбывалася нешта вялікае? 

Раз на тыдзень прыходзіў харчовы караван. Ка- 
валкі масла і цукру, шалахлівыя газеты і тытунь быц- 
цам пацвярджалі, што яны ўсе належаць да баявой 
арміі. Лісты і газеты былі старыя. Але ў кожным 
нумары тлустыя чорныя літары распавядалі аб тым, 
што пачалося ўдалае наступленне, а контратакі ворага 
адбіты не меней удала. 

Праз кожныя чатыры месяцы салдаты ехалі ў ад- 
пачынак і адразу ж пачыналі адлік часу да наступнага 
выезду. Водпуск вырываў людзей са звычайнага кола 
жыцця. Але адпачынак заканчваўся вельмі хутка. Яны 
вярталіся, і лясная пустэча зноў акаляла іх з усіх ба- 
коў, а увесь свет са сваімі вялікімі ваеннымі дзеяннямі 
зноў станавіўся казачным і нерэальным. 

Былі толькі абрыдлыя баракі, знаёмыя твары і не- 
абдымны глухі лес. Нічога не мянялася. Тэлефонныя 
званкі і то былі вялікай падзеяй. а 

Лясным людзям, а такіх было шмат, гэткае жыццё 
здавалася зусім нармальным. Яны хадзілі па лясах, 

палявалі на птушак, вавёрак, а часцяком завальвалі 
і ласёў. У бараках булькаталі кацялкі, сквірчэлі па- 
тэльні, а шкуры вавёрак і ласёў давалі дадатковы 
даход адпускнікам. Аднак з цягам часу дзічыну ў нава- 
коллі павыбівалі. Тайга спусцела. Атрымлівалася бя- 
зрадасная карціна, нібыта цяжкі подых вайны дака- 
ціўся і сюды. 

Навокал панавала цішыня і нерухомасць. 

Так цягнулася два гады. Гэта лёгка сказаць, але 
калі падумаеш, дык памяні ўздыхам два гады. Даўно, 
яшчэ маладымі і зялёнымі, яны прыехалі сюды. З тае 
пары нічога не адбылося і не змянілася, што б там ні 
крычалі газетныя загалоўкі. Настаў час, калі яны самі 
пераканаліся, што іх удзел у вайне стаў нейкі дзіўны, 
неверагодны і ледзь не кашмарны. Яны памянялі б 
свой ваенны лёс на любы іншы. Адных, да прыкладу, 
забіралі з дому, садзілі на параход і везлі на другі 
канец зямлі, прымушалі скакаць па шыю ў ваду. А там 
выбірайся на бераг, з якога ў цябе азвярэла стра- 
ляюць. Гэта называлася высадзіць дэсант. А то цябе 
скідвалі з самалёта ў чужы тыл з дынамітам за спіной, 
і ты павінен некаму прычыняць шкоду і ўзрываць 
важныя пабудовы. Тады цябе называлі парашутыстам- 
дыверсантам. 

Незайздросныя гэта лёсы. Але ўсё ж хоць штосьці: 
адбываецца, чалавек жа да нечага імкнецца. Зусім не 
тое што на гэтай іхняй вайне, дзе не давялося нават 
пабачыць праціўніка, ды і наўрад ці давядзецца. Яны 
толькі існавалі і чакалі. Нават каманда «пад'ём» гучала 
прыкладна так: «Гэй, прыяцелі, уставайце, пара існа- 
ваць!» 

Часам яны падазрона паглядалі адзін на аднаго. Ці 
не адбываецца што-небудзь не такое з прыяцелем? 
Навошта гэта Лалі калупае і рэжа бярозавы парас- 
цень, пакуль ад яго нічога не застанецца? Што ён, не 
можа выразаць хоць бы дрэнную папяльнічку? А што 

вытварае Роўві? Калі нехта казаў пра штосьці не-. 
магчымае, то Роўві праз нейкі час браўся давесці, што 
такое цалкам магчыма. Напрыклад, ён павыдзіраў 
палову барады абцугамі для чысткі аўтамата... Ці 
галадаваў цэлы тыдзень, паказваючы сілу волі. 

А як разумець тое, што камандзір і капрал Корпі 
гадзінамі сядзяць за шахматнай дошкай? Сядзяць, як 
нежывыя, утаропіўшыся на фігуры, і гэтак асцярож- 
ненька іх соўгаюць, нібыта баяцца, што з драўляных 
фігур можа душа выскачыць. А тым часам на свеце 
адбываецца вялікае наступленне, зямля дрыжыць, ды- 
міцца, выкідвае слупы дыму і асколкі, трашчыць, а тым 
часам жыццё чалавечае нічога не вартае. 

Нават злосць бярэ, як гэтыя двое могуць так удала 
схавацца ад жыцця ў свеце драўляных фігурак. 

Лейтэнант Пурку -- чалавек сур'ёзны, які чакае 
канца вайны, каб зноў вярнуцца да сваёй працы і да 
сям'і. А капрал Корпі -- проста вялікі пралаза, які 
думае, што чалавецтва ваюе толькі з-за таго, каб 
жыццё нейкага капрала зрабіць больш цікавым. Пры- 
намсі, ён сам гэтак гаворыць. Цяжка даць веры, што 
гэты самы Корпі, які тут бавіць увесь час, гуляючы 
ў шахматы, у адпачынку -- самы што ні ёсць беспра- 
светны п'янюга. Таму амаль ніхто не верыць, усе 
думаюць, што ён проста брэша, калі расказвае а 
колькасці спустошаных бутэлек... А капрал пачынае 
пакрыўджана моршчыцца і круціць галавой. Ён вядзе 
тут звышпрыстойнае жыццё, што, праўда, не патрабуе 
асаблівых намаганняў. Вярнуўшыся з апошняга адпа- 
чынку, ён зусім не казаў пра п'янкі, а толькі пра ней- 
кую багатую ўдаву, і ўвогуле здавалася, што ён зрабіў 
падарожжа вакол свету. 

Праўда, дзякуючы яму лейтэнант можа кожны 
вечар праводзіць як чалавек, за ўлюбёнай гульнёй. Да 

шахмат лейтэнант Пурку ставіўся вельмі сур'ёзна, як 
поп да службы. 

Потым надыходзіць момант, калі ён заўважае, што 
ў партнёра фігуры стаяць зусім не так, як ім належала 
б пры нармальным ходзе гульні. Тады можна пачуць 
галасы праціўнікаў. 

-- Як гэта твой кароль апынуўся там? Ён жа 
звязаны! : 

-2.- Дыккінь ты! Як гэта ты звяжаш караля? Ён жа 
рухаецца. Вялікім людзям не належыць быць у не- 
бяспечных месцах. 

-- Ты мухлюеш! -- крычыць Пурку. 

Часта бывае, што Пурку злосна зграбае фігуры 
ў кучу і аб'яўляе, што з такім партнёрам гуляць не- 
магчыма. ў 

Аднак ужо наступным вечарам ён забывае на сваю 
крыўду. Тым болей што на заставе няма нікога, з кім 
можна было б адправіцца ў падарожжа па шахматным 
свеце. І зноў яны кожны божы дзень нерухома тыр- 
чаць за шахматамі. Іхнія застылыя постаці -- гэта 
смяротная кара ў напружанай цішыні закінутай за- 
ставы. 

Начальнік заставы быў такі заядлы шахматыст, 
што не хацеў ніводнага дня прабыць без гульні. Апра- 
ча таго, ён меў магчымасць неяк пакараць махляра 
Корпі за нячыстую гульню, а таму не пусціў яго мя- 
няць боты. Справа зладзілася па тэлефоне: харчовы 
караван прывязе новыя боты і забярэ старыя. 

Так боты зноў рынуліся ў водаварот вайны, а кап- 
рал Корпі ў новых ботах застаўся сядзець супраць 
лейтэнанта, пакуль старая пара прабіралася па балоце 
з караванам насустрач новым прыгодам. 

Старыя боты, падрапаныя і аблезлыя, амаль ты- 
дзень праваляліся ў кутку цёмнага інтэнданцкага па- 
коя. Потым іх закінулі ў машыну разам з такімі ж па- 
трапанымі жыццём ботамі і іншай салдацкай амуні- 
цыяй, і доўга яны ехалі па ваенных дарогах, іх 
перакідвалі з грузавіка на цягнік, з цягніка зноў на 

машыну (грузавік), пакуль старыя боты не трапілі 
ў вялікую майстэрню, дзе ім зноў надалі ранейшы 
выгляд. Хаця гэта быў не зусім ранейшы выгляд, бо 
што мінула, тое мінула і болей не вернецца. Падэшвы 
зрабілі з нейкай эрзац-гумы, абцасы -- з бярозы. Так 
далёка праляглі ваенныя дарогі, што, здаецца, дарог 
было болей, чым скуры. Аднак след сякеры на халяве 
шавец зашыў па-майстэрску. Затым боты старанна 
пачысцілі, і выгляд старой пары стаў хоць куды. 

А потым боты трапілі ў той самы склад, адкуль 
аднойчы, спакусіўшы фельдфебеля Сора мяккай ску- 
рай і свежым глянцам, яны адправіліся на другую 
сусветную вайну ствараць новую Еўропу. 

Цяпер такі чалавек, як фельдфебель Сора, калі 
б у яго захаваліся ранейшыя сілы душы, проста плю- 
нуў бы і ніколі не надзеў бы такіх ботаў. Аднак час, 
асабліва так званы вялікі час, зношвае і чалавека, а не 
толькі боты, у якіх чалавек маршыруе, стаіць, пава- 
рочваецца, танцуе або штосьці скідвае з дарогі. 

Нейкі час боты віселі на жэрдачцы ў чаканні на- 
ступнай пары ног. Адным днём іх знялі і пераправілі 
на склад вялікага вайсковага шпіталя. Там яны доўга 
віселі, пакуль малады салдат Матці Ноканен, ад'яз- 
джаючы на папраўку, не нацягнуў іх на свае ногі, 
перамераўшы перад тым яшчэ некалькі пар. Ён быў 
вельмі незадаволены, круціў носам і лаяўся, што ад 
гэтых ботаў за вярсту прэ салдацкім потам, а падкоўкі 
на абцасах і ўвогуле маюць жахлівы выгляд. 

-- Гэта ж сапраўдныя конскія падковы,-- бурчаў 
ён, шчодра перасыпаючы кожнае слова смачнай лаян- 
кай.-- Калі «вось»! не мае нават добрых ботаў, то ці не 
пара канчаць... 

Аднак кладаўшчык сказаў, што мяккія ялавыя 
боты засталіся там, дзе і ялавая скура,-- далёка ў мі- 


“ Маецца на ўвазе «вось» Берлін -- Рым -- Токіо. 

“нулым. Так што няхай салдат Ноканен едзе дамоў 
у гэтых ботах. Ноканен скіраваўся да дзвярэй, злосна 
грукаючы абцасамі, нібыта выпрабоўваючы іх трыва- 
ласць. 

Боты зноў шчытна сядзелі на салдацкіх нагах. 
Аднак лепшыя часы мінулі. Што ж зробіш, вясной ліст 
вырастае на дрэве, шэпчацца з летнім ветрам, жаўцее 
і падае долу, калі надыходзіць восень. І снег замятае 
апалае лісце. 1 

А вайна працягвалася, і салдацкія боты працягвалі 
свой шлях. 

Тыдні праз два Матці Ноканен, які стаў салдатам 
ледзьве не ў дзяцінстве, сядзеў у апраметнай цемры 
чыгуначнага вагона. Аднастайна грукалі колы, і вагон 
брынчэў. Навокал былі такія ж, як і ён, істоты ў шэ- 
рым салдацкім сукне, маўклівыя і змрочныя, таму што 
адпачынкі і камандзіроўкі канчаліся, пункт прызна- 
чэння набліжаўся. Хтосьці жаваў, хтосьці курыў, 
хтосьці ляніва лаяўся. 

Матці Ноканен пачуваў сябе нядобра. У яго была 
тэмпература, і яго крыху трэсла. Яго мучыла сумлен- 
не, бо паводзіў ён сябе зноў не зусім прыстойна. Перад 
вачыма, як жывы, паўставаў твар маці, яе дакорлівы 
позірк, на сэрцы было цяжка. 

Пасля ранення ён колькі тыдняў праляжаў у шпі- 
талі і атрымаў водпуск для папраўкі здароўя. Там ён 
добра павесяліўся з сябрамі. А што такога? Нават 
у песнях спяваюць, што журбота не для нас... Ён 
павесяліўся б і болей, ды бракавала грошай. Нават 
у родзічаў давялося пазычаць. І няёмка было цяпер. 
Але ж як жыць чалавеку? Напэўна, пра тое сказана 
дзе-небудзь у ваенных статутах. Але статуты мярцвелі 
і пакрываліся пылам на паліцах у папоў. Гэта - 
проста нежывыя кніжкі. А салдат -- жывы, і з ім 
магло здарыцца ўсё, што хочаш, асабліва калі яму 
давалі волю і не прымушалі выцягвацца ў струнку... 

Той водпуск скончыўся перад самымі Калядамі. 
А цяпер вось Матці Ноканен каляднай ноччу сядзіць 
у цягніку і набліжаецца да канцавой станцыі, якая 
кожны раз была для яго новай і чужой. Ды нічога 
дрэннага ў тым няма. Куды горш тое, што ў кішэнях 
няма абсалютнага нічога -- ні грошай, ні тытуню. 
І было зусім дрэнна, калі перад вачыма ўзнікаў матчын 
твар, твар чалавека, які яшчэ мог абудзіць ягонае 
сэрца. На душы было змрочна. Ноканена мучыла прад- 
чуванне чагосьці нядобрага. 

Цягнік спыніўся, і салдат Матці Ноканен, закі- 
нуўшы свой салдацкі мяшок за плечы, падаўся на 
станцыю. Там было цёмна і толькі самотны ліхтар 
гойдаўся ў цемры. Раптам ён пачуў звонкі голас: 
«Матці! Матці!» 

Сэрца салдата ўздрыгнула. І тут нехта яго ведае, 
ды яшчэ і жанчына. 

І праўда! Гэта ж Кая, Кая Хольм, памяць далёкіх 
часоў, калі яшчэ не было ні вайны, ні цяжкіх ботаў, ні 
шыняля, ні акопаў, ні ран, ні бясконцага чакання, ні 
бяссонных начэй. 

Вось яна стаіць пад ліхтаром, і яе круглы твар 
з казачнымі ямачкамі на шчоках такі знаёмы. 

г. Матці! Няўжо ты? Як мы даўно не бачыліся! 

Сапраўды, як даўно! Тады Матці Ноканену было 
19, а цяпер ужо 24 гады... Паўдзесятка гадоў... Лёгка 
сказаць, а што адбылося за гэтыя гады: спачатку 
абрыдлая аднастайнасць вайсковых гарадкоў, лясныя 
нетры, потым вайна, хвіліны, якія маглі стаць апошні- 
мі, першая п'янка, пеўшая жанчына, хвароба, раненне, 
словам -- маладосць. 

-- Як ты памужнеў! -- захоплена выгукнула Кая. 

Няўжо яна змагла прайсці міма гэтых гадоў? Якая 
сіла зберагла тыя казачныя ямачкі на шчоках? 

Потым Ноканен заўважыў, што ягоная незабыўная 
Кая носіць форму лоты. Лота -- гэта вайскоўка, а ўсё 

вайсковае так абрыдла! Здаецца, некалі ён чуў, што 
Кая стала лотай. А цяпер ён пераканаўся ў тым і з 
глыбіні ўспамінаў вярнуўся ў цяперашні час. І ўспом- 
ніў сучасную прымаўку: каханне лоты -- дабрачынная 
падачка абшчыны. 

А Кая Хольм цнатліва ўсміхалася і зусім не адчу- 
вала, якую горыч яна абудзіла ў салдацкай душы. Яна 
шчабятала, што ты ж, Матці, вядома, застанешся 
пагасцяваць у мяне. 

-- Нельга! Статуты і законы жорсткія... 

2. Аднаксёння ж Каляды! Кожны чалавек павінен 
мець хоць крыху добрай волі... А заўтра ідзе аўтакало- 
на, вось з ёй і паедзеш. 

Салдат Ноканен пакінуў свой мяшок і пайшоў 
адзначаць паперы. Людзей амаль не было -- усе спя- 
шаліся дадому запальваць калядныя свечкі. Калі Но- 
канен вярнуўся, Кая тупала на снезе. Лепей пакі- 
нуць пляцак у салдацкай канціне, а на кватэру цягнуць 
не варта. Матці скарыўся перад яе воляй. Відаць, так 
ужо было наканавана, што Каляды ён сустрэне тут. 
Яны пайшлі, узяўшыся пад ручку, і весела размаўлялі. 
Яны яшчэ маладыя. Апаленыя вайной гады, калі так 
хутка сталеюць і старэюць людзі, адсунуліся ўбок. 
Здавалася, што толькі ўчора яны праходжваліся бера- 
гам мора ў густым жнівеньскім змроку. 

Дзяўчына прыціснулася да яго. 

-- Я часта ўспамінала цябе,-- сказала яна. 

ЗА я цябе,-- адказаў хлопец. 

Гэта была праўда. Ён часта ўспамінаў Каю, гэтыя 
казачныя ямачкі на шчоках, і самотнымі вечарамі 
ў сырым бараку, і на фронце, калі спалохана пры- 
ціскаўся да зямлі, і ў адпачынку ў вясёлай сябрыне, 
калі падпітыя хлопцы думалі, што трэба ўрваць крыху 
радасці ў сваёй маладосці, якая працякала нібыта 
пясок скрозь пальцы. Кая жыла ў прыватным доме, 
і ў яе быў свой пакой. Відаць, яна была ў добрых 

дачыненнях з гаспадыняй, а таму весела адрэкаменда- 
вала Матці як свайго старога, сапраўднага яшчэ. 
даваеннага знаёмага, прычым з такім выглядам, з якім 
вядуць гаворку пра сапраўдную каву або яшчэ які- 
небудзь тавар са старой, даваеннай Еўропы. Яна ўмела 
пажартаваць. 

Ім было сапраўды ўтульна і добра. Гарэлі дзве 
свечкі. Яны абудзілі ў душы салдата згадкі аб тых 
часах, калі Каляды былі вялікім святам. Да дзяцінства, 
здаецца, можна было дакрануцца рукой, і нібыта не 
было тых засушлівых ваенных гадоў, якія праляцелі 
над ім, як сухавей над нівай, праз якія ім давялося 
працягнуць сваё існаванне. 

Цудоўныя ямачкі на шчоках у Каі адмаўлялі рэ- 
альнасць тых гадоў. 

Цыгарэта, прапанаваная гаспадыняй, здалася вель- 
мі смачнай пасля доўгага ўстрымання. 

-- Няўжо ў цябе нават цыгарак няма? -- спытала 
Кая. 

-- У мяне зусім нічога няма,-- адказаў Матці.-- 
Я голы як бізун і адзін на ўсім свеце. 

Дзяўчына паабяцала даць яму цыгарак нават з 
сабою. Ім было вельмі весела. Праз нейкі час яны 
ўжо абдымаліся і забыліся на ўвесь гэты марны 
свет. 

Тым больш цяжкім было для Матці Ноканена, 
салдата з самага ружовага дзяцінства, вяртанне да 
жорсткай рэчаіснасці. 

Дзяўчына прыводзіла ў парадак свае непакорныя 
валасы, і на шчоках гарэзліва свяціліся цнатлівыя 
ямачкі. Яна выглядала гэткай маленькай шэльмай, 
якой удаўся маленькі жарт. 

-- Ты ведаеш, я ж замужам. 

-- Замужам! -- аслупянеў Матці Ноканен. 

Ямачкі на шчоках зніклі. Яна ўбачыла, што гэтая 
звестка балюча ўразіла хлопца. 

-- Дык чаму ж ты раней не сказала? -- змрочна 
спытаў хлопец. 

2. Не магла я. Я думала, што табе будзе няёмка, 
нам... Я не магла цябе адпусціць... 

Шчаслівае імгненне знікла. Свет і жыццё зноў 
набылі свае жорсткія, няпэўныя, карузлівыя, скрыўле- 
ныя абрысы. 

Матці Ноканен са здзіўленнем глядзеў на Каю. 
Перад ім стаяла зусім чужая жанчына. Ён аж пама- 
таў галавой. 

-А ты добрая птушачка! 

-- Я ісама не ведаю, як так выйшла,-- паспешліва 
загаварыла дзяўчына.-- Ён добры хлопец, і малады. 
Ён цяпер на фронце... Ён прапаршчык. 

--. Вядома, хаця б адна зорачка свяціла на паго- 
нах...-- сказаў Матці Ноканен. 

-- А ты чаго засмучаешся? Не цябе ж падманулі, 
а яго... 

Але салдат лічыў, што падманулі і яго. Чаму жыццё 
не сцёрла тыя дзіцячыя ямачкі на шчоках дзяўчыны, 
як сцёрла ўсё астатняе... 

- Ён мне падабаецца, мой муж,-- гаварыла 
Кая.-- Але так ужо выходзіць... Я цябе як убачыла 
пад ліхтаром, дык адчула, што проста так я не магу 
цябе адпусціць... 

- Дык ты была ўжо замужняй,-- мармытаў 
Матці. 

-- Ты можаш таксама быць якім хочаш,-- абра- 
жаная і няшчасная, адказала Кая.-- Я табе хацела 
лепшага... 

Ну адкуль чалавеку ведаць, як трэба жыць? Можа, 
пра тое сказана ў статуце, але статут застаўся на 
паліцы... 

Тут у дзверы загрукалі так, што затросся ўвесь 
дом, і нечы голас запатрабаваў адчыніць. 

Кая перапалохалася. 

-- Гэта Лаўры, мой муж! У апошнюю хвіліну яму 
далі водпуск. Што рабіць? 

-- Адкуль я ведаю. Можа, ён хлопец вальна- 
думны... 

Хоць салдат быў спакойны з выгляду, аднак сур'ёз- 
на ўстрывожыўся. Сітуацыя была для яго незвы- 
чайнай. 

-- Ён азвярэе, калі здагадаецца... 

Прыбегла заклапочаная гаспадыня ў сваім шы-: 
коўным халаце, і пачалася надзвычайна тэрміновая 
нарада. Матці Ноканен так і не паспеў як след зразу- 
мець, чый ён стрыечны брат ці родзіч, але давялося 
перамясціцца ў пакой гаспадыні. 

У дзверы ляпалі ўсё мацней, а голас рабіўся ўсё 
болей нецярплівым. Нарэшце ўсё было дамоўлена. 
Матці Ноканен панура слухаў, як чужы мужчына 
з нахабнай радасцю вітаў Каю. Ён, гэты высокі юнак, 
які выглядаў нашмат маладзейшым ад Ноканена, у 
сваім некалі шыкоўным, а цяпер ужо заношаным 
афіцэрскім мундзіры, здаецца, зусім не звярнуў анія- 
кай увагі на тое, што ў доме начаваў салдат. Нічога 
дзіўнага: свет перапоўнены салдатамі. Усё скончылася 
добра. 

А ці так ужо добра? Салдат Матці Ноканен у тым 
так і не разабраўся. Занадта хутка прайшло напру- 
жанне. Ён сядзеў пануры і адзінокі, а той, другі, быў 
у тым пакоі, дзе ён толькі што паспытаў з Каяй хвілі- 

ны шчасця і нечаканага ўражання; нібыта ён наступіў 
на міну: у Каі быў муж. «Ці гуляюць зараз ямачкі на 
шчоках у Кайсы?» 

Так думаў ён, выцягнуўшыся на вузкім ложку. 

Праз шчыліну ў фіранках на цёмным небе мільга- 
цела калядная зорка. 

Матці Ноканен, салдат з самага дзяцінства, на- 
ступным днём працягваў свой шлях. Развітанне З 
Каяй было халаднаватым і нешматслоўным, бо побач 

з ёю стаяў яе малады муж. А ямачкі на шчоках у Каі 
гарэзавалі, як і раней... 

Калона рушыла дакладна ў прызначаны час, ня- 
гледзячы на тое, што былі Каляды. Дзьмуў сцюдзёны 
рэзкі вецер, і снегу было па калена. Аднак машына 
расчышчала снег, і грузавікі ішлі не спыняючыся. 
Грубка ў кузаве грэла пяшчотна, зусім як дома. 

Цяпер у Матці Ноканена было што закурыць, бо 
ўчора вечарам Кая запіхнула яму ў кішэню пачак 
цыгарэт, але салдат пачуваў сябе абкрадзеным. Здава- 
лася, што з рук вырваўся нейкі даўно забыты скарб, 
пра які ён успомніў, але тут жа і страціў... 

Цыгарэта дымілася горка, і Ноканен у думках 
згадзіўся са сваім дурнаватага выгляду спадарожні- 
кам, які праціснуўся да грубкі'і, грэючы рукі, сказаў: 

--. Нас прадалі... 

На месцы прызначэння Матці Ноканену паказалі 
зямлянку, а ў зямлянцы -- месца на нарах, нібыта ўсё 
гэта чакала яго з першага дня стварэння свету. Рабо- 
чае месца было знаёмае: від на заснежанае балота, дзе 
чарнеў калючы дрот, гэтае павуцінне вайны... Калі ён 
першы раз стаў на гэтае месца, дык раптам падумаў, 
што ён сам, напэўна, і ёсць адзін з тых, пра якіх пі- 
шуць у газетах: нашы хлопцы стаяць на сваіх пастах. 

Усё было гэтак жа, як і паўсюль, у любым іншым 
месцы. Заставалася толькі завучыць, як завуць новых 
прыяцеляў, бо імёны ў іх былі, хоць яны гэтаксама 
зубаскалілі і лаяліся, як і ў любым іншым месцы 
жартуюць і лаюцца салдаты. 

-- А што мы будзем рабіць, калі вайна скончыц- 
ца? -- нечакана спытаў адзін з новых знаёмцаў, калі 
яны ляжалі на нарах. 

-- Як скончыцца? -- здзіўлена перапытаў Но- 
канен. 

-- Калі ж небудзь скончыцца. І працаваць мы, 
вядома, не будзем. Трэба прыдумаць штосьці лягчэй- 
шае і цікавейшае. 

Не ведаю,-- адказаў Ноканен.-- Я неяк думаў 
павучыцца ў прамысловай школе,-- паведаміў ён.-- 
Мой брат майстар-будаўнік... 

Хе-хе,-- выскаліўся прыяцель.-- Занадта ста-. 
рыя мы для вучобы, занадта ўжо старыя... А хто 
маладзейшы, тыя, вядома, вернуцца туды, адкуль 
прыйшлі...-- Яны памаўчалі. 

Дык вайна ж яшчэ не скончылася. 

-- А калі скончыцца, лепей за ўсё будзе падацца 
куды-небудзь на Свір. 

Прыяцель брыдка вылаяўся, і Ноканен падтрымаў 
яго. Такая ўжо была завядзёнка. 

-- А можа, яны куды-небудзь завязуць,-- выказаў 
спадзяванне прыяцель.-- А то возяць нас і возяць 
і ніводнага разу не завезлі туды, дзе б не было ўжо 
кухараў і хлебапёкаў. 

Гэта была сур'ёзная размова, якіх Ноканену даўно 
ўжо не даводзілася весці. У ходзе гутаркі высветліла- 
ся, што ўсе яны баяцца пасля вайны стаць нікому не 
патрэбнымі. 

Аднак большасць з іх жыла сённяшнім днём: хадзі- 
лі ў дазоры, атрымлівалі паёк і пошту, пісалі лісты 
і чакалі чарговага адпачынку. 

Якімі б аднастайнымі ні былі шэрае салдацкае 
сукно і смурод анучаў, якімі б падобнымі ні былі 
зашмальцаваныя калоды картаў, з якімі салдаты ба- 
вілі час,-- усё гэта было толькі звонку. Малады Нока- 
нен пачаў разбірацца ў тым. Пад вонкавай покрыўкай 
хаваўся чалавек, які адрозніваўся ад іншых людзей, як 
адрозніваліся лісты на адным дрэве. Вайна была неад- 
нолькавая для ўсіх. Яна адбірала ў адных верхнюю 
канечнасць, у другіх -- ніжнюю, а ў трэціх --і ўсё 
цела, мяняючы іх не толькі звонку, але і знутры такса- 
ма. Ён і сам нібыта з выгляду ніяк не мяняўся, але 
ў душы адчуваў, што цяжкое кола вайны пракацілася 
і па ім -- адабрала маладосць. ы 

Матці Ноканен быў вельмі ўражаны знаёмствам 
з салдатам Яара. 

Там была зямлянка, якую празвалі «Карцёжнае 
пекла», бо там штодзень, штоноч, тыднямі, няспынна 
ішла карцёжная гульня. Там збіраліся ўсе, хто пады- 
маўся з-за стала або разбагацелым, або голым як 
бізун, таксама прыходзілі туды тыя, што хацелі паціху 
паспытаць шчасця. 

Але самым славутым з усіх карцёжнікаў быў сал- 
дат Яара. Казалі, што некалі ён выйграў во-о-сь 
такую суму ці прайграў шалёныя грошы. Уражвала 
ўпартасць, з якою салдат Яара штодзень сядзеў за 
картачным сталом. 

Зноў прасядзеў гэтулькі часу, не падымаючыся 
з месца. Усе партнёры памяняліся, а Карцёжнік Яара 
ўсё сядзеў. 

Малады Ноканен аднойчы зайшоў паглядзець на 
Карцёжніка Яару. 

Гарэла карбідная лампадка, і патрэсканы стол быў 
засланы газетамі. На яго ляцелі карты: бубны, пікі, 
чырвы. Перад кожным іграком ляжала карта, цэнтр 
і стрыжань усёй гульні, і яны неспакойна час ад часу 
падымалі яе за рог і заглядвалі. Іх вочы блішчэлі. Яны 
азартна сачылі за банкамётам і за картамі, якія ён 
выцягваў з калоды. На стол падалі грошы -- новенькія 
або пакамечаныя паперкі, як смецце. Чуліся дзіўныя 
воклічы: 

-- Я ў цёмную! 

--.- Сваё гуляй! 

Матці Ноканену такое не было ў навіну. Дзе б 
толькі ні сышліся два ці тры салдаты, яны часцяком 
садзіліся за карты. Але раптам яму здалося, што гэты 
бязладны стол, гэтыя заклятыя карцёжнікі, напэўна, 
самае жудаснае відовішча, якое яму даводзілася ба- 
чыць за вайну. Яны ўсе тут, аднак лёгка ўявіць, што 
яны жывуць у нейкім іншым свеце, невядомым яму 

баў аў, 

Жудасна было глядзець на салдата Карцёжніка: 
Яара. Ён быў страшэнна худы і бледны, бо еў вельмі 
рэдка і не выходзіў па некалькі тыдняў з гэтай апра- 
метнай. Бруднае шчацінне пакрывала твар, худая шыя 
зарасла неахайнымі космамі, а рукі, якія спрытна 
пералічвалі стос грошай, былі чорныя ад даўняга бру- 
ду. Ягоныя мутныя невыразныя вочы часам блішчэлі, 
як у вар'ята. Цэлымі днямі ён не вымаўляў ні слова. 

Шапталіся, што ён сядзіць так вось ужо два тыдні. 
Некалькі разоў ён еў, калі хто- “небудзь з прыяцеляў 
прыносіў сюды ежу, і некалькі разоў ён спаў гадзіны 
па дзве ў самым цёплым кутку зямлянкі. З сабою ў яго 
заўсёды была пляшка, і ён часам глытаў адтуль нейкі 
напітак, а потым працягваў гульню. Стос асігнацый 
перад ім то пухне, то зусім худнее. Часам здавалася, 
што грошы зусім знікнуць. Тады ён выцягваў банкно- 
ты з-за халявы, з нейкіх патаемных кішэняў у штанах 
і працягваў гульню. 

Ноканен бачыў, як яго піхалі пад бок: 

-- Тэй, табе на варту! Твая чарга! 

Відаць было, што яму цяжка апрытомнець і зразу- 
мець, што ад яго хочуць. Ён павярнуў свой жахлівы, на 
думку Ноканена, твар і нецярпліва бліснуў вачыма: 

г Ну! 

-- Табе на варту! 

-- Дык ёсць жа там гэтыя пяцідзесятнікі... 

Волаё, хрыпаты і замагільны, ледзь чуўся. Ён ху- 
ценька адлічваў некалькі паперак і аддаваў назад. 
Казалі, што ён ужо даўно адкупляецца ад свайго 
дзяжурства грашыма, па пяцьдзесят марак за гадзіну. 

Яара цалкам паглыбіўся ў свет карцёжнай гульні. 
Ягоная худая, брудная і калматая, як у вар'ята, по- 
стаць, здавалася маладому Ноканену страшным і шка- 
добным відовішчам. Гэта быў крык перасцярогі: гля- 
дзіце, што вайна зрабіла з чалавекам! 

Так, у тым была вінавата вайна. Усе тыя ігракі 

спрабавалі схавацца ад вайны, ад кашмарнага жыцця 
ў прывідным свеце картачнай гульні. Аднак глыбей ад 
усіх туды праваліўся салдат Яара. Ён ужо болей не 
быў салдатам, ён не быў чалавекам. У яго болей не 
было імя. У ім жыў апантаны нячысцік гульні. 

Малады Ноканен назаўсёды запамятаў гэтую жу- 
дасную замалёўку ваеннай пары: згорбленую фігуру 
Карцёжніка Яары ў падзямеллі, цьмяна асветленым 
карбіднай лямпай, шлёпанне картаў, шолах грошай... 
Магчыма, ў тым быў і іншы, яшчэ больш жудасны 
сэнс: народы свету гэтаксама захоплены страшнай 
ваеннай гульнёй і спыніцца не могуць, пакуль не 
прайграюцца да ніткі... 

Зямлянку называлі «Карцёжным пеклам». Але 
з-пад яе змрочных скляпенняў можна было выйсці на 
вуліцу. І калі малады Ноканен выйшаў адтуль пад 
вольнае неба, яму стала нават лягчэй дыхаць. 

Чарнела начное неба. Там адбіваліся ўспышкі гар- 
матных стрэлаў, недзе далёка грукала і зусім побач 
стракатаў кулямёт. 

Але вайна калі-небудзь скончыцца. Куды падзе- 
нецца тады Карцёжнік Яара? Ці зможа ён выбрацца 
з гэтай апраметнай? 

Здаецца, выберацца яшчэ да канца вайны. Адным 
днём Карцёжнік Яара прайграў усе грошы. Ні ў халя- 
вах, ні ў патаемных кішэнях не было нічога, хоць ён 
аблазіў усе швы. Тут жа сплылі гадзіннік, кашалёк 
і фінскі нож. 

Тады Карцёжнік Яара падняўся, як здань, са свай- 
го пекла і лёг спаць на нарах. 

Людзі здзіўляліся, як ён мог пражыць без гульні. 
Аднак змог жа! Яшчэ як змог, калі скончыліся 
грошы... 

Такім чынам Карцёжнік Яара спыніў сваю гульню. 

“Аднойчы Матці Ноканен убачыў, як Карцёжнік 
Яара ідзе на пост. Ён быў памыты, паголены і пастры- 

жаны, але вельмі худы і бледны, вочы глыбока права-. 
ліліся, аднак там абудзілася нешта чалавечае. Здава- 
лася, што ён мог бачыць не толькі карты, здольны 
думаць не толькі пра шанцы на выйгрыш... 

Аднак малады Ноканен сумняваўся, што гэты ча- 
лавек змог канчаткова выбрацца са свайго пекла. 
Напэўна, д'ябал азарту яшчэ жыве ў ім, ён проста 
заснуў. Калі-небудзь у яго зноў будуць грошы і зноў 
ён спусціцца ў тую апраметную, дзе не існуе нічога, 
апрача гульні. І жахлівым прывідам паўставала перад 
вачыма Ноканена зграбная постаць Карцёжніка Яары 
ў глыбіні зямлянкі пад карбіднай лямпай. Невера- 
годна. Няўжо гэты чалавек уратаваўся. 

Але душой салдата Яара цалкам завалодаў злы дух 
азарту. Ноканен заўважаў, што пасля таго, як Кар- 
цёжнік Яара прайграўся, ён быў вельмі неспакойны. 
Спаў ён зусім мала. Кожнаму салдату вядома, што 
такое сон на вайне, але Карцёжнік Яара спаць не мог. 
Ён нічога не чытаў, нічым не займаўся ў вольны час. 
Ён проста хадзіў паміж зямлянак і аб нечым думаў, 
думаў, думаў. Магчыма, перад вачыма яго мільгацелі 
карты. Часам ён смяяўся хрыплым смехам, нібыта 
бачыў перад сабой вялікі выйгрыш. Ён ніколі не спы- 
няўся ля «Карцёжнага пекла», дзе па-ранейшаму ішла 
гульня, але ўжо без яго. 

Аднойчы ён трапіўся насустрач Ноканену і прапа- 
наваў памяняцца ботамі. Ноканен згадзіўся, але доўга 
не мог зразумець, навошта гэта спатрэбілася Карцёж- 
ніку, бо ягоныя боты выглядалі куды лепей, чым тая 
заношаная пара, якую Ноканен з лаянкай нацягнуў на 
ногі ў складзе шпіталя. Ноканен убачыў, як Яара 
пачаў засоўваць пальцы за халявы ботаў, нібыта спра- 
буючы запіхнуць туды пачкі грошай. Можа, ягоныя 
боты болей падыходзілі для кашалька. Можа, Кар- 
цёжніку мроілася, як ён распіхвае вакол сваіх худых 
лытак грошы салдат з усяго падраздзялення. 

А можа, нічога яму не мроілася. Проста Яара 
памяняўся ботамі, каб запоўніць такі пусты аднастай- 
ны дзень без гульні, якая была для яго адзіным пры- 
стойным заняткам у гэтым свеце. 

Так думаў Ноканен, гледзячы ўслед Карцёжніку, 
які тупаў па сцежцы на сваіх тонкіх нагах сагнуты 
і счарнелы, як стары цыган. 

Салдат Нійло Яара сеў за брудны стол перад 
сапсаванай карбіднай лямпай, абы-як залепленай мы- 
лам. Лямпа шыпела і часам ярка ўспыхвала. Яара 
пачаў пісаць ліст да жонкі. 

--. Прывітанне з..,-- пачаў ён. Аднак за бадзёрым 
пачаткам пайшлі нейкія бяздушныя пустыя словы. 
Ліст не атрымліваўся. Ды і пра што пісаць? Ад пісані- 
ны нічога не памяняецца. Ён быў амаль упэўнены, што 
жыццё без сям'і, без жонкі не такое ўжо і дрэннае, 
асабліва калі таго патрабуе час. Жонка, чый старэчы 
твар ён з вялікай цяжкасцю аднавіў у памяці, была 
надзіва далёкім успамінам, гэтак жа як і маленькая 
хаціна на ўскрайку вёскі, як маленькія лапікі поля, 
гавяда і конь, якога ўсе гэтыя гады кармілі дарэмна. 
Такімі ж далёкімі сталі для яго і дзеці -- дачка і сын. 
Ён думаў пра іх, як пра чужых дзяцей. Ці мала такіх 
бегае ў кожнай вёсцы. 

«Ну і няхай сабе жывуць»,-- стомлена падумаў 
ён. Атрымліваюць жа яны ваенную выплату ад дзяр- 
жавы, а дзяржава куды болей надзейны апякун, чым 
нейкі там Яара. Так супакойваў ён сваю душу і сваё 
сумленне. 

Праўду кажучы, ён пачаў адвыкаць ад сям'і, ад 
дому і ад родных яшчэ ў мірныя часы, у перадваенныя 
гады, калі падаўся з канём на лесанарыхтоўкі. Такое 
жыццё здалося яму цікавейшым. Там ён пачаў гуляць 
у карты, уцягнуўся ў гульню, а на вайне і зусім глузда- 
нуўся ад картаў. 

«Я звар'яцеў»,-- думаў ён. Ён адчуваў, што прапаў 

канчаткова і нічога яму ўжо не дапаможа. Ды тэта 
нічога. Ён цешыў сябе тым, што калі-небудзь зможа 
пакончыць з усім гэтым, калі ў адну чароўную хвіліну 
ўсе грошы, усе гадзіннікі з кішэняў усіх партнёраў 
пяройдуць да яго. І тады ён устане з-за стала, па- 
цягнецца і, пазяхнуўшы, скажа, што трэба канчаць 
гульню, бо гуляць болей няма каму. Вось тады ён 
і завяжа. 

А пакуль ён жыў толькі гульнёй. І цяпер таксама, 
думаючы, што б такое напісаць жонцы, ён бачыў перад 
сабою карты. Яны ляцелі і лажыліся на стол. У яго 
была масць, падбор масці з самай маленькай. У партнё- 
ра -- таксама, але не такая моцная. Ён чуў, як партнёр 
бездапаможна шэпча: «Трэба глянуць...» А ў яго была 
тая самая галоўная карта, якая і патрэбна, якая заўсё- 
ды была ў яго. 

Аднак, папраўдзе, у гульні яна была не заўсёды. 
Калі б яна і сапраўды была, дык яму б не давялося 
вось так пакутаваць без улюбёнага занятку. Ён мог бы 
сядзець і чакаць, пакуль пашанцуе, бо такі момант 
можа настаць калі хочаш. Тады ён абыграе ўсіх і кіне 
гульню... А магутная ваенная дзяржава будзе бацькам 
для ягоных дзяцей, і трэба сказаць шчыра, будзе 
багатым бацькам. Яара можа гуляць спакойна. Яго 
ж маглі тут і забіць. 

Але ж Карцёжнік Яара нават лісты піша, а забітыя 
не пішуць. Ды аб чым ён будзе пісаць? У мяне ўсё 
добра, прывітанне, бывайце здаровы. Няма чаго тут 
распісваць! Хто-ніхто ўжо меў справу з ваеннай цэн- 
зурай... : 

Потым ягоныя думкі неяк зачапіліся за каня, які 
там дома толькі дарма стаіць у канюшні і жарэ сена 
ў чаканні, пакуль вернецца гаспадар і падасца на 
заробкі. Жонка неяк скардзілася ў лісце, што цяжка 
з кормам, што цяжка трымаць каня. І раптам яго 
натхніла. Няхай жонка прадасць каня! 

І тут ён пачаў страчыць бадзёра, складна і ўпэў- 
нена. 

Сусед, які часцяком браў каня на свае патрэбы, 
ужо не адзін раз прапаноўваў прадаць яго. Дык няхай; 
жонка прадае і не думае! На грошы можна купіць 
дроў, і гэта будзе лягчэй, чым самой жанчыне цягаць 
бярвенні. Ды няхай купляе што хоча, калі не хапае 
ваеннай даплаты. І не трэба траціць грошай на корм 
каню. А коні цяпер у цане. Нійло Яара растлумачыў 
усе выгады гэтай справы і дадаў, што гаспадару трэба 
выслаць пяць тысяч марак, бо ён, Нійло Яара, тут 
праверне маленькую гандлёвую аперацыю... 

Калі ён скончыў пісаць, то падумаў, што гэта была 
выдатная прыдумка і што зноў можна будзе паспы- 
таць шчасця ў гульні. Ён уявіў, як злосна засмяялася 
б жонка, калі б ведала, што гандлёвая аперацыя гаспа- 
дара -- гэта гульня ў карты. Як злосна яна закрычала 
6: «Нійло, ты звар'яцеў!» Але надзея зноў пачаць 
гульню завалодала ім, і нічога не было на свеце больш 
важнага, чым вярнуцца ў карцёжны свет... 

Вядома ж, гаспадыня прадасць каня, бо клопату 
стане меней, ды і грошы будуць. А хто ж не хоча мець 
грошай? І яна абавязкова вышле патрэбную суму. 
Паспрабавала б яна запярэчыць тады, калі Нійло Яара 
быў дома! і 

Нійло Яара быў амаль у добрым гуморы, калі 
заклейваў ліст. Абудзілася надзея, што ён зноў пачне 
жыць. Тады можна будзе гуляць па-панску, не баючы- 
ся, што сто марак ваеннага салдацкага жалавання 
сплывуць імгненна і давядзецца вымятацца з-за стала. 

Некалькі тыдняў ён жыў гэтай светлай надзеяй. 
Нарэшце грашовы перавод прыйшоў, Карцёжнік Яара 
зноў спусціўся ў «Карцёжнае пекла», дзе няспынна 
Ішла па кругу карта. Ён папрасіў, каб і яму далі карту, 
1 сеў на сваё звычайнае месца. 

І ўсё пачалося зноў. Карцёжнік Яара чэзнуў над 

картамі цэлымі тыднямі, плаціў за свае дзяжурствы 
і надзіва мала еў. Часам, калі азарт гульні крыху 
“спадаў, ён, хістаючыся, выходзіў на волю, каб пера- 
дыхнуць, памыцца, пагаліцца і як след паесці. Ён 
выходзіў адпачыць ад гульні і зноў жа да яе вяртаўся. 
Шанцавала яму не заўсёды, але грошы пакуль што 
былі. Часам шырокія халявы ботаў ледзь змяшчалі 
пакамечаныя паперкі. Ягоныя ўчэпістыя, спрытныя, 
чорныя ад бруду пальцы пяшчотна мацалі след ад кулі 
на халяве старога бота. 

Была зіма, і ўпершыню пачалі хадзіць чуткі аб 
канцы вайны, над гарадамі роднай Суомі з'явіліся 
варожыя самалёты, падалі бомбы, і счарнелыя руіны 
заставаліся там, дзе некалі было штосьці іншае... 

Карцёжнікі часам пачыналі гаворку пра перамір'е. 
Але ўсе прыходзілі да высновы, што Фінляндыя таго 
не зробіць, бо «зяцёк» не дазволіць. 

Карцёжнік Яара не цікавіўся тымі разважаннямі. 
Бліскучымі вачыма ён сачыў за картамі, і страшна 
было глядзець на яго: зарослы, брудны, худы, як 
здань, ён жыў у сваім сусвеце азартнай гульні і чакаў 
той шчаслівай хвіліны, калі абыграе ўсіх і не знойдзец- 
ца навокал нікога з грашыма, куды ні глянь. М 

Але такая вялікая хвіліна не настала ні ў гульні, ні 
ў сусветнай вайне. 

Надышла вясна, снег растаў, вясенняя вада заліла 
акопы, і ў зямлянках стала мокра. У «Карцёжным 
пекле» лаяліся, калі на стол і на новыя карты траплялі 
вялікія кроплі. : ; 

Аднак зямля хутка высахла. Аднойчы карцёжнікі 
вылезлі са сваёй зямлянкі і працягвалі гульню на дне 
нейкай ямы. Дзівосна сінела неба, святло ашаламляла, 
свежая зеляніна лісця дражніла вочы, з зямлі вы- 
соўваліся зялёныя парасткі травы. Лёгкі ветрык дано- 
сіў чароўны водар вясны, часам чуліся птушыныя 
галасы. 

Толькі наўрад ці карцёжнікі зважалі на тое. Яара 
ж пад адкрытым небам, на яркім святле выглядаў 
яшчэ страшней. Ён быў проста ўцякач з царства духаў. 
Для яго існавалі толькі гульня, толькі азартны кар- 
цёжны сусвет... ; 

Потым надышоў час, калі карцёжнікі навастрылі 
вушы і адчулі, што пачаўся новы этап вайны. Пра- 
ціўнік прарваў фронт і распачаў вялікае наступленне. 
Толькі Карцёжнік Яара, здаецца, не зважаў на тыя 
навіны. Ён слухаў іх так, нібыта гаворка ішла аб 
наступленні і контрнаступленні недзе далёка ў Кітаі. 
Ён гуляў, бо гульня працягвалася незалежна ад змен 
на фронце. А гульню Нійло Яара ведаў выдатна і гуляў 
з тонкім разлікам. Яму шанцавала. У халявах і па- 
таемных кішэнях было поўна грошай. 

Аднак вялікая мэта -- усеагульная перамога, кан- 
чатковае знішчэнне супраціўлення, надзея на якую ўсё 
яшчэ жыла ў ягонай галаве, не была дасягнута. Парт- 
нёры пакуль што былі, хоць і не так шмат, як раней. 
Ды і думалі яны пра нешта іншае, а таму Яара, чые 
думкі засяродзіліся толькі на картах, лёгка абдзіраў 
сваіх праціўнікаў. 

Аднак надышоў дзень, калі змены, якія даўно 
прадчуваліся -- паражэнне на Карэльскім перашый- 
ку,-- пачалі ўплываць і на іх. Карцёжнікі вылезлі 
з ямы, і толькі тады канчаткова высветлілася, да чаго 
дагуляўся Нійло Яара. Ён выглядаў зусім бездапа- 
можным, калі калоды картаў распіхалі па кішэнях. Ён 
стаяў, круціў галавой, жмурыў вочы, нешта мармытаў 
сабе пад нос, і адзінае, што мог зрабіць,-- гэта вы- 
цягнуць грошы з кішэняў і халяў. Ён змясціў іх у б0- 
лей надзейнае месца -- у заплечны салдацкі мяшок. 
З тае пары яго ўжо ніхто не лічыў нармальным. 

Аднак ён здолеў стаць у строй, калі пачалося 
вялікае адступленне. Аслабелы, падобны на цень, ён, 
хістаючыся, цягнуўся за таварышамі, як уцякач з цар- 

ства ценяў. Пляцак і зброя згорбілі яго, як Дзеда. 
Мароза, боты да крыві разбівалі і цёрлі ногі. Напэўна, 
ён не слухаў і не разумеў, аб чым гамоняць салдаты. 
Не разумеў ён і іхніх жартаў. «Хіба мы ўжо не стаім 
на Свіры? Ці паспелі нашы прыхапіць хаця б вядзерца 
з Анежскімі хвалямі, як раіў Цілт?» Салдаты з'едліва 
казалі, што ім так і не давялося выпрабаваць стратэ- 
гічную прыдатнасць тых рубяжоў, куды яны так азвя- 
рэла рваліся на пачатку вайны. Яны злосна цікавіліся, 
чаму гэта Фінляндыя, бедная і маленькая, вырашыла 
наведаць гэтыя месцы і нават набудаваць дарог і Бо- 
жых храмаў... 

Так яны размаўлялі на маршы, і гэты маленькі 
крытычны разбор стратэгічных дасягненняў крыху 
ажыўляў і суцяшаў салдат. Толькі салдат Яара ішоў 
моўчкі, як здань, і ўпарта, нібы цень. 

Калі на світанку самалёты атакавалі калону і шмат 
у каго сціснулася сэрца -- няўжо надышла тая хвіліна, 
калі вайна скончыцца навечна,-- Карцёжнік Яара 
ўпарта сядзеў на купіне і сцягваў боты. А калі калона 
рушыла далей, то ўсе ўбачылі, што салдат Яара ідзе 
босы. Суседзі пыталіся, ці не прайграў прыдурак Яара 
свае боты ў карты, і Яара адказваў гэткім жа тонам, 
што боты ён пакінуў, бо яны даўно ўжо варагавалі 
з нагамі. 

Боты засталіся на ўзбочыне -- адзін дагары па- 
дэшвай, а другі стаяў стаўбуром. А салдат Яара пра- 
цягваў свой шлях, месячы босымі нагамі Аланецкі 
бальшак, па якім у густых хмарах пылу вярталіся 
дадому калоны салдат. 


Так і праляжалі боты на ўзбочыне дарогі цэлы 
дзень -- адзін стаяў, а другі валяўся побач. Бязлітасна 
паліла сонца, і ад пылу яны сталі шэрымі. 

А вечарам на дарозе зарыпелі колы. Праходзіў 
даўгі ваенны абоз. На адных калёсах сядзеў салдат 

Вяйнё Лехто, высокі чарнявы дзяцюк," які звычна 
акідваў. вясёлым дапытлівым позіркам усё навокал, 
і было відаць, што жыццё абрыдла б салдату, калі 
б яму завязалі вочы. І хоць пачынала вечарэць, рухавы 
позірк салдата наткнуўся на бот, які стаяў каля дарогі. 
Ён скочыў з воза, схапіў пакінутыя Карцёжнікам Яара 
боты, зноў залез на калёсы і пачаў разглядаць зна- 
ходку. Гэтыя боты яшчэ можна панасіць, ды і памер 
падыходзіць. Лехто гукнуў суседу: «Вось што значыць 
быць саюзнікам у Госпада», бо толькі сёння ўранні ён 
абы-як прыладзіў падэшву свайго старога бота, і вось 
зараз можа абуць неблагія боты, а старыя запхнуць 
куды-небудзь паміж стосамі папер на возе. Салдат 
Вяйнё Лехто ніяк не мог зразумець, навошта цягаць 
гэткія кучы папер. Гармату ж паперамі не зарадзіш... 

Абоз шчасліва поўз усю ноч і большую частку дня. 
Вяйнё Лехто акідваў наваколле хуткім учэпістым по- 
зіркам і думаў: «Бывай, Вялікая Фінляндыя. Занадта 
вялікую костку ты ўхапіла. Не па зубах яна табе...» 

Далёкі гул самалётаў насцярожваў. Ніколі не ве- 
даеш, калі яны наляцяць з такім. грукатам і чырка- 
таннем, што, здаецца, неба развальваецца на кускі, 
а гэты ўвогуле прыемны шлях дамоў ператвораць 
у шлях на Галгофу... Аднак таго не адбылося. На 
дзень спыніліся ў лесе, а ў начным прыцемку абоз 
пагрузілі ў эшалон. Казалі, што полк кінулі затыкаць 
прарыў на галоўным напрамку фронту. Абоз кіраваўся 
туды ж. 

Цягнік рушыў з месца і пайшоў. Толькі занадта 
ўжо шумна і адкрыта, бо летняя ноч была светлая, 
хмараў на небе амаль не было, і кожную хвіліну мож- 
на было трапіць пад налёт. 

А на адной станцыі так яно і выйшла. Наляцелі 
самалёты, загрукаталі бомбы, затрашчалі кулямёты. 
А калі налёт скончыўся, то высветлілася, што страты 
невялікія, як сярод людзей, так і сярод коней. Вось 

вагонам дасталося болей. Паравоз, праўда, “ацалеў, 
і пасля невялікай папраўкі цягнік зноў рушыў наперад. 

Пад час гэтага падарожжа салдат Вяйнё Лехто 
ўпершыню пабачыў бежанцаў, пабачыў дарогі, забітыя 
вазамі, рыкаючымі каровамі і людзьмі. Жанчыны, 
дзяўчаты і малыя дзеці мясілі гразь на ваенных даро- 
гах. Так яны днямі ішлі пад ветрам і дажджом. Гэтае 
відовішча моцна ўразіла салдата, але не атруціла яго- 
най душы, а зберагчы душу чыстай і жывой таксама 
нямала ў такія часы... 

І салдат Лехто стаяў каля дзвярэй вагона і спяваў: 
«Разбагацею, калі будзе багатая спадчына...» 

Ён падумаў, што спявае старую, яшчэ даваенную 
песеньку. Нездарма старыя казалі, што людзі памі- 
раюць і ў мірны час, а не толькі на вайне... А ўвесь 
народ ніколі не загіне... Ён пройдзе праз усе нягоды, 
але выжыве... 

На адной станцыі Лехто пагутарыў са старым 
інгерманландцам!, які вельмі не любіў калгасы. Ён 
казаў, што яму вельмі падабаецца Фінляндыя, краіна, 
дзе кожны жыве як захоча. 

-- Нічога, трапіш і ты ў зямлю запаветную,-- 
сказаў яму Лехто.-- І пажывеш там... Вось толькі мы 
яшчэ крыху паваюем... Я 

Так салдат Вяйнё Лехто разам з абозам даехаў да 
Карэльскага перашыйка, пабачыў там спусцелыя вёскі 
і падумаў, што ніколі не забудзе такога відовішча. 
Аднойчы ён убачыў у глухім лесе прыгожага пеўня, які 
зваліўся ці сам зляцеў з воза, але і тут у адзіноце 
збярог ганарлівую афіцэрскую выпраўку. І гэты певень 
таксама, на думку Лехто, уяўляў нешта незабыўнае 
ў гэтым свеце вайны і бежанцаў. 

З фронту амаль увесь час даносіліся далёкія цяж- 





“ Інгерм -- карэннае фінскае насельніцтва, Ленінградская воб- 
ласць. 

кія ўдары. Часам яны пераходзілі ў няспынны грукат. 
Гудзелі самалёты. А ваенная дарога жыла звычайным 
жыццём: на фронт везлі боепрыпасы, а з фронту -- 
забітых і параненых, гэты жудасны ўраджай вайны. 

На гэтым полі працаваў і Лехто са сваім канём: ён 
ездзіў туды, куды не маглі прайсці машыны. Конь яму 
трапіўся рахманы і разумны: варта было гаспадару 
кінуцца на зямлю, пачуўшы выбух, як конь таксама 
лажыўся. Ён шкадаваў гэтую разумную істоту. А калі 
гаварыў, што, мабыць, сумна яму было хадзіць у ба- 
разне, то лавіў сябе на тым, што чакае ад каня адказу. 

Так праходзіла лета. Удзень цэлыя хмары мух гу- 
дзелі ў паветры, а ў светлым змроку белай начы стра- 
каталі конікі. 

Народ чакаў навін, і навіны пачалі прыходзіць. Змя- 
ніўся кіраўнік дзяржавы, заключылі перамір'е, вый- 
шаў загад спыніць агонь. Салдаты нават неяк разгубі- 
ліся, калі зразумелі, што пасля перамір'я 'яны апынулі- 
ся на другім баку фронту. Болей ніхто не абяцаў 
«паказаць русам», пачалі ветліва гаварыць аб Савецкім 
Саюзе. 

Адным днём салдат Вяйнё Лехто зноў апынуўся 
ў ваенным эшалоне, які павёз яго на поўнач. Там, 
здаецца, зноў збіраліся ваяваць, каб выгнаць «зяцька». 
Нядаўні брат па зброі не толькі не прызнаў перамір'я, 
а ўзяўся падрываць масты і паліць вёскі. 

На адной станцыі цягнік спыніўся надоўга. Там 
Лехто, які ўвогуле быў хлопцам гаваркім, пазнаёміўся 
з салдатам Ахвенам. Гэты салдат шукаў сваю часць 
пасля адпачынку. 

Гэты немалады мужчына са зморшчаным карычне- 
вым тварам расказаў пра сваё жыццё, у якім было 
шмат падзей, але ўсе яны былі вельмі падобныя. Пад 
час зімовай вайны фіны спалілі ягоную хаціну, каб яна 
не дасталася рускім. У гэтую вайну яму пабудавалі так 
званы дом братоў па зброі. Аднак нядоўга ён пажыў 

там. Мінулым летам давялося пакінуць і гэты дом, бо 
з'явіліся партызаны, каб нашкодзіць і рускім, і фінам, 
спалілі і гэты новы дом. 

Чым яшчэ мог суцешыць яго другі салдат. Толькі 
абнадзеіць, што пажывём яшчэ, дай толькі адваявацца. 
Ды пачаставаць новага знаёмца вывезенымі з Карэ- 
ліі дрэнна прасохлымі лісцямі тытуню, такімі зялёны- 
мі, што іх называлі «царскай зелянінай». 

-- Дык жывуць жа іншыя,-- сказаў Ахвен, нібыта 
вінавацячы некага, паглядзеў на заможную вёску.-- 
Што яны ведаюць пра вайну? 

-- Ну, можа, што-небудзь яны і чулі,-- сказаў 
Вяйнё Лехто, напіхаючы піпку «царскай зелянінай». 

Салдат Ахвен памяняў гаворку. У яго было вострае 
вока, хоць, здавалася, ён і не глядзеў на гэта. Ахвен 
зацікавіўся ботамі салдата Лехто. 

-- Здаецца, я ўжо бачыў гэтую скуру,-- сказаў 
ён.-- Так і ёсць. Гэта ж мае старыя знаёмцы. Вось 
драпіна ад кулі, а вось той дзіркі тады яшчэ не было. 
Не надта ўпрыгожыў іх час... . 

--. Яны памякчэлі,-- адказаў Лехто.-- Хтосьці па- 
кінуў іх каля Аланецкага бальшака. 

-- Я сцягнуў іх з ног аднаго небаракі, які аддаў 
богу душу,-- растлумачыў Ахвен. 

-- Так, шмат хто аддаў яе і яшчэ не адзін аддасць. 
Такая ўжо на свеце завядзёнка... 

І яны разышліся, бо цягнік Лехто крануўся 
з месца. 

Вяйнё Лехто болей не быў салдатам. Яго дэмабілі- 
завалі. Аднак ён быў яшчэ ў салдацкіх ботах, у СУ- 
конных салдацкіх штанах і шэрай гімнасцёрцы. А ўво- 
гуле ў яго і не было цывільнага адзення. Малалетнія 
нашчадкі за гады вайны знасілі ўсё, што было. Ён 
знайшоў толькі невялікую старую шапку. 

У першыя дні дома было вельмі нязвычна. Няўжо 
сапраўды скончылася? Няўжо болей не знойдзецца 

«чалавека, які павядзе за сабой»? Вяйнё Лехто стаяў 
на восеньскім полі, абапіраючыся на рыдлёўку, высокі 
і смуглявы. У яго была зямля, хацінка на ўскраіне 
вёскі, жонка і дзеці. 

Аднак ён занадта доўга быў толькі часцінкай неча- 
га вялізнага, і цяпер яму здавалася дзіўным тое, што 
яго пакінулі аднаго сярод поля, і ён сам, адзін, павінен 
вырашыць, што рабіць, напрыклад, расчысціць гэтыя 
канавы або пакінуць усё як ёсць. Салдату здавалася, 
што ён згубіў сувязь з суседам злева і справа. 

На шчасце, міма праходзіў сусед, які вельмі здзі- 
віўся, што Лехто дэмабілізавалі. Яны павіталіся, і 
сусед спытаў: «Што, памяняў інструмент?» Вяйнё Лех- 
то вельмі ўзрадаваўся суседу. За доўгія гады ён так 
звыкся, што побач заўсёды знойдзецца суразмоўца або 
слухач, а таму адзін ён нават пачуваў сябе нядобра 
сярод поля. 

Лехто гаварыў, што канавы зараслі за той час, 
пакуль ён абараняў і заваёўваў новыя землі, браў 
стратэгічныя рубяжы і мячом праводзіў граніцу. Шмат 
вады выцекла за гэты час. 

2. Ага-- казаў сусед.-- Напэўна, было б куды ле- 
пей, каб мы ўвесь гэты час капалі канавы. 

Аднак Вяйнё Лехто лічыў, што ад вайны не было 
куды падзецца. Яна была вельмі патрэбная. І не варта 
думаць, што кроў і пот ліліся дарэмна, як у дрыгву. 
Усё ж яна прынесла змены ў свет. 

-- Змены? Як жа, падаткі і пастаўкі. Вось і цябе 
зноў кінула на поле. Можа, і канавы цяпер трэба 
капаць не так, як раней? 

-- Ну, не варта спяшацца,-- сказаў Вяйнё Лех- 
то.-- І зерне не адразу прарастае. Вось я стаяў і ду- 
маў, што ёсць на свеце розныя машыны -- экскаватар, 
канавакапальнік. Вось іх бы сюды. Мы ж ваявалі 
машынамі, і не варта пакідаць іх без справы цяпер, 
у мірны час. На вайне мне давялося пабачыць такі 

бульдозер, што ты не паверыш. Ён зварочваў сосны па 
метру таўшчынёй і каменні ростам з гэтую хаціну. 
Вось гэта сіла! Калі б яе на нашыя палі, во, тады што- 
небудзь і выйшла б. 

Пабачыш, нічога яна нам не выкапае... 

--- Выкапае, выкапае і поле, толькі б нам на мір- 
ную працу, як на вайну... 

Сусед пайшоў, а дэмабілізаваны Вяйнё Лехто па-: 
чаў капаць канаву рыдлёўкай, думаючы пра тыя часы, 
калі на палях будуць болей моцныя механізмы. 

Паціху канава расчысцілася і старой рыдлёўкай. 
Неўзабаве Вяйнё Лехто пачаў паднімаць ногі вышэй. 
Боты цяклі, і ногі прамоклі. А халера з імі! Яны і раней 
не былі балотнымі ботамі, апрача таго, іх абувалі на 
розныя ногі, і нямала яны патупалі за сваё жыццё. 
У іх ішлі ў наступленне, тапталіся на пазіцыях, адсту- 
палі. І вось цяпер, зношаныя ўшчэнт, яны трапілі на 
поле, на мірную працу. 

Няшмат было ад іх радасці: ногі моклі. Але дзіва 
было тое, што гэтыя вайсковыя боты апынуліся на” 
нагах у чалавека, які займаўся цяжкай сялянскай 
працай. 

Вяйнё Лехто ўсадзіў рыдлёўку ў зямлю. 

Яны сабе няхай мокнуць. На фронце не зважалі 
на тое, што ўсё цела мокла, абы галава ацалела. Даста- 
лося ботам, дасталося і гаспадарам. Усе хапянулі 
бяды. 

Канава расчышчалася так, што люба паглядзець. 
Вада хлюпала ў ботах, і Вяйнё Лехто сказаў суседу, 
які праходзіў міма, што боты ўпершыню на сапраў- 
днай працы зарабляюць сабе на хлеб. 

Былы салдат Вяйнё Лехто быў чалавекам, які па 
слова ў кішэню не лезе, і разумеў, што да чаго. 

Шэрыя густыя хмары нізка цягнуліся над вершалі- 
намі дрэў, над вясковым полем. Недзе ў глухамані 
прачнуўся вецер і, вылецеўшы са свайго патаемнага 
берлагу, натужліва захрыпеў хворымі лёгкімі, ад чаго 
хмары надзьмуліся, запаласкаліся і памянялі форму, 
нібыта шэрая сатлелая вопратка. Яны то выгіналіся да 
зямлі, як адвіслае чэрава, то потым зноў нібы пад- 
цягваліся да нябачнай хрыбціны. 

Потым хмарная тканіна разадралася, і буйныя 
ахлопкі снегу завялі свой бязладны імклівы карагод. 
Завіруха мацнела, змрок ахутаў зямлю. Святло і цемра 
перамяшаліся ў шалёнай панылай замеці. 

На схіле вялікага пагорка гнездзіўся дом Тэрапя, 
сяліба знакамітых Тайкінамаа. Яе шэрыя змрочныя 
пабудовы патаналі ў глыбокім снезе. Гаспадар, Цімо 
Тайкінамаа, стаіць на ганку, бледны старэчы твар 
ледзь выглядае з высокага каўняра даўгога шэрага 
кажуха. Ён занепакоена глядзіць у цемру, на шалёнае 
кружэнне завірухі, і адчувае, як муціцца ў галаве, як 
душу ахоплівае трывога і змрок. Ён цяжка ўздыхае 
і мармыча: 

-- Вясна гэта ці зіма? Сакавік настаў або зноў 


снежань? Пераблыталі ўсё там, на небе, змастачылі 
дзве зімы запар... 


Ён зноў уздыхае. 


-- За грахі чалавечыя такія кары. Злому сэрцу 
няймецца. Толькі багахульства і ёсць у галаве... 

Стары гаспадар паварочваецца, адчыняе рыплівыя 
дзверы, заходзіць у дом і ўкладваецца на ложак. 
Змрочны і ўстрывожаны, ён стараецца заснуць. 

Надыходзіць ранне. Замець сціхла, усё наваколле 
пакрыта таўстою пушыстай снежнай коўдрай. Халод- 
ны паўночны вецер разганяе апошнія шматкі хмараў, 
і вялізнае палатно нябёсаў паволі ачышчаецца. 

Гаспадар Тэрапя стаіць па калена ў снезе, заклапо- 
чана чухае патыліцу, а потым, перавальваючыся, кі- 
руецца да дому. 

-.. Вось табе і вясна... 

Затым ён бярэ сякеру і пачынае секчы дровы 
на бярозавай калодзе. Але праца не ідзе, усё ва- 
ліцца з рук, і ад палення ляцяць толькі тоўстыя 
трэскі. 

Уваходзіць гаспадыня, старая таўставатая кабета. 
Яна перавальваецца з нагі на нагу, нібыта качка, 
і абвіслыя рукі бяссільна гойдаюцца ўздоўж цела. Яна 
становіцца на лаву ля сцяны і спрабуе дастаць ключ ад 
клеці, які вісіць высока пад столлю, аднак гэта ёй не 
ўдаецца, бо не можа падняць рукі: замінае агромністы 
жывот, і яна спаўзае на падлогу. 

-- Стары, дастань ты ключ;-- просіць яна ціхім 
мяккім голасам.-- Я не магу. 

Стары не чуе, а можа, і не хоча пачуць. Сякера 
ўпіваецца ў сухое дрэва, і трэскі ляцяць ва ўсе бакі. 
Гаспадыня зноў спрабуе дастаць ключ, але зноў нічога 
не выходзіць, і яна зноў пачынае ўпрошваць: 

-- Стары, ды вазьмі ты гэты ключ. 

Нарэшце стары са злосцю адкідвае сякеру, лезе на 
лаву, здымае ключ, злосна тыцкае яго пад нос гаспа- 
дыні і ашалела хрыпіць: 

-- Вось табе! На табе гэты ключ! Што бы будзеш 
рабіць у пустой клеці? Канец настае, канец усяму... 

-- Не злуйся, стары, і так жыцця няма. 

З хлява выходзіць даглядчыца жывёлы ў рызманах 

з грубай тканіны, у стаптаных старых ботах: голыя 
лыткі заляпаны гноем. 

22 Вось адна і здохла... 

22 Што адна? -- злосна гукае стары. 

г. Карова. Яны ўсе пухнуць з голаду. Нават усе 
бярозавыя галінкі пажэрлі. Чым яшчэ іх карміць... 

2 А каб іх нячысцік! Няма чым карміць! Калі 
няма чаго жэрці каровам, дык чалавек не будзе зды- 
хаць з голаду! Няма чаго болей чакаць! Пакуль тое 
лета прыйдзе!.. 

Цімо Тайкінамаа, гаспадар хутара Тэрапя, пачы- 
нае злосна тачыць нажы. 

2 Стары, стары,-- ледзь чутна енчыць гаспады- 
ня,--ды не злуйся ты так! 


П 


З доўгага прыземістага хлява адну за адной вы- 
цягваюць панылых жывёлін. Рэбры ў іх выпіраюць, 
і гэта надае ім ускудлачаны і спалоханы выгляд, і хоць 
яны ледзь стаяць на нагах, аднак усё ж спрабуюць 
супраціўляцца. Але абух апускаецца ім на макушкі, 
у горла ўпіваецца нож, і кроў пырскае ў падстаўлены 
таз, і жывёліны з памутнелымі вачамі выцягваюць ногі. 
На белы снег адна за адной падаюць скрываўленыя 
скуры, кучы худога мяса, косці, жылле; скручаныя 
кішкі і трыбухі запаўняюць усё навокал хлява. Сонца, 
нібыта чортава вока, насмешліва сочыць з вышыні, як 
наліваецца снег навокал барвовымі фарбамі, і пад 
гэтым позіркам з паўднёвага боку пачынае капаць са 
стрэх. 

А з хлява выцягваюць і выцягваюць жывёлін. Ка- 
рова жаласна рыкае, але тут ёй на галаву апускаецца 
абух, нож даканчвае жудасную справу, і зноўку настае 
халодная цішыня. Стары гаспадар, нібы маленькі д'я- 

бал, лёгка і спрытна перабягае ад жывёліны да мясных 
куч, рукі яго па локаць у крыві, ён спрытна здзірае 
шкуры і аддзяляе дробныя косці. Вечарэе, апускаюцца 
прыцемкі. Даўгі хлеў Тэрапя спусцеў. Паўдзесятка 
жывёлін ледзь стаяць ля прывязі і жаласна мыкаюць. 
Сорак кароў ужо забіта і асвежавана. Стары ходзіць 
паміж тушамі і глядзіць, ці добра распялены шкуры, 
ці добра ачышчана ад жылля і касцей мяса, якое пера- 
паўняе ўвесь посуд у хаце. 

Так ён і ходзіць, глядзіць, дае парады і пакрыквае, 
нібыта нічога асаблівага не адбылося, нібыта гэта 
такая ж звычная справа, як сенакос або жніво. Потым 
да яго даходзіць уся сур'ёзнасць таго, што адбылося, 
кроў пачынае бурліць: ён, сквапны ад прыроды, кі- 
даецца ў роспач, калі хоць маленькае няшчасце зваль- 
ваецца на хутар, бо лічыць гэта прадвесцем хуткай 
пагібелі, ён пакутуе, калі здыхае маленькае ягня, а тут 
ён сам пазабіваў усю гавяду! 

-- Сорак кароў, сорак кароў! Што за кара такая на 
чалавека! Ляснула ўсё, усё жыццё, прапалі ўсе мае 
дваццацігадовыя пакуты! Госпадзі, ці мудра ты зрабіў, 
няўжо я так награшыў, што трэба згубіць мяне на 
гэтай зямлі? -- Ён паціху тупае, нешта мармыча і рап- 
там спыняецца, зрывае шапку, кідае яе вобзем і пачы- 
нае рваць валасы. 

-- Я, бедалага, сам спустошыў свой хлеў! Усё 
жыццё марна! Смерць надыходзіць, смерць мая блізка! 
Няўжо мне застаецца ісці жабраваць! 

Ён ідзе ў канюшню, хапае лейцы і, закінуўшы іх за 
кроквы, спрабуе павесіцца. Ягоныя ногі гайдаюцца 
ў паветры, як маятнік, а з горла рвецца прыдушаны 
хрып. Але тут забягае парабак і пераразае лейцы. 

-- Ці варта з-за такога вешацца. 

Стары гаспадар Тэрапя хрыпіць, прыходзіць у пры- 
томнасць, потым ускоквае з кавалкамі рамянёў у руУ- 

ках і раз'юшана раве на парабка: 

2; Такія лейцы парэзаў! Ты за гэта заплоціш! 
Што! Не будзеш плаціць?! Вылічу з платы! 

Але парабак зусім не зважае на гэта. Ён бярэ 
гаспадара пад руку, заводзіць у дом і ўкладвае на 
ложак. 

Гаспадар захварэў, у яго жар, смерць сціснула яго 
сваімі абцугамі, хоць стары і не памёр, пакуль гай- 
даўся на лейцах... Надыходзіць ноч, апошняя ночь 
Цімо Тайкінамаа... 

У небе павольна плывуць аблокі, вецер уздыхае, 
нібы кавальскія мяхі, шуміць лес, пачынаецца дождж, 
і кроплі вады падаюць на страху, як цяжкія свінцовыя 
гарошыны. Таямнічы грукат дажджу нібыта вяшчае 
хуткую “смерць старому гаспадару. 

2. Што? Няўжо дождж? Вада... Лета настае! Каму 
лета, а мне смерць! Я сам забіў сорак сваіх кароў напя- 
“рэдадні лета! Вось забурліць жа ў чалавека грахоўная 
кроў, штурхае яго на вар'яцтва, на смяротныя грахі. 
Але смерць ачысціць усе грахі мае... Паклічце сюды 
Ійсакі... 

Ійсакі, адзіны сын старога, пераступае парог; ён 
невысокі ростам, з такім жа невыразным бледным 
тварам, як і бацька. Спакойная павольная хада свед- 
чыць, што ў ім цячэ вялая кроў маткі, але можа быць, 
што недзе ў глыбіні стаіўся і бацькаў запал. 

22 Ійсакі! Мая пара прыйшла, настаў мой час... 
Двойчы ў жыцці я рабіў вялікі грэх. Першы раз мне 
даравалі. Цяпер не... Нічога не зробіш, Ійсакі, але табе 
трэба пастарацца. Не дай загінуць хутару. І ўсяму 
набытку, набытку... Набытак будзе тваёй апорай. Жы- 
ві мудра, прыкладзі ўсе сілы, забагацей... Я цябе так 
вучыў, хоць мне і не ўдалося. А ты зможаш, я ж вё- 
даю... Набытак, набытак... 

Гэта былі апошнія словы старога Тэрапя. Ён мірна 
спачыў, заснуў вечным сном. 

Развіднела, настаў дзень. Усюды ляжаў мокры 
расталы снег, стаялі вялізныя лужыны, а з шэрых 
аблачын яшчэ падалі рэдкія кроплі, з-за хмар часам 
выглядвала сонца, і тады па зямлі слізгала яго шчаслі- 
вая, мяккая ўсмешка. 

Дрэвы ў лесе стаялі нерухома, ад іх падалі зялёныя 
цені, набрынялыя пупышкі на бярозах нібыта сароме- 
ліся свайго выгляду, у галінах звінеў і пырхаў лёгкі 
ветрык. Гэта была старая і адначасова новая песня 
свабоды. 

З двара даносіўся пах гною і расталага снегу, нівы 
стаялі шэрыя і голыя, ля кучы гною кешкаўся певень 
з курамі і час ад часу задзірліва кукарэкаў. 

Старога гаспадара Тэрапя, абмытага і паголенага, 
у белай кашулі палажылі на дошку і занеслі ў асець. 
Ійсакі стаяў на парозе, глядзеў і думаў: 

«Вось тут ляжыць цяпер мой бацька, бледны і на- 
век супакоены. Яшчэ ўчора ён, закасаўшы рукавы, 
у крыві па локаць, з нажом, забіваў скаціну. У душы 
ў яго былі сумота і непакой. Так ёні жыў... А ці не ўсё 
роўна, у сумоце, у журбе, хаваючы іх пад бледным 
тварам, пакідаць сваё жытло зямное...» й 

І ў думках у хлопца паўстаюць малюнкі нягод, якія 
выпалі на долю гэтага чалавека, ужо нерухомага і сха- 
ладнелага, на гэтай зямлі. Колькі ж працы трэба было 
пакласці, колькі нечалавечых намаганняў, а потым 
страціць апошнюю надзею і апынуцца на гэтай шурпа- 
тай дошцы паголеным, у чыстай кашулі... 

Тут ён прыйшоў у гэты свет, поўны пакутаў, і тут 
жа, на гэтым самым хутары Тэрапя, перайшоў у леп- 
шае царства. Ягоны бацька быў каржакаваты стары. 
З магутных дрэў ён пабудаваў гэтую сялібу Тэрапя, 
урабіў гэтую камяністую зямлю, ператварыў хутар 
у багатую сяліСу, набыў грошы і самастойнасць. Яго- 

ная маці, гаспадыня хутара, кажуць, адбілася ад цы- 
ганскага табара і перадала хлопцу бурлівую, гарачую 
цыганскую кроў. 

Калі яму было 15 гадоў, ён пачаў гуляць па вёсках 
і выпіваць. Ён збіваў замкі з канюшняў, краў коней 
і мяняў на гарэлку. Нарэшце бацьку ўсё гэта надаку- 
чыла, і ён сказаў: «Калі басцяешся, дык і басцяйся, 
ідзі сваёй -дарогай, а дадому можаш не паказвацца». 
Тады Цімо Тайкінамаа сышоў, і гадоў дзесяць пра яго 
не было нічога чуваць. Дома застаўся другі сын, крыху 
маладзейшы, які быў дамаседам, спакойным і працаві- 
тым. Затое старэйшы сын дзе толькі не валачыўся: быў 
матросам на парусніку, ездзіў у заморскія краіны, то 
працаваў, то валацужыў, пабыў у вялікіх і малых 
гарадах, словам, нагледзеўся ўсяго. Потым раптам 
з'явіўся ў роднай вёсцы, шыкоўна апрануты, з ма- 
нішкай, у чаравіках, чорных, як добра прасмолены 
човен. Ягоная маці памерла некалькі гадоў таму, а 
бацька ляжаў хворы. 

Сэрца яго старога бацькі, набалелае і жорсткае ад 
пакутаў, паціху змякчэла, а сам ён у чаканні смерці 
забыўся на сынавы грахі. Ён паклікаў свайго сына- 
валацугу і сказаў, што аддае яму ў спадчыну палову 
зямлі і гаспадаркі, а будуць ягоныя браты жыць з ім ці 
не -- гэта іхняя справа. 

Такі паворот вельмі цяжка параніў сэрца дама- 
“седлага брата. Ён сказаў, што гэта несправядліва, бо 
той, хто басцяўся немаведама дзе, прыйшоў і атрымаў 
палову таго, што ён набыў, ламаючы хрыбет на гэтай 
зямлі, нібы прыгонны. І, напэўна, яму давядзецца 
пакінуць усё і пайсці куды вочы глядзяць, бо тут ён не 
зможа жыць і працаваць спакойна. І ён сышоў, па- 
даўся некуды за мора ды там і застаўся. 

А старэйшы сын Цімо гаспадарыў на хутары ды 
заляцаўся да дзяўчыны з суседняга заможнага хутара. 
Бацька памёр. І тут у сынка зноў ускіпела кроў: ён 

вырашыў справіць памінкі і вяселле адначасова. Вя- 
селле трэба было згуляць як мага хутчэй, дык лепей 
ужо зрабіць гэта адразу, чым адкладваць надоўга. 
Дарэмна набожныя вясковыя бабулі даказвалі яму, 
што ён гнявіць Бога, дарэмна яны стараліся ўгаварыць 
яго пахаваць бацьку з мірам. 

-- Няхай бацька спіць спакойна. Думаю, што яго 
болей не хвалюе наша зямная мітусня, ні тым болей 
памінкі, вяселлі ці хрэсьбіны... Ён шмат разоў казаў 
мне, што ў хаце патрэбна гаспадыня. Вось і будзе 
самы час... 

Так і атрымалася, што на адной палове хаты памі- 
налі бацьку, а ў другой спраўлялі сынава вяселле. 
Стаяла восеньская ноч, у бяздонні чорна-сіняга неба 
мільгацелі зоркі, за лесам павольна спускаўся серп 
месяца, моўчкі рассцілаліся палі, залітыя жоўтым 
месячным святлом, на дарогах і ў двары серабрыўся, 
зіхцеў галалёд. У пакоі, дзе спраўлялі вяселле, было 
ціха, здаецца, што радасць і весялосць адляцелі далё- 
ка-далёка. І толькі п'яны жаніх гойдаўся на лаўцы. 

--. Гэй, здаецца, што ў маім доме спраўляюць двое 
памінкаў! Я ж назнарок зладзіў вяселле і хаўтуры 
разам, каб радасць побач са смуткам была болей 
выразнай. Аднак здаецца, што вяселля не атрымалася, 
а толькі двайныя памінкі.. Грайце, музыкі! Давайце 
вып'ем віна! 

Стары сівы музыка, асмялелы ад выпітага віна, 
размашыста падставіў скрыпку да шчакі. Чырвона- 
карычневая паліроўка заблішчэла ў цьмяным святле, 
даўгія худыя пальцы забегалі па струнах, заскакаў 
смычок, і прастору пад чорнай закуранай столлю за- 
поўнілі нізкія радасныя гукі вясельнай полькі. Яны 
дурманілі сваёй весялосцю, і ўсе кінуліся скакаць. 
Зарыпелі маснічыны, далёка ў начной цемры разносі- 
ліся грукат абцасаў, гучныя выкрыкі хлопцаў і дзяво- 
чае хіхіканне. П'яны жаніх ківаўся ў пакоі, дзе ішло 

вяселле, часам прабіраўся праз цёмныя сенцы на дру- 
гую палавіну, дзе сядзелі пажылыя людзі і ў журбоце 
ўспаміналі нябожчыка, гаварылі пра ягонае жыццё 
і смерць і пра нядаўняе пахаванне. Да іх падсаджваўся 
спахмурнелы і нібыта працверазелы жаніх; здавала- 
ся, што ён таксама гараваў, але і прыслухоўваўся, калі 
яго лаялі за грахі і бязбожныя ўчынкі, ён слухаў, 
згаджаўся і ківаў галавой, але раптам успыхваў: 

-- Жыццё трэба пражыць! А ў магіле яшчэ наля- 
жымся... 

І ён зноў з цяжкасцю прабіраўся ў пакой, дзе ішло 
вяселле, рагатаў і весяліўся, ды раптам азвярэў нема- 
ведама з-за чаго, стаў хапаць мужчын за грудзі, яго 
адкінулі ў кут, і тады ён зусім развар'яваўся: 

-- Што?! Хто вам дазволіў прыйсці сюды на хаў- 
туры скакаць і весяліцца? Гэта ж зусім не па-людску, 
хоць я і не надта здаровы мужык, але ў мяне яшчэ хо- 
піць розуму, каб спыніць гэтыя паганыя скокі ў доме, 
адкуль толькі што вынеслі майго небараку бацьку 
і пахавалі з мірам. 

Ён схапіў качаргу, брыдка вылаяўся і пачаў выга- 
няць усіх на двор. І вось ён стаіць сярод двара без 
шапкі, ускалмачаныя валасы стаяць дыбам, у руцэ 
закапцелая качарга, і раптам ён дастае з кішэні бу- 
тэльку і кажа: 

-- Выг'ем з гора глыток за бацькаву смерць, а дру- 
гі за маё вяселле.-- У бяздоннай нябеснай глыбіні 
цьмяна мільгалі зоркі, яны нібыта падміргвалі камусь- 
ці, заледзянелая дарога зіхцела, як алавяная стужка, 
1 памалу шум гасцей з вяселля і хаўтураў стаў адда- 
ляцца. Дамашнія і маладая стаялі на ганку і ля варот 
І на чым свет лаялі новага гаспадара, а нейкая жанчы- 
на нават заплакала: 

-- Хто ж думаў, што так выйдзе. 

Пакрысе ўсе пачалі разыходзіцца. Маладога гаспа- 
дара, п'янага, як цэп, так і пакінулі сярод двара. Ён 

ледзь дацягнуўся да лазні, дзе яшчэ заставалася ўча- 
рашняе цяпло, грымнуўся на падлогу і заснуў, як 
бервяно. 

Яго знайшлі толькі пад ранне, здубянелага, з пры- 
мёрзлымі да падлогі валасамі, яго біла ліхаманка. 

Хвароба была цяжкой. Шмат разоў бабулі думалі, 
што ён вось-вось аддасць канцы. Аднак праз колькі 
тыдняў ён ачуняў, падняўся і стаў даглядаць сялібу 
і гаспадарку з такім стараннем, нібыта гэта быў іншы 
чалавек. 


ІУ 


Хвароба высмактала з новага гаспадара Тэрапя ўсе 
сілы, ад яго засталіся скура ды косці. Валасы пасівелі, 
і гэта быў ужо не той бадзёры і зухаваты хлопец, 
а нейкі цень былога чалавека. Аднак ягоная кроў зноў 
забурліла, і здавалася, што цяжкая хвароба нават 
прыбавіла яму запалу, ён стаў часцей успыхваць і зла- 
вацца. Аднак гэта стаў зусім іншы чалавек. Ён болей 
не браў ні кроплі, кінуў усе свае дурасці, а ўвесь свой 
запал скіраваў на тое, каб лепей весці гаспадарку, 
сабраць як мага болей грошай і павялічыць сваю 
маёмасць. У хуткім часе вясёлы некалі гаспадар Тэра- 
пя праславіўся сваёй сквапнасцю і хцівасцю. Набытак, 
вялікі набытак, хлеб, каровы і грошы -- вось чым была 
напоўнена ягоная душа. У той жа час ён удала пры- 
кідваўся вельмі набожным чалавекам, чытаў Біблію, 
вёў бясконцыя размовы пра закон і справядлівасць, 
стараўся неяк суняць сваю бурлівую кроў, жыць ціха 
і спакойна, каб вымаліць сабе блаславенне боскае і пад 
аховай нябёсаў павялічваць свае набыткі... 

Тады ж, на першым годзе, нарадзіўся Ійсакі. Болей 
дзяцей у сям'і не было. Маці, добразычлівая і слабая 
жанчына, якая ў тыя гады пачынала таўсцець, вельмі 

старанна даглядала хлопчыка. Бацька шчыраваў на 
гаспадарцы, працаваў сам і не даваў лайдачыць іншым. 
Ён радаваўся, калі хутар багацеў, але адразу кідаўся 
ў роспач ад самых маленькіх няўдач. 

Час ішоў, і ў памяці Ійсакі адкладваліся першыя 
карціны жыцця. Лета, хата на схіле пагорка, шэрыя 
будынкі, зялёная трава, сіні купал неба, чорныя крылы 
ластавак, выган, дзе пасвіліся каровы, вятрак за зялё- 
ным полем на вяршыні пагорка, вялізныя крылы шу- 
мяць і свішчуць ад ветру... Або зіма, калі ён залазіў 
каленькамі на лаўку і глядзеў праз заінелае акно на 
вялізныя сумёты, адшліфаваныя да бляску вострымі 
нябачнымі ножыкамі ветру, на дзівосныя снегавыя 
ўзоры... Снежны пыл белым воблакам ляцеў да лесу, 
і там, на чорным фоне заснежаных дрэў, бачыліся 
дзіўныя лялечныя галовы, пачварныя тулавы, вялізныя 
пагрозлівыя пальцы... 

Хутка Ійсакі давялося пакінуць свае назіранні. 
Бацька пачаў прымушаць хлопчыка працаваць у гаспа- 
дарцы. Як толькі маленькія рукі памацнелі, каб можна 
было трымаць лейцы, бацька, выцершы хлопчыку нос, 
ставіў яго на калёсы і вучыў кіраваць коньмі. Ён даваў 
яму ў рукі нож і загадваў выразаць розныя рэчы для 
гаспадаркі, прымушаў хлопчыка раздзімаць мяхі ў 
кузні, словам, рабіць усё, што было яму па сілах, а 
часам нават і болей. Вечарамі, пры лучыне, ён вучыўся 
чытаць, ды так старанна, што пот выступаў на 
лбе. 

Цімо Тайкінамаа выхоўваў свайго сына. Яго ўвесь 
час мучылі згрызоты сумлення за маладыя гады свай- 
го жыцця. Ён быў упэўнены, што стаў некалі распусні- 
кам і п'янюгай толькі таму, што яго гадавалі занадта 
вольна, што да яго зазелянелых парасткаў жыцця 
ў свой час не паставілі ніякіх падпорак. Ён рос і поўзаў 
па свеце, пакуль ягонае амаль загубленае жыццё не 
паставіла апору само сабе, і па гэтай апоры яно пачало 

ўздымацца ў вышыню і ў той жа час пусціла магутныя 
карані, здабываючы сокі зямлі. 

З ягоным сынам такое не павінна было здарыцца. 
Галінкі трэба прыгінаць маладыя. Ён узяўся надаваць 
свежай гліне патрэбную форму, пакуль сын быў мала- 
ды і хуткі, бацька пачаў забіваць для яго ў зямлю 
падпоркі, угнойваць глебу і паказваць сыну правільны 
шлях у жыцці, якое ён сам сабе намеціў, пасля таго як 
рассеяўся туман маладосці... 

Ён увесь час вучыў Ійсакі, што ў жыцці трэба 
заўсёды працаваць, быць ашчадным і багацець любым 
чынам. Ніякіх адхіленняў ад бацькавага следу не маг- 
ло быць. Цімо Тайкінамаа быў ад прыроды запальчы- 
вы і нецярплівы, але ў прысутнасці сына трымаўся 
надзіва ціха і прыстойна. Ён заўсёды стрымліваўся, 
амаль ніколі не лаяўся, хоць заўсёды сварыўся з усімі 
сваімі парабкамі і суседзямі. Хлопчык памятаў толь- 
кі два ці тры выпадкі, калі бацька дарэмна крычаў 
на яго. 

Яны працавалі ў кузні. Стаяў асенні вечар. Хлоп- 
чык раздзімаў мяхі, палаў вугаль, і чырванела жалеза 
ў горне, вычварна скакалі сіняватыя языкі полымя. 
Бацька старанна махаў молатам, ён каваў жалеза на 
кавадле, праз комін у начную цемру выляталі іскры. 
Бацька загаварыў, як прапаведнік, бо заўсёды размаў- 
ляў з сынам павучальным тонам. Ён казаў, што чала- 
век павінен старанна працаваць, старанна ўрабляць 
зямлю і ніколі не пакідаць свайго дома. Толькі пры- 
дуркі цягаюцца па свеце ды туляюцца па розных за- 
кавулках... Аднак як толькі хлопец спытаўся, чаму ж 
бацька некалі пайшоў па свеце... 

-- Што?! -- аж скамянеў ён, а потым усунуў жа- 
леза ў агонь, хоць яно і так чырванела, ажно іскры па- 
ляцелі.-- Ты што пытаешся, смаркач? Што табе нага- 
варылі людзі? Можа, і ты хочаш пайсці? Дык ідзі, ідзі 
на Паўночнае мора, на рыбацкі карабель! Ідзі! Паку- 

пайся ў ледзяной вадзе, пажары гнілых селядцоў ды 
цюленевага тлушчу.. Я ведаю, што гэта такое... 

Пакрысе ён супакоіўся. Нетаропка, спакойна ён 
растлумачыў сыну, што некалі сышоў праз дурасць, 
проста маладая прыдуркаватасць заела. Вось таму ён 
усё і ведае, ведае цвёрда. Чалавек павінен жыць на 
адным месцы. Перакаці-поле нічога не набудзе. 

Аднойчы яны былі ў млыне. Дзьмуў суровы, пра- 
нізлівы асенні вецер. Шумелі крылы, высокі млын 
дрыжаў, з грукатам круціліся цяжкія жорны, і ручаёк 
мукі плаўна сцякаў у мяшкі на падлозе. Маленькі 
Ійсакі прыслухоўваўся і думаў. Ён успомніў, як Хура, 
сварлівая старая з маленькай хаціны, папрасіла крыху 
мукі, а бацька толькі пакрактаў: «Няма чаго даць». 

«Шмат каму патрэбна мука»,-- сказаў сабе Ійсакі, 
успамінаючы бацькава «няма чаго даць». 

-- Што?! -- загарлаў бацька.-- Што ты слухаеш 
усялякіх лайдакоў? Ты думаеш, у нас шмат мукі? Ты 
што думаеш, яе трэба раздаваць усім гультаям, якія 
валяюцца на лаўках і не хочуць жыць сумленна? Дык 
што, усё, набытае цяжкаю працай, раздаць гэтым 
п'янюгам? Пайшоў прэч! 

Хлопец, не спыняючыся, бег дамоў праз цёмнае 
поле з такім адчуваннем, што бацька яго бывае часам 
надзіва жорсткім і незразумелым. Калі спусціцца з па- 
горка Тэрапя ў вялікую вёску каля рэчкі, то там, каля 
ручая, стаіць чырвоная хацінка з белымі аканіцамі. 
Там жыў Матці-Законнік, дзіўны чалавек, які пісаў 
вяскоўцам справавыя паперы, адпраўляў іх у кантору, 
хадзіў па судах. У ягоным жытле было безліч кніг, 
кучы паперы, бутэлек з чарнілам і алоўкаў. І вось 
аднойчы Цімо Тайкінамаа ўбачыў там свайго сына. 
Матці-Законнік сустрэў яго на дарозе, завёў да сябе 
ў хаціну, пачаў паказваць яму кніжкі і малюнкі, тлума- 
чыў, што да чаго, а хлопчык слухаў, разявіўшы рот 
1 гледзячы на ўсё вялізнымі вачыма. У Матці-Законні- 

ка была свая запаветная мара: людзей трэба вучыць 
і развіваць... 

Аднак Цімо Тайкінамаа вельмі раззлаваўся, вы- 

лаяў Матці-Законніка, а сыну заляпіў моцнага ляшча. 

Ты што?! Можа, збіраешся забіць сваю галаву 
гэтай дрэнню -- кніжкамі, збіраешся вучыцца ў 
кніжнікаў, дурань ты гэткі?.. Ежа, добры дрын і пра- 
ца -- вось і ўся твая навука. 

Не, Цімо Тайкінамаа не дазволіў сыну збочыць з 
правільнага шляху. Чытаць яму дазвалялася толькі ў 
нядзелю і толькі Біблію, тую самую Біблію ў драўля- 
ных вокладках, якую набыў яшчэ дзед. І не болей. Яму 
ніколі не дазвалялі хадзіць у госці. 

Так рос і разумнеў Ійсакі. З маладых гадоў ён быў 
сур'ёзным чалавекам. Ён ніколі не смяяўся, не гаварыў 
шмат, і толькі зрэдку на ягоным невыразным твары 
з'яўлялася нешта падобнае на ўсмешку. З маленства 
ён прывык да працы і ні хвіліны не мог пасядзець без 
справы. Уначы ён моцна спаў, у нядзелю чытаў Біблію, 
спачатку без асаблівай ахвоты, а потым, паступова, 
гэты занятак прыйшоўся яму даспадобы. І вось тады 
ўсякія сумненні пакінулі яго, хлопец зразумеў усе 
перавагі заможнай гаспадаркі, урадлівых палёў, да- 
гледжанай жывёлы, хлеба і грошай. Ніколі ён не 
растраціў дарэмна ніводнага пені, не паспытаў, як пах- 
не люлька з тытунём, не пакаштаваў гарэлкі і віна, 
не купіў сабе ніякіх убораў, нічога. 

З цягам часу Цімо Тайкінамаа стаў паглядаць на 
сына са здзіўленнем і нават пачаў пабойвацца яго. 
Бацька нават не паверыў, што яму ўдалося выгадаваць 
такого бездакорнага і дасканалага чалавека, ці гэта 
толькі яму здаецца... Аднак усё было на праўдзе. 
І Цімо Тайкінамаа нават пачаў асцерагацца сына, 
паважаць яго. Стары паверыў сыну і з цвёрдай надзеяй 
сказаў яму, стоячы на парозе смерці: 

-- Ты зможаш... 

Такі быў гэты хлопец, Ійсакі Тайкінамаа, новы 
гаспадар Тэрапя, які стаяў, прыхіліўшыся да вушака, і 
апошні раз глядзеў на бацьку, што ляжаў на лаўцы 
памыты, паголены і ў белай кашулі. 

Жаўрук, першы вясновы жаўрук, узляцеў у бяс- 
концую сінечу веснавога неба і радасна заспяваў сваю 
песню. Дождж скончыўся. Толькі кроплі вады зіхцяць 
на галінках і напамінаюць аб тым, што нядаўна быў 


дождж. 


У 


Ійсакі Тайкінамаа стаў гаспадаром Тэрапя, калі 
яму не было яшчэ і дваццаці гадоў. Вяскоўцы і ху- 
тарскія прыслухоўваліся, прыглядваліся, ажно шыі 
выцягвалі ад цікаўнасці: як жа ён будзе жыць? Бацькі 
ж, які прыглядаў за ім, кіраваў і паказваў, ужо не 
было... Ці прачнецца ў ім бурлівая кроў сям'і Тэрапя. 
Аднак не відаць было, каб яна прачнулася і завіравала. 
Малады Ійсакі жыў, як і бацька, ён быў сур'ёзны, не- 
гаваркі і пахмурны. Ён працаваў ад цямна да цямна, 
і гэтак жа працавалі ягоныя парабкі. Непрыкметна 
1 спакойна праходзілі тыдні. Кожную нядзелю зрання 
ўсе парабкі хутара Тэрапя праходзілі адзін за адным 
у прысценак, дзе выпівалі па чарцы гарэлкі. Такая 
завядзёнка існавала на хутары ўжо не адзін дзесятак 
гадоў, і малады гаспадар не адмяніў яе, хоць сам не 
браў у рот ні кроплі. Потым ён завальваўся спаць на 
ложак або чытаў Біблію, адкуль яшчэ стары гаспадар- 
нябожчык узяў гэтую завядзёнку, бо там гаварылася: 
няма такой зямлі, дзе не было б віна. 

Праз пару гадоў хлеў на хутары зноў запоўніўся 
скацінай, як і тады, калі Цімо Тайкінамаа ў апошні 
дзень свайго жыцця ўзяўся забіваць яе. Свіран быў 
поўны збожжа, а металёвы куфэрачак поўніўся гра- 

шыма, там ляжалі яшчэ бацькавы грошы, а на самым. 
дне, напэўна, былі яшчэ і дзедавы. 

Вяскоўцы з цікавасцю паглядвалі на яго: ці не 
здарылася чаго на хутары, ці не завёў ён сабе гаспады- 
ню, жанчыну з якога-небудзь багатага дому, ці не 
заляцаецца ён да сваіх румяных парабчанак. Аднак 
Ійсакі хадзіў па-ранейшаму замкнёны і негаваркі. Ад- 
разу відаць, што ў яго жылах цячэ бляклая вада, а не 
чырвоная бурлівая кроў, бо не было ў ім ні страсці, ні 
пажадлівасці. 

Але ўсе памыляліся, жаданне ў яго было, адно, ды 
такое моцнае, што другому месца ў душы ўжо не 
заставалася: любым чынам павялічыць набытак, са- 
браць як найболей грошай. 

Неяк узімку ён адшукаў куфэрак бацькі-нябожчы- 
ка, поўны грошай. 

- А ці варта збіраць грошы, каб яны ляжалі вось 
так дарэмна? Ці не лепей пусціць іх у свет, паліхвя- 
рыць? Няхай яны памножацца ў два, у дзесяць разоў... 

Ійсакі пачаў даваць грошы сялянам і торпарам пад 
вялікія працэнты. Памалу ён стаў нібыта банкірам, 
гэткім вялікім тузам, якога ненавідзелі і баяліся, пава- 
жалі і схіляліся перад ім. Ён праславіўся сваімі дзіў- 
нымі звычкамі, але болей за ўсё скнарлівасцю і сквап- 
насцю. Апранаўся ён не так, як усе людзі, і нават калі 
еў, здавалася, шкадаваў ежы. Узімку і ўлетку ён насіў 
адзін і той жа запэцканы гноем брудны кажушок, 
аўчынную шапку і старыя збітыя боты. 

Калі хто-небудзь не мог заплаціць яму працэнтаў 
або станавіўся банкрутам, то ўсё ішло з малатка і, 
вядома ж, трапляла да Ійсакі Тайкінамаа. Ішлі гады, 
і ён стаў уладальнікам шматлікіх дамоў, палёў, вялікіх 
лясоў, тоўстых пачак грошай, вэксаляў, якія цягнулі 
грошы з няшчасных людзей, ды так, што многія былі 

вымушаны пакідаць бацькоўскія дамы таму, у каго 
і так было безліч усялякага дабра. 

Гаспадара Тэрапя. болей ужо не звалі Ійсакі. Цяпер 
яго клікалі Вялікі Тэрапя. Ён, як і раней, жыў у сваёй 
шэрай хаціне на схіле пагорка, на вяршыні якога 
шумеў вятрак. Стары дом гніў, развальваўся, страха 
замшэла і цякла. Аднак нічога не рамантавалася. Калі 
разбівалася акно, то яго затыкалі жмуткам саломы 
або зацягвалі старым мяшком. Завесы ў дзвярах 
заржавелі і жудасна рыпелі, маснічыны прагнілі і па- 
трэскаліся, вялікая печ аблупілася, і з яе абвальваліся 
кавалкі цэглы, паўсюль ляжаў пыл, па кутках вісела па- 
вуцінне. У вялікай, ростам з чалавека, шафе не ішоў, а 
кульгаў стары гадзіннік, па закураных сценах бегалі ру- 
дыя прусакі. Увесь дом і ўсё навокал яго здавалася 
змрочным і закінутым. Аднак Вялікі Тэрапя пачуваў 
сябе выдатна, ён хадзіў па хутары, нешта задумваў, кі- 
раваў працай у сваім вялізным уладанні, размаўляў з. 
даўжнікамі, учыняў дамовы. Часцяком ён хадзіў пагля- 
дзець свае неабсяжныя землі, дзе жылі яго арандата- 
ры і наглядчыкі. Ён ішоў па пясчаных дарогах у бруд- 
ным кажушку, у зімовай аўчыннай шапцы, у старых 
ботах, нягледзячы на летнюю спёку. Убачыўшы ля 
дарогі свой дом, ён уважліва аглядаў усе закуткі, даваў 
парады парабкам і рабочым, вячэраў, лажыўся спаць, 
а ўранні падаваўся да другога дома. Такім чынам ён 
кружляў па сваіх уладаннях, пакуль зноў не вяртаўся 
ў стары хутар на схіле гары. Адтуль віднелася балота 
Суўрысуо”; вялізнае і гладкае, як возера. Ён асушыў 
яго, выкапаў канавы і апрацаваў зямлю. Дзесяткі 
шэрых і белых адрын паўсталі на зазелянелым тарфя- 
ніку. 

Вялікі Тэрапя быў магутным і незвычайным чала- 
векам. Трыццаць гадоў ён гаспадарыў на хутары, і ні- 
чога там не здарылася, а ён толькі разбагацеў. Ў яго 
не было ні жонкі, ні дзяцей. Вяскоўцы дзіву даваліся: 





А Суўрысуо -- Вялікае балота ( фінск.). 

навошта ён толькі гаміць такое багацце? Куды яно 
пойдзе, калі ён памрэ? Ды і ці памрэ ён? Нельга 
ўявіць, што Вялікі Тэрапя памрэ, альбо ажэніцца, ці 
ўвогуле што-небудзь зменіцца ў ягоным жыцці. 

Ён здаваўся непахіснай каменнай скалой, вечнай і 
непарушнай. 


УІ 


Непадалёку ад Вялікага балота, на пагорку, зарос- 
лым верасам, стаіць абшарпаная хаціна, сцены яе 
аблупіліся, тарфяныя глыжы адваліліся ад старых 
дошак, а побач стаіць, нібыта ўтапіўшыся ў бульбяную 
яму, стары хлеў, за якім пачынаецца невялікі камя- 
ністы надзел. На ім пракапана вялікая канава і ляжаць 
сабраныя груды камянёў. У хаціне жыве шавец Тэпо, 
торпар, які арандуе зямлю Тэрапя. Чалавек ён ужо не 
малады, высахлы і згорблены ад вечнага сядзення над 
ботамі і калодкамі, з ім жыве і старая Хура, ягоная 
жонка, балбатлівая, языкатая жанчына. Яе язык меле 
няспынна, як тыя жорны, і спыняе сваю працу толькі 
тады, калі старая засынае. У хляве стаіць карова 
з крывымі рагамі і вялізным раздутым жыватом. Дзеці 
даўно пакінулі бацькаў дом і падаліся ў свет, хто 
сплаўшчыкам, хто парабкам. Часам хто-небудзь з іх 
у нядзелю наведвае бацькоў, прыносіць кулёк з кавай, 
цукрам, гасцюе дзень-другі, а потым зноў сыходзіць. 

Стаіць цёплы жнівеньскі дзень. Пад пякучым сон- 
цам на палях Тэрапя збіраюць ураджай. Адна за 
адной падымаюцца ў шэраг жаўтаватыя сцірты, З 
дзвярэй асеці вылятае мякіна. Там жа стаяць і пер- 
шыя мяшкі з зернем, зрання адтуль даносіцца стукат 
цапоў. Восень ужо не далёка, і ў халаднаватым вя- 
чэрнім сутонні далёка чуваць шматгалосыя пастухо- 
выя дудкі. 

Настае жнівеньскі вечар. Вялікі Тэрапя ідзе з ба- 
лота, у руцэ ён трымае вялікі сукаваты кій, нешта 
бурчыць і лаецца. Ён гоніць карову шаўца Тэпо, якая 
кідаецца ўбок, злосна рыкае, калі гаспадар Тэрапя 
набліжаецца да яе. Праз нейкі час яны падыходзяць 
да хаціны шаўца Тэпо. Тут жа з'яўляецца старая 
Хура і бярэ карову пад сваю абарону. 

22. Лепей прыглядала б за сваёй хваробай, каб не 
лазіла па чужых пасевах, -- злосна бурчыць гаспадар. 

г. Ага!-- таранціць у адказ старая.-- Бач ты які 
пастух знайшоўся! Заганяў жывёлу, ледзь кішкі не 
павылазілі... Ды абгарадзі ты свае пасевы, а то беднай 
скаціне няма дзе нават божай травінкі скубянуць! 

-- Ды не гыркай ты! Кожны павінен жыць як 
можа, а не квапіцца на чужое. Ды скажы свайму Тэпо, 
каб прыйшоў да мяне. 

-- Як можа! Каб ты так жыў, як мы можам! А ты 
толькі смокчаш з усёй акругі, што людзі здабываюць 
потам... 

Старая лаецца і мітусіцца, супакойвае карову, але 
Тэрапя ўжо не слухае, а кіруецца з кійком у руцэ да 
свайго хутара. 

Ідучы да дому сярод гаспадарчых пабудоў, ён заў- 
важае, што на ганку сядзіць мужчына з люлькай 
у зубах, і сінія клубы дыму ўздымаюцца ў яснае лет- 
няе неба. Вялікі Тэрапя спыняецца і нейкі час сочыць 
за мужыком з-за вугла. Вось стаіць ён, Вялікі Тэрапя, 
чалавек, якога праклінаюць і баяцца, нізкарослы вы- 
сахлы стары з адбіткам шэрых цяжкіх дум на твары, 
з шырокім бугрыстым ілбом, тоўстым носам; ягоны 
рот зласліва пасміхаецца, рэдкая сівая барада тапы- 
рыцца, а ў вачах пад грозна нахмуранымі брывамі 
закіпае злосць. 

Вось і зноў у двары славутага Тэрапя сядзіць 
нейкі арандатар з далёкага хутара. Напэўна, ён атры- 
маў ліст ад Вялікага Тэрапя, у якім гаспадар патраба- 

ваў заплаціць працэнты. Безумоўна ж, ён не зможа 
заплаціць. Адкуль ён возьме патрэбную суму? І вось 
зноў чужая зямля і двор пяройдуць да Вялікага Тэра- 
пя, як гэта было ўжо шмат разоў. Вось і сядзіць абяз- 
долены селянін на ганку Тэрапя, смаліць люльку, 
стараючыся схаваць трывожныя думкі. 

Нарэшце Тэрапя падыходзіць, і чалавек на ганку 
ўстае. 

-- Добры дзень, гаспадар. 

-- Добры, добры. Ну, што там чуваць у Каўко- 
корпі? 

-- Нічога такога. Як звычайна, летам спяшаемся 
сабраць збожжа, аднак, відаць, ураджай не дапаможа. 
Вось я і прыйшоў па справе... Вы нам пісалі, што тут 
трэба заплаціць працэнты... 

--. Ага, так, так. Патрэба з'явілася. Зямля ў гэтых 
мясцінах, пэўна, госць і сам бачыў, запусцілася. Трэба 
ўгнойваць. 

-- Так яно так, але ж я не магу адразу ператва- 
рыць ураджай у грошы. Вось я і прыйшоў пагаварыць, 
можа, як-небудзь іначай уладкуем справу, можа, яшчэ 
можна крыху пачакаць, а я памалу заплачу... 

-- Не, так не пойдзе! Я і так доўга чакаў. Мне 
патрэбны гэтыя грошы як мага хутчэй. 

-- Дык вы, кажуць, багаты чалавек, і я думаю, 
зможаце ўладкаваць як-небудзь іначай гэтую справу, 
калі захочаце. 

-- Э, ці мала чаго наслухаешся ў вёсцы. Усе ча- 
мусьці лічаць мяне багатым, а людская звычка такая, 
што малога затопчуць, а вялікага і моцнага ўздымуць 
пад неба. Мяне называюць і сквапным, і хцівым, хай 
сабе. А вось вам я па сакрэце скажу, што ў мяне і са- 
праўды шмат спраў і, калі трэба, я магу і выкруціцца, 
як сапраўдны камерсант. Вось паглядзіце на мой дом. 
Вялікі дом, але толькі чорт ведае, што там ніжэй 
падмурка, а што пад страхою. 

2. Хм, хм, цяжка даходзіць. Аж у галаве не ўклад- 
ваецца, у вас жа столькі грошай. Вам жа столькі 
плоцяць працэнтаў. І я плаціў, дык няўжо мне раза- 
рыцца? 

22 Так, так, але дамова ёсць дамова... 

Селянін у шэрай світцы з люлькай у зубах зазла- 
ваўся, голас ягоны пачаў дрыжэць. 

2. Во, цяпер я бачу, што людзі праўду кажуць: вы 
абдзірала, бязлітасны чалавек, бессаромны ліхвяр, 
сквапны крумкач. Так я і думаў, калі пазычаў грошы, 
што суну палец у пашчу д'яблу. Вось і пойдзе ўсё 
ветрам. 

-- Дык навошта ж бралі? 

-. Ад дурасці сваёй. Калі б тады ў маёй галаве 
было б так светла, як цяпер, дык я б ні капейкі не ўзяў 
бы. Як-небудзь перабіўся б. Ды загналі ў бяду не- 
спадзяванкі, вось і ўзяў у вас вялікую суму пад вялікія 
працэнты. Узяў, бо вы самі давалі такую суму. Я ду- 
маў, што такі багаты чалавек не пачне адразу каркаць. 
А я праклінаю той дзень. 

2. За тым, хто спазняецца, і смерць ганяецца. 

2. Усё яно так. Вы так спяшаецеся, што, пэўна, 
давядзецца прадаць зямлю. Тады хоць пачакайце, 
пакуль знайду пакупніка. 

-2 Будзе лепей, калі я сам у вас куплю. А калі вы 
будзеце доўга шукаць пакупніка, то і працэнты набя- 
гуць большыя. 

. т Вось і я ўляцеў! Зусім як іншыя. Распрадаю дом 
і гаспадарку. А вы толькі што талкавалі пра ўмаца- 
ванне зямлі і гаспадаркі. 

2. Так яно так. Не ў гэтым справа. Калі дом 
прадаецца, ці не ўсё роўна, хто заплоціць? Якая вам 
розніца, той ці іншы. 

2. Вядома. Але мне не ўсё роўна, бо вы павя- 


лічваеце бацькаву спадчыну, а я ў канцы года і сваю 
страчу. 

Ён цяжка ўздыхнуў і напхаў люльку, 

-- Значыць, так. Зямля вам, нерухомасць зам: 
а рухомая маёмасць мйе. Танна аддаю, за бясцэнак. 
Ды што зробіш, калі так прыспешваюць... 

Зямля! І клець, і хлеў, і дрэвы, і ўсё, што расце 
на зямлі... 

Вядома. Апрача збожжа і гародніны, якую ўда- 
сца забраць. Гэта ўжо мне. 

-- Добра, дамовіліся. Што там сварыцца за мя- 
рн 
Гэй! -- кліча ён парабчанку, якая праходзіць да 
выгану.-- Бяжы да Матці-Законніка, хай шыбуе сюды, 
і як мага хутчэй! Аформім пакупку як след, запішам 
кантракт у паперу. Хадзем у хату. 

І яны зайшлі праз дзверы, якія жудасна і жаласна 
зарыпелі. 


УП 


У хуткімчасе па дарозе паспешліва крочыць Матці- 
Законнік. Матці -- даўгалыгі, танканогі чалавек, і пры 
кожным кроку шырокія калашыны матляюцца, нібыта 
пустыя. У яго доўгі і вузкі бледны твар. Усім сваім 
выглядам ён нагадвае жорава, які крочыць па балоце: 
разважлівы, абачлівы, гультаяваты. Ён часта бывае 
хадайнікам. Многія вяскоўцы даручаюць яму пісаць 
дзелавыя пісьмы, якія спачатку трэба пісаць па-швед- 
ску, а потым па-фінску, просяць парады ды і ўвогуле 
карыстаюцца ім як спрытным судовым пралазам. Ён 
жыве ў чырвонай хацінцы непадалёку ад бальшака, 
і адзіная кампанія ў яго -- гэта папера, чарніліца ды 
стос кніжак. Ён патрэбен Вялікаму Тэрапя як закон- 
нік, дарадчык, блізкі чалавек, ледзь не лепшы сябра 
гэтага дзіўнага багатага пустэльніка. Вось такі гэты 
чалавек, што ў чорным касцюме з капелюшом на 

галаве і скураным партфелем пад пахай падскокваючы, 
ўваходзіць у двор і кіруецца ў хату. 

2. Ага! -- гукае Вялікі Тэрапя.-- Вось і той чала- 
век, які нам патрэбен. Цяпер зоймемся справай. Трэба 
аформіць невялічкую куплю-прода ж з гаспадаром Каў- 
кокорпі. Ты вучоны чалавек, напішаш паперку так, 
каб да яе не прыдраліся ні суды, ні ўлады са сваімі 
зачэпкамі. 

-- Ну, такое мы можам зрабіць колькі хочаш,-- 
гаворыць Матці-Законнік. Як зазвычай, ён прамаўляе 
гэта суха, адрывіста, сур'ёзна, старанна падбіраючы 
словы. Ён кладзе партфель, ставіць на стол чарніліцу, 
кладзе некалькі лістоў паперы і пачынае пісаць. 

-- Якія галоўныя прадметы куплі? 

-- Гаспадар Каўкокорпі прадае мне ўвесь свой 
зямельны ўчастак па зніжанай цане. Мы доўга спра- 
чаліся аб тым, але вось неяк дамовіліся. Увесь яго 
доўг будзе скасаваны. За ім жа застанецца і ўся ру- 
хомасць. 

Настае цішыня. Матці-Законнік рыпіць пяром. Вя- 
лікі Тэрапя выцягвае шыю і заглядвае яму цераз 
плячо. Сонечныя прамені пранікаюць у хату праз 
задняе акенца, закратаванае лучынай і напалову за- 
ткнутае жмуткам саломы. Сонечнае святло выхоплівае 
са змроку прагнілыя маснічыны, па хаце пралягаюць 
дзівосныя ўзорныя цені. Гаспадар Каўкокорпі сядзіць, 
смокча піпку і злосна плюецца: : 

--. Вось так і сплывае з рук бацькава зямля, і ця- 
гайся бяздомны па дарогах... 

--. Нічога,-- суцяшае Вялікі Тэрапя,- ёсць на 
свеце людзі і бяднейшыя за цябе. У цябе вунь яшчэ 
тавару, як на кірмашы, ды каровы, ды коні. 

-- А дзе мне іх трымаць, тых кароў ды коней? 

--. Нічога, пад божым небам усім месца хопіць. 


Е Каўкокорпі змаўкае. Чуецца толькі таканне гадзін- 
ніка і рыпенне пяра. 

-- Гатова,- кажа нарэшце Матці-Законнік.-- 
Трэба толькі падпісаць вам і сведкам. 

Вялікі Тэрапя ўважліва вывучае паперы і асця- 
рожна выводзіць унізе свой подпіс. 

-- Не тое каб прыгожа,-- кажа ён,-- аднак на- 
дзейна. Ніводзін судзейскі жук не прыдзярэцца... Ця- 
пер трэба аддаць яму закладную і паклікаць сведак. 
Можна і парабкаў. 

Ён выходзіць на ганак, крэхча і падзывае дзяўчат, 
якія працуюць у агародзе, а потым ідзе ў другі пакой 
на другой палове хаты. Каўкокорпі і Матці-Законнік 
застаюцца ўдвух. Сонечныя промні працінаюць гус- 
тыя клубы тытунёвага дыму. 

-- Што за чалавек гэты гаспадар? Ці праўду пра 
яго людзі кажуць? 

Матці-Законнік адрывае ад папер свой даўгі блед- 
ны твар. 

-- Што за чалавек? А па мне дык усё роўна, чала- 
век як чалавек... : 

-- Не, гэты, здаецца, не такі, як усе, занадта 
самаўпэўнены, бяздушны... 

-- Усе людзі з адной гліны злепленыя, з аднаго 
цурбака вычасаныя. Хтосьці яго не любіць, хтосьці 
любіць, а так чалавек як чалавек... 

Вяртаецца гаспадар, а з ім і дзве маладыя дзеўкі; 
яны ціхенька смяюцца, прыкрываюць рот далонямі ды 
і ўвогуле паводзяць сябе так, нібы прыйшлі на нейкую 
забаву. Нарэшце Матці-Законнік дабіваецца ад іх нёй- 
кага толку, дзяўчаты ставяць на паперы крыжыкі 
замест подпісу, і гаспадар праганяе іх на работу. 

Каўкокорпі крэмзае сваё імя, кідае на стол ручку, 
ды так, што пырскае чарніла, і кажа: 

-- Ці лёгка гэта надрапаць такое... 

-- Затое цяпер гэта сапраўдная папера,-- адказ- 
вае Вялікі Тэрапя і аддае закладную. Каўкокорпі 


з, 


прабягае яе вачыма і засоўвае ў кішэню. 

2. Вось з-за такога чалавек траціць і жытло, і маё- 
масць. 

22 Наадварот! У самы час яе справілі... А то магло 
быць і не такое... 

Каўкокорпі не пярэчыць, ды і адказаць яму няма 
чаго, ён увогуле, здаецца, і не слухае. Яго апанавала 
нейкая спешка і непакой. Ён ідзе да дзвярэй і спаты- 
каецца на прагнілай маснічыне. 

-- Ну вось,-- гаворыць Вялікі Тэрапя. За апошняе 
дзесяцігоддзе ён стаў болей гаваркім, зусім не той 
маўклівец, што ў маладосці, дый ці была яна, мала- 
досць, у гэтага чалавека.-- Ну вось,-- паўтарае ён,- 
жыві сабе паціху, асцярожненька... Грошы -- нена- 
дзейная справа, спытайся ў каго хочаш. 

Каўкокорпі падыходзіць да дзвярэй, надзявае шап- 
ку і паварочваецца. 

--. Бывайце здаровы,-- неяк разгублена прамаўляе 
ён,-- і дзякуй вам. 

--. Куды спяшаешся? -- гукае гаспадар.-- Ну што 
ж, бывай, бывай. 

Чалавек у шэрай вопратцы ідзе па дарозе з піпкай 
у зубах, хоць там не засталося ні крыхі тытуню. 
Пясок рыпіць пад нагамі, і змрочныя думкі круцяцца 
ў галаве. 

Шмат хто выходзіў вось так з хутара, а сам хутар, 
шэры і запушчаны, па-ранейшаму стаяў на сваім па- 
горку, падміргваючы дзіўным святлом напалову пус- 
тых цьмяных вокан. 


уш 


Вялікі Тэрапя сядзіць за сасновым сталом без 
шапкі і перабірае стос грошай, пералічвае і нешта 
мармыча сабе пад нос. Вусны яго напружана вару- 
шацца. 

Восень у разгары, змяркаецца. У печы гарачае 
вуголле пераліваецца блакітнымі агеньчыкамі. 

Прыйшоў шавец Тэпо і стаіць каля самых дзвярэй, 
але гаспадар, заняты сваёй справай, не заўважае яго. 
Раптам ён падымае галаву, глядзіць на госця, уздрыг- 
вае і хуценька запіхвае грошы пад аблавухую шапку 
на стале. 

--- Ты што гэта, Тэпо? -- бурчыць ён.- Чаго ты 
падкрадваешся і залазіш у дом, не пастукаўшы. Дый 
дзень добры сказаць трэба альбо яшчэ што там. 

--. Хай гаворыць, хто гаворыць, а хто не, то не. 

--. Паскудная звычка. Нібыта злодзей які. Ды гэта 
ў вас у крыві. 

--. Як гэта? 

-- А вось так, мне здаецца. Памятаеш, як пастар 
нас вучыў, калі рыхтаваў да канфірмацыі: хай кожны 
трымае свае рэчы асобна -- сваё пры сабе. 

-- Ды ўжо ж, такія, як я,сваё не забываюць. Ды 
і што там берагчы? Шыла ды калодку. 

-- Г я так думаў бы, але ўсё ты блытаеш. То дровы 
возіш сабе з майго лесу, то жэрдзе з майго плота 
паліш у печы, ды так, што ад плота амаль нічога ўжо 
не засталося, сена маё крадзеш з балота. Словам, 
хапаеш усё, што бачыш. 

Тэпо натапырваецца і хоча запярэчыць. 

-- Як вы можаце мне проста ў вочы казаць, што 
я злодзей? 

--. Магу, калі даказана. 

-- Ну, яшчэ трэба паглядзець. Ёсць закон і для 
беднякоў. 

-- Ай-яй, Тэпо! -- голас Вялікага Тэрапя гучыць 
па-бацькоўску, нібыта ён хоча штосьці параіць і пера- 
сцерагчы небараку.-- Табе ж будзе горш, калі справа 
дойдзе да суда. Цябе там па галоўцы не пагладзяць. 
У мяне ж і сведкі ёсць. Ды навошта нам, суседзям, па 
судах цягацца, сварыцца, можна і так уладзіць. Пад- 

шыеш вось нам чаравікі за тыдзень, і ўсё ў парадку. 

22. Уго, за тыдзень! А як жа мне са старой жыць, 
калі я буду працаваць задарма? 

2 А як іраней жылі. Бульба ў вас ёсць, пракормі- 
цеся. 

-- Дык што, нам бульбу за восень з'есці толькі 
дзеля таго, каб вы грошай не трацілі? 

-- Ды гэта ж табе лепей, а то бакі пралежыш, 
Тэпо. Ты, злодзей ты гэткі, мне і так нямала шкоды 
робіш, ды яшчэ й таргуешся. Каб ты браў меней, ды не 
ў мяне, а ў іншых... 

Тэпо не вытрымлівае і неасцярожна прызнаецца: 

-- Дык я і іншых не забываюся. 

Зморшчыны ля вуснаў Вялікага Тэрапя робяцца 
выразнымі і глыбокімі, ён падміргвае шаўцу, але зноў 
становіцца суровым і сур'ёзным. 

г Дробны ты зладзюжка, Тэпо, на вялікія справы 
цябе не хопіць. Ды навошта мне такі сусед пад бокам? 
Вось зацягну цябе ў суд, калі не паразумнееш. 

-- Ну давайце,- злуецца шавец,-- ну якая вам 
з мяне карысць, мне ўсё роўна, магу і пасядзець на 
казённых харчах. 

2 Глянь ты на яго! Ты ж па старцах пацягнешся 
і хаціну сваю страціш. У цябе дома ёсць якія-небудзь 
паперы ці кантракты? 

Стары шавец пахмурнеў, глядзіць нейкі час пад 
ногі, потым неахвотна выціскае: 

г. Давядзецца, відаць, брацца за вашыя чаравікі, 
калі ў вас ні на грош няма сумлення. 

2. Гэта ў мяне няма сумлення? Калі б у мяне не 
было сумлення, дык стаў бы я тут з табой цырымо- 
ніцца... І трэба мне ад цябе, старога суседа, толькі 
адно: каб жыў ты па справядлівасці... 

-- Дык вось якая ў вас да мяне справа, нездарма 


мяне старая папярэдзіла, аб чым вы тут хочаце патал- 
каваць. 

-- Хопіць і гэтага на першы раз. 

--. Вядома, ужо хопіць,-- кажа Тэпо, паварочваец- 
ца і выскоквае на вуліцу. 

Вялікі Тэрапя перамешвае вуголле ў печы і пасмі- 
хаецца: 

--. Нікуды не дзенецца, паправіць. І грошы цалей- 
шыя будуць. 

Ён дастае з-пад шапкі пачак грошай, хавае іх 
у надзейнае месца, асцярожна пераступаючы цераз 
прагнілыя маснічыны, ходзіць па хаце, нешта абдум- 
вае, усміхаецца і бурчыць. Цямнее, вуголле дагарае 
і адкідвае ў пакой чырванаватае цьмянае святло. 

Рыпяць дзверы, і на парозе ўзнікае цёмная постаць 
Матці-Законніка з партфелем пад пахай. Ён ледзь 
паспявае сказаць добры вечар, як з-за спіны выскоквае 
старая Хура, жонка Тэпо, кашчавая, рухавая жанчы- 
на з жаўтаватым зморшчаным тварам, вытарклым 
вострым падбародкам і пранізлівым, як нож, позіркам. 
Сцяўшы кулакі і выцягнуўшы шыю, яна раз'юшана 
выскоквае на сярэдзіну пакоя. Твар яе палае пад 
вялізнай хусткай, завязанай на нейкі адмысловы ву- 
зел. Падол зашмальцаванай сукенкі трасецца. Яна 
падскоквае, хрыпіць і шыпіць ад злосці. 

-- У, паскудная морда, жмінда, торба з грашы- 
ма,-- малоціць яна, і словы яе цякуць патокам, бур- 
ляць, як настаялая брага, а часам і зусім перары- 
ваюцца. 

-- Як ты пасмеў сказаць Тэпо ў вочы, што ён 
злодзей, вінаваціць яго! Знайшоўся праўдзівец! Сам ты 
зладзюга, якіх свет не бачыў. Хоць ты і завешся Вялі- 
кім Тэрапя, хоць і грошы ў цябе не малыя, а я табе 
скажу, што зладзюга ты, з усіх зладзюг зладзюга. Ты 
вечна нас абдзіраеш, грабежнік, рабаўнік, крывасмок! 
Ды яшчэ хочаш, каб на цябе задарма хрыбты ламалі! 
Усе ў акрузе павінны напаўняць тваю торбу! А, вось 
яшчэ цаца заявілася! Пудзіла, жардзіна, чарвяк су- 

дзейскі! Пішаце паперкі, закладныя, каб потым смак- 
таць з людзей апошнія грошы і сокі! Няўжо гэта 
заўсёды будуць цягнуць толькі дробязь, а такіх вось 
шчупакоў пакідаць на выраст?! 

Матці-Законнік спалохана кідаецца ў куток, пры- 
ціскаецца да сцяны, і твар яго палатнее. Вялікі Тэрапя 
прыгаломшана стаіць сярод пакоя, збянтэжаны такім 
наскокам. Нарэшце ён апрытомнеў 1 гарлае, стараючы- 
ся перакрычаць раз'юшаную старую: 

2. Што ты вярзеш, старая ведзьма! 

А Хура раз'юшана махае кулакамі перад самым 
яго носам. 

2 Ты яшчэ нешта мармычаш, пень пустагаловы! 
Хоць раз паслухай праўду! Не заўсёды ж гнуцца перад 
табой і кланяцца, як залатому цяляці, як архангелу 
з вогненным мячом. Хоць ты і багацей і грошай у цябе 
чэрці не злічаць, але ж ты не Гасподзь Бог, а вось для 
цябе бог гэта капейка. 

Вялікі Тэрапя нарэшце асмялеў і пастараўся ўста- 
віць слова: 

-- Закрый зяпу! 

2. Ха-ха! Во які ты скарбнік божы, манеты твае 
пазелянелі і вэксалі твае пакамечыліся! Вось ім і па- 
кланяйся, ха-ха! 

Старая злосна рагоча, і гэты смех выводзіць Вялі- 
кага Тэрапя з цярпення. 

-- Пайшла вон, старая, а то я табе пакажу, дзе 
ракі зімуюць! 

--. Я прыйшла без запрашэння і пайду, калі заха- 
чу, але ты ў мяне выслухаеш усё, што я скажу. Усё 
скажу, хоць ты і выганіш нас з хаты, хоць і давядзецца 
нам грызці верас да канца дзён сваіх... 

Старая мітусіцца па хаце і раптам падае на спіну, 
праваліўшыся ў дзірку ад гнілой маснічыны. Яна крэх- 
ча і ледзь падымаецца, праклінаючы ўвесь белы свет. 

-- Мы з табою за ўсё разлічымся, пудзіла ты 

агароднае! А ў самога ў хаце ўсё прагніло, людзі аж 
ногі ламаюць, хутка столь на галаву абрынецца! Так 
табе і трэба, сам сабе пастку збудаваў. А куды ты 
дзенеш усё сваё багацце?! Здохнеш, як сабака, і адразу 
ў пекла, а там чэрці цябе на вілы і раз, і другі -- за ўсё 
адкажаш! А багацце тваё застанецца другім. І разда- 
дуць яго калекам і жабракам... Ха-ха-ха! Не будзе 
ў цябе спадчыннікаў, і роду твайго не застанецца. 

-- Хура!-- раз'юшана вішчыць гаспадар.-- Вон 
адсюль! 

Аднак баба ад таго толькі ўваходзіць у смак, зла- 
радна рагоча і працягвае: 

-- Ды якой ты бабе патрэбен, душагуб ты, хоць 
і багацей, а жылі б тут у мярлогу, у гэтым спарахне- 
лым палацы... Не, не бачыць табе свайго семя, згіне 
яно ў гэтай кучы гною. Ха-ха! 

Нарэшце Вялікі Тэрапя не вытрымлівае. Ён кі- 
даецца да старой і штурхае яе за дзверы. 

-- Прэч адсюль, а то горш будзе! Не злуй мяне, 
баба! 

Хура спалохалася, але ўсё роўна шыпіць праз 
шчыліну ў дзвярах: 

-- Г не думай! Не будзе Тэпо задарма працаваць, 
хоць галаву сячы! Ні шэлега ад нас не атрымаеш! 
Знойдзецца і на цябе закон, не тут, дык у пекле! Пача- 
кай, брыда, пачакай! 

І яна бяжыць па цёмным полі да сваёй хаціны, 
лаючы гаспадара самымі чорнымі словамі. 


ІХ 


Вялікі Тэрапя зачыніў дзверы, выцягнуў аднекуль 
з кутка газніцу і паставіў яе на шырокі сасновы стол. 
Матці-Законнік выходзіць са свайго сховішча і пачы- 

нае спакойна абмяркоўваць справу, нібыта ён нічога не 
чуў і не бачыў раз'юшанай беднай жанчыны. 

-- Я прыйшоў, як ты і загадваў, каб паглядзець, 
якія паперы ў цябе тут сабраліся. 

Гаспадар Тэрапя сядзіць за сталом, нібыта нічога 
не чуе, і задумліва пастуквае брудным, пачарнелым 
пальцам па стале. 

-- Што ты думаеш пра куплю Каўкокорпі? -- суха 
пытаецца Матці-Законнік.-- Ты думаеш, што многа 
страціў, таму што палоскі вузкія і дрэнна ўгноеныя. 
Затое лясы, багатыя лясы! А дрэва будзе ў вялікай 
цане праз нейкі час. 

Вялікі Тэрапя не адказвае, ён усё стукае пальцамі 
па стале. Праз колькі хвілін ён падымае твар і гаво- 
рыць: 

-- Ты чуў, што сказала гэтая баба? 

-2 Ну, дык гэта жонка шаўца, сапраўдная вар'- 
ятка... 

г. Аднак гэтым разам яна выказалася, як мудрая 
арліца. 

-- Ну і што, яе словы нешта праяснілі ў тваім 
жыцці? 

-- Ты думаеш, гэтая баба сказала мне што-не- 
будзь новае? Не, браце мой. Я разумею і разбіраюся ў 
справах лепей, чым думаюць. Даўно разабраўся. Мне 
начхаць на кпіны і ўсмешкі, я ўжо шмат пражыў, і пля- 
ваць мне на цэлы свет і на гэтых людзей. Кожны мерае 
ўсё на свой капыл, аднак чыя мерка правільная? Я ду- 
маю, што правільная мерка ў таго, хто багацейшы. 
Вось ён і зможа даказаць сваё. 

--. Ну, ты петрыш лепей, чым тыя, хто хоча разба- 
гацець. 

-- Можа, і так, і болей нічога. І ты мала ведаеш, 
хаця павінен мяне ведаць лепей, чым іншыя, ведаць, 
што мяне вядзе. Ты думаеш, што я збіраю багацце, як 
мурашка, каб памерці з зацёртай манетай у руках... 

-- Крыху падобна і на тое. " 

Вялікі Тэрапя сядзіць нейкі час моўчкі, а потым 
пляскае сябе па лбе: 

-- А вось усё ж такі накапіў і зварыў мой кацялок! 
Я ўпэўнены, што любую цемень можна рассеяць, калі 
ты багаты... Я думаю, што багацце і ўласнасць і ёсць 
той самы молат, той магутны рычаг, з якім на свеце 
можна рабіць вялікія справы. 

Па бледным твары Матці-Законніка слізгае цень 
іранічнай усмешкі. 

-- Нацягнуў ты багацця! Я думаю, што адусюль 
цягнуў старанна, як мураш, адбіраў бязлітасна і бесса- 
ромна... 

-- Бессаромна! Усе вы мяне вінаваціце, што я бес- 
саромны, несумленны. Нібыта ўсе людзі на свеце такія 
ўжо сумленныя і жаласлівыя. Проста адзін слабейшы, 
а другі мацнейшы і разумнейшы. Ці ж не так? 

-- Можа, і так увогуле, можа, і так. 

Вялікі Тэрапя падымае шэры твар, на якім адбі- 
ваецца нешта падобнае на натхненне. Ён нават узды- 
мае рукі. 

-- Няўжо ты не бачыш, што гэта ўсё чалавечая 
прырода такая, што ўсе ваююць, губяць адзін аднаго, 
каб самому разбагацець і патаўсцець. 

-- Але ж чалавек тым і адрозніваецца ад астатніх 
жывёлін, што ён чалавек, у яго ёсць сумленне, а гэ- 
та -- ягоная мера і ягоныя вагі. Толькі адважваюць 
па-рознаму. Аднаму дастаткова ста грамаў, а другому 
і кілаграма, і нават дзесяці кілаграмаў мала... Ты 
Ж у сваіх справах стараўся напаўсілы, а ўсё астатняе 
пакрываў густым ценем праўды і справядлівасці. Ты 
ніколі не хапаў так, каб патрывожыць свае вагі, сваё 
сумленне. Вось таму ты цяпер і сядзіш такі спакойны 

і шчаслівы. А калі б раптам вагі паказалі табе, што ты 
рабіў няправільна, ты захваляваўся б ці падумаў бы, 
што там, наверсе, сядзіць нехта, каму трэба служыць 

і пакланяцца, перад кім ты вінаваты, таму што ён не 
пакараў цябе, не раздушыў, як казюльку. Вось гэты 
страх і дае пачатак нашай веры... 

2. Ну, ты зайшоў у нетры, адхіліўся ад сутнасці. 

2. Можа, й так. Ты, значыць, вырашыў параўнаць 
усё з прыродай і застацца перакананым, што галоўнае 
ў тваім жыцці -- гэта сабраць як мага большае ба- 
гацце. 
.. Не, гэта толькі часовы сродак, прамежкавы 
стан, дзеля таго, каб жыць яшчэ багацей, бо менавіта 
ў гэтыя дні я збіраюся зрабіць рашучы паварот у сваім 
жыцці. 

-- Цікава паслухаць! 

22 Ну, нічога новага я не выдумаў, я не буду болей 
нічога браць, а буду толькі спажываць набытае. Я па- 
будую сабе шыкоўны дом, вежу, вазьму бабу, шмат 
баб, шлюх, куплю прыгожыя касцюмы і кожны дзень 
буду жыць у радасці і раскошы. 

-- Ну і ну. Ці ж гэта разумнаму чалавеку? Ці не 
лепей было б скарыстаць грошы з большай выгадай? 
Вядома, з пункту гледжання рэлігіі багацце псуе чала- 
вечую душу. 

2. Рэлігія! Я яе ўсю наскрозь правучыў і вывучыў. 
Вунь там на паліцы ў куце ляжыць Біблія, яшчэ пра- 
дзед мой яе купіў. За яе можна было б атрымаць вялі- 
кія грошы. 

Законнік Матці злёгку пасміхаецца, і гаспадар 
Тэрапя адчувае, як усе старыя звычкі ажываюць у ім, 
а таму з прыкрасцю працягвае: 

-- Ды прачытаў я гэтую кніжачку. Там у адным 
апавяданні пішацца пра нейкага багацея, які кожны 
дзень жыў у радасці і раскошы, а другі ўвесь час наза- 
пашваў грошы, пакуль яму не сказалі: «Дурань ты, 

а можа, заўтра ты аддасі Богу душу!» Але ніхто так не 
скажа мне, Ійсакі Тайкінамаа, гаспадару Тэрапя. 

-- Ты так думаеш? 

-- Пачынаю думаць. 

Нейкі час ён барабаніць пальцамі па стале і нечака- 
на пытаецца: 

-- Як па-твойму, ці надоўга мне хопіць майго 
багацця? 

--. Ага. Адразу і сумняваешся. Гэта залежыць ад 
таго, як хутка траціць. У цябе шмат усяго: наяўныя 
грошы, урадлівыя землі, выгадныя вэксалі, такія, як 
гэтага Каўкокорпі. Ад іх і нарастаюць грошы, як 
грыбы. 

-- Ну і няхай сабе нарастаюць. Цяпер іх будзе 
меней. : 

-- Але май на ўвазе, што за які-небудзь дзесятак 
гадоў ты мог бы падвоіць сваё багацце. 

Багацей уважліва глядзіць на яго спадылба і затым 
гукае: 

-- Не дражні мяне! Не выйдзе! Часу няма! Ты 
дурань, да заўтра, можа, Богу душу аддадзім, а я хачу 
жыць! 

-- Ну і жыві сабе, як чалавек, як заўсёды жылі 
багатыя людзі на хутарах: зладкуй добрую сялібу, 
вазьмі жонку, завядзі дзяцей і апрацоўвай зямлю. Гэта 
будзе куды разумней, чым усе твае дурасці. Ды і для 
нашчадкаў гэта будзе куды лепей. 

-- Навошта мне тыя нашчадкі! Ці не хапае і тых, 
што жывуць на зямлі па адзіным запавеце? Я пабудую 
цагляную вежу, ды такую вялізную, каб людзі глядзелі 
на яе і казалі: вось той пабудаваў яе! А калі яе 
не стане, дык старыя ля вогнішча будуць расказ- 
ваць паданні пра мяне, мужыка, які жыў даўным- 
даўно... Ё 

7- Дзіўна! Ты ненавідзіш людзей і грэбуеш імі 
і ўсё ж хочаш, каб яны дзівіліся і захапляліся табой. 

-- Усё дзіўна на гэтым свеце. 

-- Але самае дзіўнае, што ты збочваеш з наезджа- 
нага шляху. 

22. Наадварот. Гэта і ёсць мая натура. Ці ж я раней 
не жыў, як усе? 

-- Праўда, ты заўсёды і ўсюды стараўся збочыць 
з дарогі. 

-- Трыццаць гадоў, а можа, і болей, усё сваё 
жыццё я збіраў багацце, збіраў і жыў, як жабрак, 
нават не еў як след. Але канец мой будзе іншы. 

2. А калі твае пагулянкі абыдуцца занадта дорага, 
то што? Па старцах пойдзеш? 

2 І пайду. Глядзі на мяне. Я і так нібыта бадзяга 
які. Так што мне не дзіва. 

-- Ёсць жа розніца, сам ты так робіш ці паняволі. 

2. Пабачым. Вось тут прыйшло мне ў галаву. Калі 
я хутка надзену багатае адзенне і зажыву, як багацей, 
то ты возьмеш усю гэту старызну ад чаравікаў да 
аблавухі. А я ад цябе атрымаю іх, калі прыйдзе пат- 
рэба. 

ЗА якая мне з таго выгада? 

22. Будзе і табе. Ты вінаваты мне невялікую суму. 
Пішы распіску. Я падпішу яе, і калі прыйдзе патрэба, 
атрымаю ад цябе сваё адзенне, а калі такой патрэбы не 
будзе, то скасуем твой доўг. Згодзен? 

-- Чаму ж не. Калі з тваіх задумак нешта атры- 
маецца, дык няхай будзе і так. 

-- Не бойся. 

Вялікі Тэрапя ўзрушана ўскоквае, выходзіць праз 
сенцы ў задні пакой і шчыльна зачыняе дзверы. Праз 
нейкі час ён вяртаецца і грукае на стол кафэрачак 
з жалезнымі вугламі. 

2. Вось грошы і паперы, але што рабіць мне з усім 
астатнім? Што мне рабіць са старым дамашнім ла- 
маччам, мне, які задумаў будаваць новую вежу! Глядзі, 
былое прайшло, і я зраблю ўсё нанава. 

Вялікі Тэрапя качаргой раскідвае па хаце гарачае 
вуголле. 

-- Падкіньце дроў пад катлы, як казаў Сіекінен 

у апраметнай.-- Ён раскідвае па хаце лучыны і гала- 
вешкі. 

Законнік Матці стаіць спалатнелы і нерухомы, 
як статуй. 

-- Т-т-т-ы што? Зусім здурнеў? Усё ж вылезла 
бацькава вар'яцкая натура.-- Ён хапае партфель і 
борздзенька вылятае з хаты, а гаспадар тым часам ста- 
ранна падпальвае ўсё. 

Калі ў хаціне ўсё палае, выходзіць і ён, трымаючы 
пад пахамі куфэрачак з грашыма і Біблію. 

Чуюцца пранізлівыя крыкі парабчанак: 

-- Пажар! 

У двары стаіць страшэнны гвалт. Парабкі спра- 
буюць патушыць агонь, аднак гаспадар рэзка спыняе 
іх: хай гарыць! Старое гняздо крумкача, так яму 
і трэба. Дамашнія глядзяць на свайго гаспадара здзіў- 
лена і доўга, ці не звар'яцеў ён, а можа, яго апанавала 
нячыстая... 

Старшы парабак, кашчавы прыземісты мужчына 
сярэдняга веку, папярэджвае, што агонь можа заха- 
піць і іншыя пабудовы. 

-. А хайсабе! Далёка не пойдзе. У Тэрапя і заста- 
“нецца. 

Так і гарэў стары дом Тэрапя ў восеньскай цемры. 
Языкі полымя вырываліся праз вокны і страху. Ужо 
гарэлі сені, гарэла прыбудова, і доўга асвятляла гара- 
чае полымя двор і палі. Непадалёку стаялі парабкі, 
Законнік Матці і сам гаспадар, і ўсе разам глядзелі на 
агонь. Зазвычай шэры твар гаспадара пачырванеў, 
разрумяніўся; ён стаяў, адкінуўшы галаву назад; куфэ- 
рачак з грашыма ён засунуў пад кажух, а каля ног 
валялася старая Біблія. Ён стаяў і час ад часу разва- 
жаў аб тым, што гарыць і як, зрэдку чулася і пахваль- 
ба: што нам усяго адзін дом! Пры нашым багацці! Гэта 
беднякам шкода, а не нам! 

Полымя трашчыць і ўзвіваецца, нарэшце дах аб- 

вальваецца ўніз, а ў чорнае неба высока ўзлятае цэлы 
рой іскраў. 

2. Ці не субота сёння? -- раптам пытаецца гаспа- 
дар.-- Трэба вытапіць лазню, а то і яна загарыцца. 

І вось яны мыюцца ў вялікай лазні, гаспадар, 
Законнік Матці і іншыя. Шыпіць каменне, клубы шэ- 
рай пары вырываюцца з лазні на асветлены пажарам 
двор. Крэкчуць ад задавальнення людзі, пляскаюць 
венікі, і чуецца задзірыстая пахвальба Вялікага Тэ- 
рапя: 

-- Чаго мне шкадаваць, старому селяніну. Вось 
гарыць мой стары дом, мой родны Тэрапя, а я мыюся 
ў лазні. 

Усе глядзяць на яго з недаверам і здзіўленнем: усё 
ж, напэўна, з глузду з'ехаў чалавек, шмат шурупаў, 
напэўна, вылецела з галавы. 

А Вялікаму Тэрапя, як звычайна, шанцуе. Пажар 
не разгуляўся. Згарэла толькі старая хата, а хлявы, 
свірны і ўсе астатнія пабудовы засталіся. Памалу 
пажар сціхаў, бярвёны ператварыліся ў галавешкі, 
маленькія сіняватыя язычкі агню шыпелі і скакалі па 
вуголлі, і дзівоснай незвычайнай кучай выглядала па- 
пялішча здалёк. 

Ноч была цёплая і спакойная, бязветраная і цём- 
ная. Неба праблісквала, нібыта весялілася, рэдкія зор- 
кі мільгацелі ў цемры. 

Дамашнія разышліся спаць -- хто ў пуню, хто ў 
канюшню. А стары гаспадар застаўся ў лазні з адной 
маладой, вясёлай і распуснай парабчанкай. Раней ніх- 
то не чуў і не бачыў, каб Вялікага Тэрапя цягнула да 
жанчын. Было зразумела толькі адно, што гаспадар 
канчаткова з'ехаў з рэек. І вось яны засталіся ў нагрэ- 
тай лазні, разамлелыя ад жары -- Вялікі Тэрапя і ма- 
ладая парабчанка. Стары зрабіў паварот у жыцці. Ця- 
пер ягоны лёс вёў зусім у іншы бок. Куфэрачак з гра- 
шыма ён цішком схаваў пад маснічыну. Іншыя 

парабчанкі, сыходзячы, кпілі, смяяліся і зайздросцілі 
ягонай абранніцы. Яны казалі, што ў гэтай распусніцы 
няма ні сораму, ні сумлення і Бога яна не баіцца, раз 
пускае да сябе старога грахаводніка. Але ў глыбіні 
душы яны зайздросцілі: зусім неабавязкова кахаць 
чалавека, можна спакусіцца і на ягоныя грошы. 

Законнік Матці запыніўся каля ачахлых галаве- 
шак, чырвоны і распараны пасля лазні. Ён прысеў каля 
вогнішча, задумаўся і глядзеў на вуголле, самотны 
стары бабыль. Ён не мог нават і спадзявацца, ды і не 
хацеў верыць, што некалі і ён зможа акунуцца ў такое 
бяздумнае заліхвацкае вар'яцтва, якое давялося ўба- 
чыць сёння ў пракуранай лазні старога знаёмца. Яго- 
най адзінай радасцю і ўцехай былі думкі ў цішыні 
лясоў. 

Нейкі час ён сядзеў, не зводзячы вачэй з чырвонага 
вуголля, а потым падаўся дадому адзін у начной 
цемры. 

Абрысы ветрака паўсталі перад ім, і гэта было 
апошняе, што ён убачыў перад тым, як зайсці ў сваю 
хаціну, і яму здалося, што стары млын, нібыта манах, 
узносіць модлы і грозна ўказвае пальцам на неба. 


Хх 


А назаўтра пайшла па вёсках пагалоска, што Вялі- 
кі Тэрапя здурнеў, спаліў сваю хату, а пакуль будынак 
гарэў, ён забаўляўся з дзеўкамі ў лазні. У хуткім часе 
пачалі расказваць і новыя дзівосы: ён збудаваў сабе 
цагляны дом -- высачэзную, на тры паверхі круглую 
вежу на стромкім схіле каля возера. Сам жа ён хадзіў 
разубраны, як баба, абвешаны ўсялякімі аздобамі. Ён 
задумаў узяць сабе маладую гаспадыню, самую што ні 
ёсць прыгажуню з дзесяці паветаў. Ён зусім не клапа- 
ціўся аб сваіх вялізных уладаннях, яму было ўсё 

ўна, працуюць парабкі на палях альбо б'юць лынды. 
н вельмі змяніўся і стаў спакойны, добразычлівы 
мужчына. 
У вёсцы меркавалі і так і гэтак, хітра пасміхаліся 
і казалі, што таго і трэба было чакаць, хоць чакаць 
давялося вельмі доўга: ніхто і ніколі з сямейства 
Тайкінамаа не жыў як людзі. 


Стаяла купальская ноч -- светлая, цёплая 1 карот- 
кая. Зямлю ўкрываў раскошны зялёны дыван, яркія 
кветкі струменілі п'янючы водар, а вялізнае нябеснае 
вока, светлае і абыякавае, глядзела на зямлю. Начную 
цішыню зрэдку праразаюць спевы начной птушкі. Пес- 
ня нясецца з густога лесу, радасная і гарэзлівая. 
Цагляная вежа Вялікага Тэрапя прывідам уздымаецца 
ў белай начы, магутная і раскошная. У вокнах све- 
цяцца жоўтыя лямпы, кідаючы цьмяныя водбліскі 
ў казачнае сутонне белай начы. Вялікі Тэрапя назваў 
свой дом Рогам Шчасця, аднак людзі часцей завуць 
яго Званіцай. 

Радасна гараць у прасторнай круглай зале Званіцы 
жоўтыя лямпы. На сценах і на столі, ледзь бачныя 
праз густыя воблакі. тытунёвага дыму, блякла све- 
цяцца нацюрморты з дзівоснымі пладамі. За круглым 
сталом сядзяць знакамітыя госці, там жа сядзіць і сам 
гаспадар, які зусім нядаўна хадзіў, як пудзіла, у рыз- 
манах, нібыта гэта і не ён быў гаспадаром абшараў 
Тэрапя, нібыта зусім не ён множыў свае багацці. Але 
як жа памяняўся гэты чалавек! Дзіўныя і незвычай- 
ныя яго выгляд, ягонае ўбранне: шыкоўныя чаравікі 
раскінулі завязаныя адмысловым вузлом шнуркі, Як 
мятліковыя крылы, ядвабныя шкарпэткі, кароткія, 
старанна адпрасаваныя штаны, белая камізэлька, тоў- 
сты залаты ланцуг гадзінніка, прасторны блакітны 
сурдут, размаляваны рамонкамі. Цень добразычлівасці 

і высакароднага спакою пакрывае ягоны шызаваты. 
твар. Вочы ільсняцца ад віна, на шчоках прабіваецца 
хмельны румянец. І гэта той самы чалавек, які раней 
не браў ні кроплі, а ўсю гарэлку раздаваў парабкам. 
Затое цяпер ён не цураецца пякучых напіткаў і часця- 
ком весяліць сваю душу такім чынам. У шкляных 
графінах блішчыць празрыстая гарэлка і жаўтаваты 
пунш. У зале шумна, смех то весела звініць, то гудзіць, 
як дабрадушны чмель. Хто гэтыя людзі, гэтыя мужчы- 
ны і жанчыны, адкуль у Вялікага Тэрапя гэтулькі 
сяброў? Але як раней, так і цяпер у Вялікага Тэрапя 
няма ні сяброў, ні прыяцеляў. Ён размаўляе з людзьмі, 
аднак увесь час застаецца нібыта ўбаку, быццам са- 
мотны драпежны сокал, які лятае высока ў небе і 
проста не жадае кідацца на гэткую птушыную дробязь. 
Усе, хто прыходзіць у Званіцу, у гэты Рог Шчасця, 
могуць есці і піць колькі ўлезе, бо ў Вялікага Тэрапя 
шмат ежы і пітва, а таму шмат сабутэльнікаў і гасцей. 
Вялікі Тэрапя шчодра частуе ўсіх, не шкадуючы ні- 
чога. 

Тут жа і маладая гаспадыня дома, прыгожая, ра- 
дасная і вясёлая, у шыкоўнай сукенцы, вялікая ама- 
тарка павесяліцца. Яна вельмі часта адрывае ад круг- 
лага стала з ежай і пітвом доўгавалосага скрыпача са 
змрочным поглядам. Той залазіць на маленькі столік 
у куце і пачынае іграць меланхалічную, маркотную 
мелодыю, і шматлікія пары пачынаюць кружыцца па 
зале вакол стала, дзе сядзяць гаспадар і некалькі 
пыхлівых гасцей, якіх не завабіш на скокі ні чырвонай 
скрыпкай, ні мяккімі рухамі смычка. 

Віно блішчыць у чарках, шызы тытунёвы дым дзі- 
воснымі воблакамі расцякаецца па зале. 

Ідзе няспешная размова, Вялікі Тэрапя паблажліва 
хітае галавой, слухаючы, як адзін з гасцей расказвае 
нейкую показку альбо як заўзяты балбатун, з'едліва 
пасміхаючыся, ледзь варочае языком, але ўпарта пера- 

бірае костачкі розным людзям, залазячы ў самыя цём- 
ныя куточкі іх жыцця. Часам пачынае гаварыць і сам 
гаспадар, і тады ўсе пачціва змаўкаюць, а ён, падагрэ- 
ты такой увагай слухачоў, пачынае выказваць свае 
думкі, распавядаць пра розныя выпадкі са свайго 
жыцця або заводзіць спрэчку са з'едлівым балбатуном, 
хоць той, баючыся багацея, пярэчыць вельмі асця- 
рожна. 

Ноч канчаецца. Усе ўжо добра захмялелі. Музыка 
ў куце амаль спіць і ледзь пілікае, ён забыўся нават на 
сваю чарку; пары ў зале болей дурэюць, а не танцуюць, 
размовы за сталом становяцца вялымі і бесталко- 
вымі... 

--. Чаму,-- пытаецца з'едлівы балбатун,-- чаму вы 
пабудавалі гэты Рог Шчасця менавіта тут? На старым 
жа месцы, дзе стаяла ваша сяліба, таксама даволі 
высока і прыгожа. Вось там і паставілі б палац Тэрапя. 

Вялікі Тэрапя п'е і кашляе. 

-- Не пойдзе. На старым месцы нельга спакойна 
павесяліцца: успамінаеш нябожчыкаў, якія жылі там 
раней, пачынаеш трывожыцца, розныя думкі, страш- 
навата... Вось так яно. Хоць да дурня такое і не дой- 
дзе. Ды і прывіды, чаго добрага, завядуцца. А вось 
гэты будынак зладжаны зусім для іншага, новага 
жыцця. Тут ужо не ўспомніш нічога такога, можна 
жыць спакойна, радасна і вёсела... 

-- Якія забабоны,-- кажа тупалобы балбатун,-- 
сумленне замучыла... 

-- Можа, і так. Але болей у старых дамах я жыць 
не буду, бо там жывуць душы нябожчыкаў. Калі 
чалавек памірае, трэба спальваць і ягоны дом. Я та- 
му і спаліў Тэрапя, бо стары гаспадар памёр, а на- 
радзіўся новы, вось гэты самы, які сядзіць перад вамі, 
свежы, як немаўлятка. : 

Так яны і размаўляюць, перабіраючы, як дзеці, 
адны і тыя справы, усё болей і болей хмялеюць, смя- 

юцца і скачуць пад стомленую скрыпку, і гукі музыкі 
далёка разносяцца праз вокны ў начной цішы. Высока 
ўзлятаюць у неба, якое, нібыта абыякавае вока, гля- 
дзіць на зямлю, і недзе высока-высока ў чарнаце, 
здаецца, ледзь прасвечвае водбліск надзеі. 

Вялікі Тэрапя адчувае, як цяжэе ягоная галава, 
нібыта наліваецца свінцом, а перад вачыма ўсё плыве 
ў чырвоным тумане. І ён засынае, хіснуўшыся да 
стала, і праз дрымоту чуе п'яны гоман і нястройныя 
спевы. 

Тэрапя прачынаецца, калі на вуліцы ўжо пануе 
светлы ранак. Праз вокны ў пакой урываюцца чырва- 
наватыя сонечныя праменні, і чаркі, якія стаяць на 
вялізным стале, успыхваюць чырванаватым святлом. 
Пакой спусцеў. Госці пайшлі на сыходзе ночы, калі 
падымалася сонца і ажыўлена зашчабяталі птушкі. 

Нейкі час гаспадар глядзіць навокал пустымі вачы- 
ма, і ўсё здаецца яму велізарным і неабсяжным. Гле- 
дзячы на гэтую дзіўную і такую чужую яму абста- 
ноўку, ён вырашае пайсці паспаць. Ён праходзіць праз 
кухню, каб прамачыць вадой перасохлае горла, і чуе, 
што там няспынна грымяць вялізныя жорны -- гэта 
храпе той самы з'едлівы балбатун, заваліўшыся каля 
кадушкі з цестам, а цеста выпірала з дзяжы і спуска- 
лася яму на жывот. Вялікі Тэрапя нейкі час здзіўлена, 
знямеўшы, глядзеў на гэтую праяву і ніяк не мог 
дапяць, што здарылася: ці не вантробы з госця па- 
лезлі. Нарэшце ён скіраваўся ў спальню, рынуўся на 
ложак і праспаў цэлы дзень, пакуль не настаў светлы 
летні вечар. 

Вось так весела жыве Вялікі Тэрапя ў сваёй чырво- 
най вежы пад вялізным і чыстым нябесным вокам. 

Ішлі гады. Людзі жылі, і Вялікі Тэрапя таксама 
жыў на зямной цвердзі пад магутным, бяскрайнім 
небам. 


Вялікая рака несла свае цёмныя воды праз лясы 
і палі, на берагах раслі густыя трыснягі, у вадзе калы- 
халіся водарасці, свяціліся жоўтыя гарлачыкі, няўцям- 
на глядзелі на свет яркія кветкі, а часам шумна плёс- 
калася рыба. На схілах крутых берагоў узвышаліся 
старыя бугрыстыя асіны, іхняе лісце трымцела і 
штосьці шаптала, хоць не адчувалася ніякага павеву 
ветру. Быў прыгожы летні дзень, спакойны і цёплы. 
Сонца хілілася на адвячорак, і на зямлю падалі косыя 
праменні, высока ў нябеснай сінечы вісела рэдкае 
воблака, нібыта вялізны жмутак ваты, нагадваючы 
абрысамі стары зморшчаны лоб... 

На стромкім беразе, як пунцовая пачвара, тырчаў 
цагляны дом Вялікага Тэрапя. Сонца адсвечвалася 
ў ягоных вялікіх вокнах, за якімі ў той самай вялікай 
круглай зале, абвешанай усё тымі ж малюнкамі пладоў 
і кветак, сядзеў у крэсле святочна апрануты Вялікі 
Тэрапя. 

Непадалёку ад стала сядзеў Законнік Матці, які на 
выгляд зусім не змяніўся за гэты час. Ён гаварыў: 

--. Я табе і кажу, што ты болей не багацей. Няма 
ў цябе ні зямлі, ні каштоўных папераў, разышлося ўсё 
тваё багацце! Добра, калі яшчэ не трапіш на ўтры- 
манне грамады. 

Вялікі Тэрапя гушкаецца ў крэсле, зацягваецца і, 
нарэшце, спакойна і абыякава адказвае: 

-- Вось, вось, круціцца кола жыцця. Стракатая 


птушка дзяцел, але жыццё наша яшчэ больш стра- 
катае. 

2. Усё яно так, аднак ты болей не багацей і не 
зможаш болей жыць, як багацей: весяліцца, забаўляц- 
ца. І жыць трэба адпаведна. 

-- Нездарма прымаўка гаворыць, што зрання смя- 
ешся, а пад вечар плачаш. Хай усё ідзе само па сабе, 
чалавек усё перажыве. 

-- Дурань ты стары! -- злосна адказвае Законнік 
Матці.-- Падумай пра тое, што ты ж не адзін жывеш. 
У цябе жонка -- адна законная, а колькі яшчэ пры- 
блудных... А ў гэтай тваёй былой парабчанкі яшчэ 
і сын ад цябе. Трэба і аб ім паклапаціцца. 

-- Хай кожны клапоціцца сам аб сабе -- такія 
ўжо законы на гэтым свеце. У кожнага з нас аднолька- 
вай велічыні вочы... 

Законнік Матці паціху закіпае. 

-- Ты такі лянівы, дурны і абыякавы, нават па- 
верыць няможна, што ў цябе ўсе дома. Зразумей жа, 
што ты амаль голы! Нават калі ты прадасі ўсе землі, 
табе ледзь хопіць расплаціцца з даўгамі, бо ў цябе 
нічога болей не засталося: усё сваё ты даўно ўжо 
атрымаў і чакаць няма чаго. Можа, толькі ад мяне свае 
старыя рызманы атрымаеш, калі распіска яшчэ ацале- 
ла. У цябе толькі й засталася гэта вежа-ламіна ды тое, 
што ў ёй напхана. 

-- Ёсць там адзін дзядуля,-- тыцкае пальцам ў 
столь Вялікі Тэрапя,-- вось няхай ён і непакоіцца пра 
тых істот, якіх ён пусціў на свет... Чаго там мітусіцца, 
калі ўсё даўно ўжо наканавана і распісана. 

2. З такімі, як ты, будзе, не прыкідвайся дурнем... 
З разумным будзе так, як ён сам зробіць.-- Ён па- 
маўчаў і ўжо спакайней працягваў: -- А можа, ты 
прыхаваў дзе-небудзь грошыкі і не ўсе яшчэ праса- 
дзіў?.. 

-- А ты не чытаў у Святым Пісанні пра таленты, 
закапаныя ў зямлю? Што за карысць ад грошай, калі 
іх не пускаць пад працэнты? 

Ну, так яно было б і лепей, аднак у цябе ніяка- 
га прыбытку пасля таго, як ты пусціўся шыкаваць. 

-- Ну дык што тут зробіш? 

Стары. законнік злуецца і пыхкае. 

2. Не, ты мяне даканаеш сваім спакоем і абыяка- 
васцю! Вось што я табе скажу,- ціхім злавесным 
шэптам прамаўляе ён,-- як старому сябру дзяцінства 
кажу: табе пагражае вялікая небяспека... 

-- Што мне ўжо так пагражае, што ты аж тра- 
сешся? 

--. Пабачыш. Я ўсё табе расталкую і растлумачу, 
толькі аддай мне распіску, тую, што мы некалі напі- 
салі. 

2. А, хабару, хабару захацелася! -- з'едліва адказ- 
вае Вялікі Тэрапя.-- Вядома, усе людзі такія, нават 
ты, якога я лічыў сваім лепшым сябрам. 

-- Калі распіска напісана, дык ты ж можаш мне 
яе вярнуць. 

-- Я табе сказаў, што атрымаеш яе пасля маёй 
смерці альбо калі я запатрабую сваё старое адзенне, 
тое самае, што так добра вядомае ўсяму наваколлю, як 
і гэты мой новы касцюм. 

-- А каб ты ляснуў! Ну і разбірайся сам у сваіх 
справах! 

-- Ты што, думаеш, я зусім глуздануўся, калі 
перастаў ліхвярыць і нажывацца? Ні ў якім разе! Вось 
што я табе скажу: калі я пачаў жыць, як пан, я ўзяў 
сабе жонку, і я ўзяў маладую, спрытную дзяўчыну, я, 
стары корч, які вось-вось аддасць канцы, а ёй даста- 
нуцца ўсе мае грошыкі! А я не збіраўся паміраць! 
Я толькі пачаў жыць з тае пары. Сам ведаеш, якое 
расчараванне гэта для маёй бабы. Тады і яна вырашы- 
ла схітраваць: пачала паціху красці ды збіраць мае 
грошыкі. Здаецца мне, што і ты, сябра мой душэўны, 
як мог, так і дапамагаў ёй. А цяпер яна думае, што 
я збяднеў, а ёй усё мала й мала, дык вось яна і выра- 

шыла празнаць, ці не захаваў я яшчэ куды грошы, каб 
адправіць мяне да Абрама на піва, а ўсё астатняе са- 
мой прыхапаць. 

Законнік Матці, знямелы ад здзіўлення, глядзіць 
на яго. 

А калі ты так усё добра ведаеш, дык чаму ж ты 
не навядзеш парадак? 

- А навошта мне веславаць і кіраваць, калі на- 
версе ёсць вясляр, лепшы за мяне? Ды і які я буду 
багацей, калі пачну ваяваць і судзіцца з усім светам 
і з усімі людзьмі? 

-- Хутка па старцах пойдзеш, вось тады і па- 
смяешся. 

Можа, і так, але ці варта турбавацца з- за таго, 
што нана заўтра. 

--. Я сказаў табе ўсё, што павінен быў сказаць. Але 
табе ўсё адно. Ты думаеш толькі пра сябе. Ну што ж, 
дагэтуль ты трымаў лейцы лепей, чым хто іншы. 
Я пайшоў. Да пабачэння. 

Ён падымаецца, бярэ капялюш, а Тэрапя працяг- 
вае гушкацца ў крэсле з цыгаркай у зубах. 

Законнік Матці спускаецца па вітых усходах, а на- 
сустрач яму падымаецца мажная маладая жанчына 
з прыгожай паставай. Яна прыгожа апранута, і ўвесь 
яе выгляд, паводзіны і голас -- усё выказвае холад 
і пыхлівасць. Гэта гаспадыня Рога Шчасця. 

--. Ну,- пытаецца яна,-- нічога новага? 

-- Нічога. Здаецца, у яго няма прыпасаў, але гэта 
яго зусім не хвалюе. Ён усё яшчэ разумны і хітры 
мужык, хоць пару клёпак і вылецела... 

--- Хітрасць супраць хітрасці,-- з нянавісцю пра- 
маўляе жанчына.-- Трэба знайсці грошы, хоць з-пад 
зямлі выкапаць. 

-- А можа, іх і ўвогуле няма. 

-- Павінны быць! Каб не было, дык гэты стары 
жмінда не сядзеў бы так спакойна. 

2. Мне здаецца, што не надта вялікая сума ў яго 
прыхаваная -- я ўжо ўсё ведаю пра ягоныя справы. 

2 Маленькая ці вялікая, але яна мне патрэбная, 
і яе трэба знайсці, хоць лопні. 

“Стары законнік прысланяецца да парэнчаў і безда- 
паможна пакерхвае: 

22 (Спадзяюся, што вы не зробіце нічога такога і не 
абчысціце яго дагала. Мне было б сорамна глядзець 
яму ў вочы. 

2 Ага! Вы спалохаліся! 

Маладзіца глядзіць на законніка з асляпляльнай 
усмешкай, і вечаровае сонца залаціць яе кучаравыя 
валасы. 

--. Не хвалюйцеся, вы атрымаеце сваю долю, дый 
старому што-небудзь дастанецца, каб не жабраваў. 

-- Так яно так. Але цяпер лепей пачакаць. Не 
трэба спяшацца, а то ўсё сарвецца. Час -- найлепшы 
саюзнік, ён усё падкажа, і спосабы, і магчымасці. 

--. О, гэта так сумна, чакаць і чакаць. Я і так 
дастаткова начакалася ў гэтай вязніцы. Вы разумны 
чалавек, вы зможаце і хутка і хораша... 

Законнік Матці адмоўна хітае галавой. 

-- Лепей пачакаць. 

Ён развітваецца і сыходзіць. Жанчына сочыць, як 
знікае гэты танканогі, нібыта жучок, маленькі чалавек. 

--. Вось яшчэ адзін дурань,-- кажа сама сабе жан- 
чына. У яе валасах залацяцца іскрынкі сонца. 


ХП 


Зіма. Бясконцы снежны дыван укрывае ўсё на- 
вокал, і нават дрэвы ў лесе стаяць, нібыта пухлыя 
снежныя камякі. Мароз падціскае. Бляклы нябесны 
шацёр вісіць над стылай зямлёй. Толькі мільгаценне 

зорак і жоўтае кола месяца парушаюць ягоную адна-. 
стайнасць. Зімовае сонца, ледзь паказаўшыся над за- 

снежаным лесам, тут жа знікае. Паветра марознае, 

шэрае, суровае і строгае. 

Цяжкія часы насталі для старога шаўца Тэпо. 
Хацінка прамерзла наскрозь. Ён не можа пайсці ў лес 
па сумётах і сабраць там дроў у сваіх даўно пратапта- 
ных чунях. Ён не адважваецца нават выскачыць на 
вуліцу, каб выламаць кол з плота ды пратапіць у хаце. 
Пойдзеш дый завязнеш у снезе, нібыта стары руды 
прусак. А вось гаспадарам хутара не даводзіцца цягаць 
дровы з лесу, яны не шыюць ботаў. Ім усё робяць 
загадзя. 

Хура бурчыць, лаецца і кляне свайго Тэпо, людзей, 
надвор'е, зямлю і неба разам з усімі жыхарамі. Тэпо 
сядзіць нерухома, моўчкі карпее над сваімі калодкамі. 
На душы ў яго вельмі сумна. 

--. Каб было якое-небудзь цяплейшае лайно з аў- 
чыны, тады б, можа, і мароз не так дапякаў і можна 
было б наламаць крыху дроў. 

У ягонай памяці ўсплывае нязменны стары кажух 
Тэрапя, які той цягаў і зімой і летам. 

-- І куды гэта падлюга дзеў свой кажух? 

Нейкі час ён думае, а потым вырашае схадзіць да 
Законніка Матці і спытацца аб тым. Праз марозную 
цемень, падскокваючы, як заяц, у сваёй дзіравай 
світцы, ён імчыцца да хаты Законніка. 

--. А-а-а,-- кажа Законнік Матці.-- Старыя апра- 
нахі Ійсакі Тайкінамаа? Яны ў мяне. Ён аддаў іх мне 
ў заклад невядома навошта. Пэўна, нешта задумаў. 
Так, старое рыззё. Можна і выкінуць, але хутка яму 
самому спатрэбіцца, бо дагуляўся, хутка па старцах 
пойдзе... 

Тэпо пахмурна пазірае і прытопвае нагамі. 

-- Дык аддай яго мне. Яму яно не спатрэбіцца, 
а можа, ён ужо і забыўся на яго. 

22. Не, не забыўся. Але пагана тое, што ты мерз- 
неш, а гэтая рваніна дарэмна ляжыць у мяшку. Вялі- 
кай бяды не будзе -- бяры і насі. Калі спатрэбіцца, 
дык такое знойдзе ўсюды. А калі запатрабуе менавіта 
гэту вопратку, тады забяру ў цябе назад. 

Тэпо бяжыць дадому, размахваючы апранахамі 
Вялікага Тэрапя. 

Дзіўная сцэна разыгралася ў той халодны вечар, 
калі на дварэ лютаваў мароз, а ў небе злосна мільгаце- 
лі зоркі. Тэпо круціць у руках зацухмолены стары 
кажух і брудную аблавушку, якія дасталіся яму ад 
багацея. Раптам ён спалохана вішчыць: 

--. Баба! 

Хура падыходзіць, уздрыгвае і на нейкі час нямее 
ад здзіўлення: шво ў шапцы разышлося, і з-за пад- 
кладкі тырчыць пачак грошай. Старыя спалохана жаг- 
наюцца, потым старанна абмацваюць усю вопратку 
і знаходзяць яшчэ некалькі тайнікоў, але пакуль што 
не разумеюць, што ў іх ёсць грошы, шмат грошай. 
Затым яны пералічваюць грошы і хаваюць пад камень 
за печкай. Усю ноч яны не могуць заснуць. Штохвілі- 
ны яны ўскокваюць, запальваюць лучыну, дастаюць 
грошы, пералічваюць і зноў хаваюць на старое месца. 
Яны спалохана выглядаюць у акно, баючыся, што 
хтосьці з вуліцы ўбачыць гэта. Аднак за акном мароз, 
ды халоднае неба глядзіць тысячамі зорак і нібыта 
паблажліва ўсміхаецца. Яны зноў кідаюцца ў ложак 
і зноў падымаюцца, усё гэта падаецца ім дзіўным 
сном, чароўнай казкай. 

. “7. Ясна адно: гэта грошы Вялікага Тэрапя. Можа, 
ён схаваў іх туды, а можа, проста забыўся. 

Яны цвёрда ведаюць толькі адно: трэба маўчаць, як 
камень, а там будзе што будзе. Ну і што, калі яны 
пакінуць грошы сабе? У Вялікага Тэрапя і так грошай 
больш, чым трэба прыстойнаму чалавеку. А яны заўсё- 
ды былі бедныя і голыя, як лесавікі. Можа, той, хто 

сядзіць высока на марозным воблаку, вырашыў па- 
легчыць ім жыццё на старасці гадоў... 

Спачатку яны не трацяць гэтых грошай. Старыя 
баяцца, што хто- -небудзь пацікавіцца, адкуль у іх гэт- 
кае багацце? Тэпо, накінуўшы стары кажух Вялікага 
Тэрапя, становіцца на лыжы і з саначкамі кіруецца 
ў лес, каб насекчы дроў, колькі ўлезе. Затым яны 
сядзяць каля цёплай печы, думаюць, што рабіць далей, 
і нарэшце прыходзіць добрая думка. 

У Тэпо быў старэйшы брат, які даўно, можа, з дзе- 
сятак гадоў, а мо і болей, з'ехаў у Амерыку, некуды 
ў Сікако'!, адкуль прывозяць сала для сплаўшчыкаў. 
Трэба гаварыць, што гэты брат памёр, а спадчыну 
прыслалі Тэпо. Гэтую думку яны пракручвалі і так 
і гэтак, рабілі сур'ёзны выгляд, каб нарэшце і самім 
даць веры, што ўсё тое, што з імі адбылося, праўда. 


ХПІ 


Ізноў са свістам закружылі крылы ветру, пагналі 
хмары ў небе, накідалі снегу на лясныя вершаліны 
і тут жа здзімалі яго адтуль, і снег вялікімі шэрымі 
ахлопкамі падаў на зямлю. Хмарная нябесная заслона 
гусцее, хмурыцца і цямнее, і вось ужо пайшоў дождж, 
ды такі, што ажно застагнаў лес, а з галінак пацяклі 
ручайкі і апошні снег, які пакрываў іх, растаў. Сагну- 
тыя і пачварныя, агаліліся дрэвы, нібыта вялізныя 
пальцы, і вось ужо ствалы выпростваюцца, бадзёра 
цягнуцца ўверх. 

Пачалася адліга, і хворая зіма цяжка застагнала, 
закашляла. Пад нагамі чвякае снег, зверху на ягоную 
шурпатую паверхню ляніва падаюць самотныя праз- 
рыстыя сняжынкі. 


І Чыкага ў фінскім вымаўленні. 

Вось і шавец Тэпо вылез са сваёй цёмнай хаціны, 
і дзіўная думка невядома як трапіла яму ў голаў. Ён 
ідзе па заснежанай доўгай дарозе, абапал якой стаіць 
шэры штакетнік. Ён ідзе да Вялікага Тэрапя, у Рог 
Шчасця, у славутую Званіцу. 

Высокае чырвонае пудзіла з цэглы ўзвышаецца ся- 
род зімовай бялечы, гэтая недарэчная будыніна, і Тэпо 
апаноўвае страх і пачцівасць, калі ён падыходзіць да 
вежы і падымаецца па вітых усходах. 

Ён уваходзіць у прасторны круглы пакой. Законнік 
Матці сядзіць там адзін. Ягоная доўгая пастава выдзя- 
ляецца ў крэсле, а партфель вісіць на поручні. 

-- Добры дзень,- вітаецца Тэпо. 

--- Добры, добры. 

-- Штосьці гаспадара не відаць. 

-- Ды тут недзе непадалёку. Сядзь і пачакай. 
Пагрэйся крыху. І кажух, бачу, табе згадзіўся. 

Тэпо сядае і недаверліва глядзіць на даўгалыгага 
Законніка з-пад брывоў. 

-- Як бачыш, згадзіўся. 

-- Напэўна, дрэнна табе было, Тэпо, у такія мара- 
зы, а ў хаце ні палена дроў. Нездарма табе давялося 
пайсці і папрасіць гэту аўчыну, каб сагрэцца. 

-- Давялося пайсці. 

.Тэпо моўчкі глядзіць на суразмоўцу і раптам ад- 
чайна прамаўляе: 

аўся Цяпер мне ўжо няма чаго выпрошваць усялякія 
аўчыны! Толькі што атрымаў такую-сякую спадчыну. 

-- Спадчыну? Адкуль? 

-- Ды брата майго старэйшага там, у Амерыцы 
задушыла каменнем,-- спакойна тлумачыць Тэпо.-- 
Вось мне і прыслалі грошы. 

-- Во як. Ён памёр, а Тэпо цяпер багацей... Не- 
здарма прымаўка гаворыць: хто памірае, а хто хлеб 
нажывае. 


-- Дык вось якая справа,-- няпэўна прамаўляе 

Тэпо, а потым адважваецца і працягвае: -- Я прыйшоў 
як пакупнік. Я вось падумаў, ці не прадасць мне гаспа- 
дар хутар Тэрапя, а ён пражыве без бяды ў сваёй 
Званіцы. 

--. Ого! Відаць, шмат грошай табе прываліла, калі 
хочаш стаць землеўладальнікам. А чаму б і не прадаць, 
калі старгуемся? Прадаў жа ён амаль усе свае землі. 

Уваходзіць Вялікі Тэрапя з цыгаркай у зубах. 

--. О, Тэпо, даўно цябе не было чуваць. Ну, што за 
справы? 

-- Нічога асаблівага. Я вось хацеў папытацца, ці 
не прадасць мне гаспадар апошні кавалак зямлі Тэ- 
рапя? 

Вялікі Тэрапя здзіўлена глядзіць на яго і ніяк не 
можа ўцяміць, жартуе той ці ўсур'ёз, а потым рас- 
цягвае рот у з'едлівай усмешцы: 

-- Чаму б і не. Значыць, у цябе, Тэпо, у скрынцы 
столькі ўсяго, што ты і зямлю купіць можаш... 

-- Тое-сёе знойдзецца,-- сур'ёзна і цвёрда гаво- 
рыць Тэпо.-- Можам грошы хоць зараз выкласці. 

Вялікі Тэрапя ледзь стрымаў сваё здзіўленне, і на- 
ват злосць пачынае варушыцца ў ім, ён усё не можа 
дапяць, здзекуецца з яго шавец ці сапраўды збіраецца 
выкласці грошы. Ён моўчкі сядзіць і думае. Рыпіць 
крэсла ў цішыні, і нарэшце Законнік Матці кажа: 

-- Ён, здаецца, атрымаў спадчыну. 

--. Во, нячыстая сіла! -- гукае Вялікі Тэрапя. Да 
яго дайшло, у чым справа.-- Разбагацеў. Ну, тады 
купляй Тэрапя. А мне можаш не даваць ніводнага 
пені. У мяне тут сабралася даўгоў гэтаму Коўпаіеху. 
Заплаці яму і забірай зямлю. А мне пакінь метраў двац- 
цаць вакол дома. 

-- І ці многа ты яму вінаваты? 

2. Не ведаю дакладна, але, пэўна, не надта. Якраз 

такая цана і будзе за Тэрапя. 
-- Не ведаю, ці варта нам вось так, спехам, да- 

маўляцца, але калі тваіх даўгоў не надта многа, дык 
напішам купчую і Я заплачў. А пакуль што збегаю да 
Коўпаіеху. 4 . 

Тэпо нацягвае шапку і выходзіць. 

2. Пачакай, куды ты прэшся? -- гукае яму ўслед 
гаспадар.-- Ну добра, ідзі, падпіхні човен удачы. Шча- 
сліва. 

Вялікі Тэрапя падыходзіць да акна, глядзіць і 
кажа: 

-- Глянь ты на гэтага Тэпо! Адкуль яму гэтая 
спадчына падваліла? Вось зараз ён і палезе са сваёй 
мышынай нары, адхопіць сабе хлебнай зямелькі Тэра- 
пя і ўсе мае радавыя пабудовы. Вось табе і галадранец 
шавец Тэпо! Чым вышэйшая куча гною, тым болей 
дзівосаў з яе пабачыш. 


ХІЎ 


Яны елі ў сталоўцы на першым паверсе, седзячы за 
багата накрытым сталом. Вялікі Тэрапя, які раней, 
калі быў халасцяком, у бацькоўскім доме грыз сухія 
скарынкі, хоць і быў багатым, жаваў салёную рыбу 
і запіваў малаком, ды і то не кожны дзень, цяпер есць 
толькі багатую і смачную ежу і частуе гасцей. Яны 
сядзелі за абедам, Вялікі Тэрапя, Законнік Матці 
і маладая прыгожая гаспадыня, сядзела таксама яшчэ 
адна жанчына з маленькім сынам. Яе Вялікі Тэрапя 
запрасіў у Рог Шчасця, як толькі пасяліўся там з ма- 
ладой жонкай, і гэта тая маладая парабчанка, з якой 
ён застаўся ў лазні ў той дзень, калі згарэў стары 
хутар Тэрапя. Маладзіца не адмовілася ад запрашэння 
і прыйшла жыць разам з яснавокім гарэзлівым хлопчы- 
кам трох-чатырох гадоў, які быў вельмі падобны на 
Вялікага Тэрапя. Ды і сам гаспадар ніколькі не сумня- 
ваўся ў тым, што гэта ягоны сын. 

Гэта вельмі не падабалася маладой законнай жон- 


цы, і яна глядзела на непажаданых прыхадняў злымі 
вачыма і ўсяляк імкнулася дапячы сваёй незаконнай 
суперніцы. З гэтага амаль нічога не выходзіла, бо 
гаспадар, хоць і не ўмешваўся ў жаночыя сваркі, 
аднойчы цвёрда і назаўсёды забараніў жонцы цкаваць 
былую парабчанку. 

У Дзевы, як называў яе гаспадар, і ў яе сына былі 
свае пакоі на апошнім паверсе, і заходзіць туды ў за- 
коннай гаспадыні не было ніякіх падстаў. 

Застольная бяседа цякла, як звычайна, нічога асаб- 
лівага. Маладая гаспадыня кінула некалькі з'едлівых 
слоў пра былое жыццё Вялікага Тэрапя, імкнучыся 
зачапіць і цяперашняе жыццё, а мімаходзь падкусіць 
і другую гаспадыню, Дзеву. Але, як толькі яна прамові- 
ла ўсё, што хацела сказаць, размова заглухла. Дзева 
з сынам, наеўшыся, падняліся з-за стала, а сам гаспа- 
дар патупаў наверх у вялікую залу, каб сесці ў сваё 
любімае крэсла-гушкалку і выкурыць цыгарку. 

Законнік Матці і маладая гаспадныя засталіся 
ўдваіх. Жанчына нейкі час глядзела на старога адва- 
ката, потым ускінула галаву і злосна сказала: 

-- Нічога не зразумела, што думае гэты стары 
скнара. Ён шыкуе, і грошай яшчэ, відаць, у яго поўна. 

--. Ну, з грашыма яшчэ не ўсё ясна. У яго столькі 
даўгоў, што давялося прадаць усю зямлю Тэрапя, 
сваю апошнюю зямлю. Вось цяпер і будзе відаць, 
адкуль ягоныя даходы, ці мае ён якое патаемнае 
сховішча. 

Маладая пышная жанчына сярдзіта тузае свой 
веер і кусае вусны. 

-- Няма чаго сумнявацца, грошы ў яго ёсць. А то 
чаму б ён сядзеў цэлымі днямі ў крэсле ды смаліў 
цыгаркі... 

-- Можа, ён чакае свайго часу, пакуль што-не- 
будзь высветліцца, ці здарыцца якая бяда, ці яшчэ 

што... Калі нават у яго і няма нічога, дык усё роўна да 
яго ставяцца вельмі добра за ягоны характар. Яму 
яшчэ доўга будуць пазычаць. Шмат людзей яшчэ 
вераць Вялікаму Тэрапя. Нікому і ў галаву не прыйдзе, 
што ў яго можа не быць грошай. Усе думаюць, што ён 
проста так забаўляецца. 

-- Так, так, трэба нешта прыдумаць. Я не збі- 
раюся вечна жыць у гэтым дурацкім кляштары, які ён 
называе Рогам Шчасця. 

-. А наўрад ці ён будзе пярэчыць, калі вы захоча- 
це сысці адсюль, дый што з таго, калі б вы задумалі 
пайсці. 

Жанчына ўсміхаецца і кажа звонкім строгім го- 
ласам: 

-2. Не, проста так я не пайду! Калі ўжо я вянчала- 
ся прылюдна з гэтым старым заімшэлым скнарам, дык 
павінна ж я мець нейкую выгаду, і хацелася б найболь- 
шую. 

-2. Ну лісліва кажа Законнік Матці.-- Здаецца, 
большай выгады вам ужо не дабіцца. 

-- Вы так думаеце? Я што-небудзь яшчэ пры- 
думаю. 

Яна пасміхаецца, гуляе з веерам і раптам рэзка 
пытаецца: 

-. А як па-вашаму, гэтая пацягуха Дзева не можа 
хаваць ягоныя грошы? 

--. Штосьці не верыцца. Не думаю, каб ён даверыў 
каму-небудзь іншаму, асабліва жанчыне, такую важ- 
ную справу. 

-- Але ж у яго няма ні сяброў, ні прыяцеляў, ён 


жа нават вам не давярае! А можа, ён зрабіў дзе-не- 
будзь паблізу тайнік? 


-- Вам лепей ведаць. 
-- Гэты стары жмінда не можа жыць, калі ў яго 


пад рукой няма грошай. Ён іх прыхаваў недзе тут, 
у сваёй Званіцы... 

-- Можа быць, так, а можа, й гэтак. 

-- Ну-ну, добра, ёсць у мяне адна задумка,-- 
разважліва кажа маладая жанчына, круцячы ў руках 
веер. 

Законнік Матці пакідае яе, падымаецца па лесвіцы 
і бачыць у крэсле Вялікага Тэрапя. Яны размаўляюць 
пра тое-сёе, пра Тэпо, пра ягоныя спадкі, пра тое, што 
шавец удала купіў зямлю... Потым яны прымаўкаюць 
і сядзяць моўчкі, думаючы кожны сваю думу. 

Раптам знізу даносіцца шум, грукат і нехта пра- 
нізліва лямантуе: 

-- Пажар! Гарым! 

Законнік Матці спалохана ўскоквае. Вялікі Тэрапя 
замірае і ўважліва прыслухоўваецца. 

-- Гарыць першы паверх,-- узрушана і спалохана 
крычыць Законнік Матці. 

-- Ага, ёсць такая прымаўка, што агонь добры 
парабак, але дрэнны гаспадар,-- спакойна адказвае 
Вялікі Тэрапя. 

-- Што ты балбочаш! Бяжым тушыць! 

Кідаецца да дзвярэй стары пісарчук. Вялікі Тэрапя 
рашуча спыняе яго, спакойна гушкаецца ў крэсле 
і кажа: 

-- Чаго ты галосіш! Я ж вось не плачу, хоць га- 
рыць мая хаціна. У мяне такая звычка, калі што га- 
рыць, то няхай гарыць! Ты ж памятаеш, як гарэў мой 
стары хутар Тэрапя... Праўда, відаць, што ўсё ў маім 
жыцці звязана з агнём? 

-- Глуздануўся, дурань стары! Бегчы трэба! Зга- 
рыць лесвіца, і капцы нам. 

Законнік Матці хапае гаспадара за шкірку і цягне 
да лесвіцы, як наравістага быка. 

-- Усё гэта штукарствы тваёй бабы. 

І ў гэты момант яны сутыкаюцца з маладой гаспа- 
дыняй, якая бяжыць ім насустрач. 

--. Усё знізу гарыць! -- пранізліва вішчыць яна.-- 

І сцены, і столь. Стары, У цябе ёсць што-небудзь 
каштоўнае, грошы ці яшчэ што, каб уратаваць! 

Вялікі Тэрапя спакойна прыхіляецца да парэнчаў, 
расцягвае вусны ў з'едлівай усмешцы і акідвае жонку 
д'ябальскім здзеклівым позіркам. 

-. Нічога ў мяне няма, зямныя справы мяне мала 
цікавяць... 

Раптам ён трывожна азіраецца. 

А дзе хлопчык і Дзева? 

2. Вось гэта і ёсць ягонае багацце,-- насмешліва 
кідае гаспадыня.-- Ды там яны, цэлыя, выцягваюць на 
ганак свой скарб. 

Вялікі Тэрапя зноў прыхіляецца да парэнчаў і за- 
думліва сочыць, як полымя рвецца з акон першага 
паверха. У нос патыхае дымам і гарам. 

2. О, чалавеча! -- крэкча Матці і трасе яго за 
плечы.-- Няўжо табе няма чаго ратаваць? Ну хоць бы 
маю распіску. 

22 Кожны клапоціцца пра сваё,-- спакойна адказ- 
вае Вялікі Тэрапя.-- Цэлая твая распіска. Спадзяюся, 
і мая старая вопратка таксама цэлая? Калі агонь жарэ 
ўсё маё дабро, прыйшоў час апрануцца і мне ў сваё 
жабрацкае адзенне. 

2. У завэдзганы кажух і шапку? - дзівіцца За- 
коннік Матці.-- Ды я іх аддаў яшчэ ў маразы шаўцу 
Тэпо. 

Вялікі Тэрапя наўцямна глядзіць на яго круглымі 
вачыма, нарэшце да яго даходзіць, і ён болей не 
стрымліваецца: 

--. Аддаў Тэпо! Ты аддаў маё адзенне Тэпо! Святы 
Божа! Дык.вось якая амерыканская спадчына ў Тэпо! 
У тым адзенні я схаваў свае грошы, мае запасы на 
чорны дзень, маю падтрымку на старасць... І ўсё пай- 
шло на вецер. Ты, г... сабачае, ты пусціў мяне па стар- 
цах. 

7... Адкуль жа я ведаў,- устрывожана адказвае 
Законнік Матці. 

--- Дык вось дзе быў ягоны банк! -- злосна і расча- 
равана крычыць маладая гаспадыня.-- Грошы прапа- 
лі, дамы згарэлі, а ён усё прыдурваецца. 

Вялікі Тэрапя раз'юшана тупае нагамі. 

-- Згарэлі, раз іх падпалілі! А ты, чортава баба, 
расцягнула мой набытак дый дом мой падпаліла! Па- 
чакай, будзе табе і не такая бяда. 

Але маладая жанчына здзекліва пасміхаецца і ад- 
казвае ласкава, амаль пяшчотна: 

-А як ты гэта дакажаш? Хто ты цяпер? Бывай, 
любы, бывай навек. 

Нахабніца нават падае яму руку, але Вялікі Тэрапя 
і вокам не міргнуў. Тады яна паспешліва бяжыць уніз 
па лесвіцы. 

-- Каб і духу яе тут не было. 

-- Ну, што будзем рабіць? -- бездапаможна пы- 
таецца паніклы Законнік Матці.-- Можа, як-небудзь 
прыціснем шаўца ды забяром грошы назад? 

-- Нічога не выйдзе. Не такі ўжо ён дурны. 

Унізе са звонам трэскаецца шкло, языкі полымя 
ўрываюцца на вузкую лесвіцу, прагна ліжуць драўля- 
ныя парэнчы. Старыя збягаюць уніз, выбягаюць на 
двор і стаяць воддаль, назіраючы, як полымя раздоль- 
на гуляе ў вялізнай вежы, нават і не збіраюцца тушыць 
пажар. 

-- Гэтыя таўстыя цагляныя сцены будуць стаяць 
вечна,-- гаворыць. нарэшце Законнік Матці;-- і гэта 
ўсё, што табе застаецца. Што ты будзеш рабіць? 

Вялікі Тэрапя стаіць, шырока расставіўшы ногі, 
і спрабуе вярнуць сабе ранейшую ўпэўненасць і спа- 
кой. У душы ў яго раптам вырастае дзіўнае, магутнае 
пачуццё: вось стаіць ён, Вялікі Тэрапя, і спакойна 
глядзіць, як згарае ягоны дом. 

-- Што рабіць? -- пытаецца ён, махае рукой і пра- 
цягвае, як прапаведнік: -- Шмат чаго можна рабіць! 
Але на ўсё свой час, як сказаў баран, калі яму секлі 

галаву! На гэтым свеце заўсёды так. Сёння ты аж 
трашчыш ад багацця, а заўтра ўвесь твой набытак ідзе 
дымам. Дзіўна жыццё паварочваецца, і невядома, дзе 
ты знойдзеш свой прытулак. Ды што там казаць пра 
зямныя справы. Адзін Госпад усемагутны і літасцівы, 
і ўсе лейцы ў ягоных руках... 


Славуты Рог Шчасця Вялікага Тэрапя згарэў 
ушчэнт. Засталіся толькі задымленыя, шчарбатыя сце- 
ны, і халодны вясновы вецер тужліва скавытаў у руі- 
нах. 


ХУ 


Нябесны купал свяціўся сінечай, сонечнае вока 
глядзела цёпла і добразычліва, цёмная лінія небакраю 
выразна акаляла далягляд. Размаляваныя белымі пэн- 
дзлямі ветру і сонца шматлікія сумёты зіхцелі і іскры- 
ліся ў яркім святле. Лес чырванеў ад вясенняга хмелю, 
і легкадумныя цецерукі куляліся сярод зіхатлівых 
сумётаў. Моцны водар смалы плыў у паветры, па 
дварах і дарогах разліваўся здаровы пах гною, і вя- 
сковы певень гарлаў свае прызыўныя спевы. 

Там, сярод сакавіцкай сінечы, святла і белі, на 
ўскрайку поля тулілася шэрая хаціна шаўца Тэпо. Як 
асвяжыў яе сакавік? Ніяк. Першы месяц вясны агаліў 
яе сцены і дах, навешаў у падстрэшшы ледзяшоў, якія 
блішчэлі ў сонечным святле, час ад часу капаючы 
слязьмі са сваіх вострых стрэл. Паветра ля хлява 
насычана выпарэннямі і пахамі, карова рыкае ляніва 
і сумна. 

А за цьмянымі шыбамі хаціны болей не сядзіць 
згорблены, варты жалю шавец Тэпо. Там сядзіць былы 
Вялікі Тэрапя з круглымі акулярамі на носе, у скура- 

ным фартуху, рукавы закасаныя па локаць; ён бадзёра 
пастуквае малатком, забіваючы цвікі ў абцасы. 

Вось такім цяпер стаў багацей Вялікі Тэрапя, якога 
ўсе цяпер клічуць Памежнік Тэрапя. Усё ён прагуляў, 
а тое, што прыхаваў за падкладкай аблавухі, пайшло 
на карысць былога небаракі Тэпо. Рэшткі цэглы ад 
згарэлага Рога Шчасця, пярсцёнкі і якія-ніякія каш- 
тоўныя рэчы забяспечылі яму сродкі для існавання, 
і ён выкупіў у Тэпо гэтую хаціну, а сам Тэпо пасяліўся 
ў новым вялізным доме, купленым за кроўныя грошыкі 
Вялікага Тэрапя. Тут ён і жыве, як прывязаны, шые, 
правіць абутак, зарабляе сабе на харчы, бо некалі з-за 
сваёй скнарлівасці, калі яшчэ быў гаспадаром вялікага 
хутара, навучыўся шавецкаму рамяству. Ёсць у яго 
і жонка, праўда, невянчаная -- гэта былая парабчанка, 
якая жыла ў Званіцы і якую ён заўсёды называў Дзе- 
вай, а законная жонка знікла невядома куды. 

На багатым і вялікім хутары Тэрапя цяпер гаспа- 
дарыць некалі забіты Тэпо, а з ягонай старой жонкі 
пачынае выходзіць увішная і ганарыстая гаспадыня. 
Іхнія дзеці адзін за адным павярталіся дадому, каб 
дапамагаць працаваць на хутары. 

Тым сакавіцкім днём былы Вялікі Тэрапя забіваў 
цвікі ў падэшвы ботаў, ягоная жонка ўвіхалася ля 
печы, гатуючы каву, а Законнік Матці сядзеў ля дзвя- 
рэй са сваёй нязменнай сумкай каля ног, глядзеў, як 
стары працуе, і казаў: 

--. Во як, вялікія дзівосы дзеюцца на гэтым свеце. 
Вось і былы багацей, Вялікі Тэрапя забівае цвікі 
ў чаравікі парабчанак і цялятніц, каб не выцягнуць 
ногі з голаду... 

-- Ну і што з таго? -- спакойна адказвае былы 
багацей.-- Шмат хто займаецца гэтым з дня нара- 
джэння і гарбее за капыламі да магілы, але ім ніколі не 
даводзілася пабыць на месцы Вялікага Тэрапя, па- 
жыць у радасці, у шчасці раскошы, ніколі не даводзі- 

лася адчуць усе выверты лёсу і шчасця... Даволі сумны 
лёс! 

-; Ты можаш супакойваць сябе, колькі хочаш, 
такімі думкамі, але болей за ўсё табе падыходзіць 
прымаўка: за дурной галавой і нагам неспакой. Вось 
ты на старасці гадоў з-за сваёй дурноты і дакаціўся да 
такога. 

2 А ці лепей мне было тады, калі я пералічваў 
кожную манету і дрыжэў, каб багацце маё павялічва- 
лася, а не памяншалася... Ад смерці ж ніхто не адкру- 
ціцца, ні багацей, ні бядняк. 

-- Зусім іншая справа чакаць магілы, калі ў доме 
поўна хлеба і да хлеба. Ты рабіў бы ўсё, што захочаш, 
ёў бы ўдосталь, гаспадарыў бы на многіх землях, цябе 
шанавалі б і баяліся. Дык не, сядзіш вось, скаліш зубы 
ды толькі людзей дарэмна лаеш. 

С. А чхаць мне на тваіх людзей,-- кажа Вялікі 
Тэрапя, злосна забіваючы цвікі.-- Якая мне справа да 
іхняга смеху і дурных размоў? Ты лепей пачытай свае 
маралі каму-небудзь іншаму, можа, і дапячэш. Ад 
мяне ж твае павучанні адлятаюць, як іскры з-пад 
тапара па камені. 

-- Што вы тут галовы круціце ды кіпяціцеся,-- 
паварочваецца Дзева, завіхаючыся каля пліты. Глу- 
пства ты нарабіў, і грошыкі праматаў, і даў.тэтай 
пацягушцы сябе абакрасці... Каб ты быў крыху ра- 
зумнейшы, дык пакінуў бы грошыкі ў запас, і мог бы 
дурэць аж да магілы, і хату сабе добрую паставіў 
бы. Дык не ж... 

Былы Вялікі Тэрапя глядзіць на боты і змрочна 
бурчыць: 

-- Тэта ўсё чортаў Матці нарабіў. У мяне ж каця- 
лок варыў як трэба. 

-- Дрэнна варыў, значыць,- бурчыць Законнік 
Матці.-- Хто мог падумаць, што гэта зацяганая шапка 
і ёсць твой сейф. 

Вялікі Тэрапя з размаху заганяе цвік і бурчыць: 

--.- Вось нягоднік і купіў сабе на мае грошы мой 
хутар, вось гнойная куча, у мяне і сапраўды ўсё закі- 
пае, калі пра гэта падумаю. Тэпо жыве ў Тэрапя, як 
некалі я, а мяне засунуў у гэтую нару, каб я гарбеў 
тут, як ён раней, над атопкамі. Мы як ролямі памяня- 
ліся. Так можна і звар'яцець. Скажы каму, дык веры 
не дасць. Скажа, лухту пляцеш, старэча... 

-- Ды ісам ты сапраўды, як з нейкай казкі. Дзіў- 
на, што ты яшчэ згадзіўся жыць як усе. 

-- “А за што цябе на неба пусцяць? Вось пажыві на 
зямлі, як усе, і памрэш, як твой час надыдзе. Ды што 
там казаць пра кароткае жыццё чалавечае, жыві як 
жывецца. 

- А багацею жыць лягчэй. 

-- Бачылі мы, як гэта лягчэй. Я пажыў у смак, 
а цяпер можна і да беднасці прывыкаць. Чалавеку 
трэба ўсяго паспытаць. 

-- Ну, ну,-- агрызаецца Законнік Матці.-- Добра, 
што чалавек умее не засмучацца. 

-- А што за карысць распускаць нюні? Што зроб- 
лена, тое зроблена, і нават Гасподзь тут нічога не 
паправіць. Там вунь, у кутку, на паліцы стаіць кніга. 
Дзед мой усадзіў за яе кучу грошай. Дык вось там 
гаворыцца, што багацей памрэ гэтак жа, як і бядняк. 
Дык што ж добрага ад таго, што ягоная праца ветрам 
пойдзе... 

Тут рыпяць нізкія дзверы, і ў хату ўвальваецца 
Тэпо ў новым мешкаватым касцюме, рукі глыбока 
засунуты ў накладныя кішэні, ды ўвогуле былы шавец 
нагадвае сініцу, якая натапырыла пер'е ад марозу. 
Голас у яго стаў высокі, нібыта хтосьці нацягнуў 
ягоныя галасавыя звязкі, чуецца ў голасе і сіла, і ўпэў- 
ненасць, хоць часам і відаць, што ён яшчэ не зусім 
Звыкся з новай роляй. 

-- Добры дзень. 

Вялікі Тэрапя кідае на яго позірк паверх акуляраў 
і працягвае грукаць малатком. 

2 Добры дзень, ну, што дзе чуваць? 

2; Нічога асаблівага. Вось зайшоў папытацца, ча- 
му гэта плот мой так парадзеў, ад яго хутка адзін 
цень застанецца. 

Перш чым адказаць, Вялікі Тэрапя даволі доўга 
цюкае малатком. 

-2 Думаю, прычына тая, што і раней. Калі ў торпа- 
ра няма ні лесу, ні грошай, каб дроў купіць, дык ён 
бярэ ўсё, што пад руку трапляе. 

Тэпо стаіць упэўнена, стараецца выглядаць жорст- 
кім, вочы яго блішчаць, як алавяныя гузікі, ён імкнец- 
ца гаварыць цвёрда і няўмольна: 

2; Я такога свавольства не пацярплю. Калі такое 
будзе і далей, я выкіну вас з гэтай хаціны. 

2. Ты ж сам гэтак жа цягаў жэрдзе з майго плота, 
калі жыў тут. 

С А вы гэтак жа на мяне насядалі 1 пагражалі 
выгнаць. 

-- Але ж я цябе не выгнаў. 

-- І на шчасце,-- умешваецца Законнік Матці,-- 
на шчасце, у цябе, Тэпо, не было дроў у хаце, калі 
пачаліся маразы. Іначай ты б ніколі не атрымаў такіх 
багатых кажуха і шапкі. 

--. Во, во, Тэпо,-- з бацькоўскай ласкавасцю ў го- 
ласе кажа Вялікі Тэрапя.-- Гэта ж ад мяне ты атры- 
маў сваю амерыканскую спадчыну! І не задзірай носа 
раней часу, бо хто яго ведае, як яно далей пойдзе. 

-- У кожным разе не так, як у цябе! Я ўсялякіх 
там вежаў не будую. 

Вялікі Тэрапя ўскіпае, закідвае бот пад лаўку і 
крычыць: 

2. Не хваліся маімі грашыма! 

2. Тваімі,-- з'едлівым голасам адказвае Тэпо, рас- 
цягваючы словы.-- Ты ж за грошы скуру З людзей 

здзіраў! Як п'яўка, чужое дабро смактаў! Збяднеў, 
а ўсё роўна ж тое робіш -- чужое цягнеш. 

--. Ну, браце,-- адказвае Вялікі Тэрапя, супакой- 
ваючыся.-- Ты ўжо, думаеш, вялікі пан? Усе людзі 
аднолькавыя. Мы з табой нават маглі б і пабратацца! 
Калі я быў вялікім жулікам, а потым стаў малым, 
з табой адбылося тое самае, толькі наадварот.-- Ён 
нейкі час зноў заганяе цвікі, а потым працягвае: - 
Наўрад ці з цябе выйдзе што-небудзь добрае, вялікім 
жулікам ты не станеш, а Вялікім Тэрапя і пагатоў. 
А ўсё з-за таго, што няма ў цябе нічога ў галаве і вару 
пад пазногцямі. 

-- Не хваліся сваёй галавой, вось чым ты кончыў! 
Пастукай, пастукай малатком. 

-- Г гэта трэба, каб было па справядлівасці. 

--. Глядзі, не цягай болей маіх жэрдак і штакецін. 
А то мала табе не будзе. 

І Тэпо выходзіць з хаты і кіруецца да хутара Тэра- 
пя, упэўнена ступаючы нагамі ў новых п'ексах, глыбо- 
ка засунуўшы рукі ў кішэні. 

У хаціне нейкі час пануе цішыня, толькі булькае 
кацялок ды стукае шавецкі малаток. Затым Законнік 
Матці прамаўляе: 

-- Ну, відаць, ролі і сапраўды памяняліся. Ты 
ж таксама не вельмі цырымоніўся з Тэпо! Ці не здаец- 
ца табе, што ў жыцці лепей загадваць ды камандаваць, 
чым вось так па сваёй волі скаціцца ўніз? 

-- І ў мяне было б зусім другое жыццё, каб я была 
гаспадыняй Тэрапя,-- кажа Дзева, ставячы на стол 
імбрычак з кавай.-- Гэта ж вялікая розніца, ці каравя- 
чая ляпёха, ці аржаны хлеб. 

Вялікі Тэрапя пакідае работу і паварочваецца да 
стала, на яго шэрым, завостраным твары з'яўляецца 
нешта накшталт натхнення, і ён пачынае гаварыць, як 
прапаведнік, размахваючы рукамі: 

-- Мне ніякай розніцы. Я быў багацеем. Я добра 

ведаю, што такое багацей. У багацея толькі адзін 
клопат, адна думка. І не дае яна яму спакою ні ўдзень, 
ні ўначы: каб болей грошай, каб болей... А бедняка 
гэта не хвалюе, яму няма куды падаць. Няхай багацей 
марнее! Я паспытаў гэта на сабе! Я сам быў багацеем. 
Я ведаю... Слухай ты, Дзева, і ты, Законнік Матці: 
разумны той, хто дарэмна не мітусіцца, не натамляе 
сябе, а жыве, нібыта красачка ці птушка нябесная пад 
сонцам. 

Настаў бледны сакавіцкі вечар, і сярод пасінелых 
гурбаў стаіць нізенькая хаціна, у ёй спіць сівы чалавек, 
які шмат чаго бачыў у жыцці, легендарны чалавек, які, 
пэўна, хутка пакіне гэты свет зямной марнаты і адпра- 
віцца на вечны спачын у прахалодную зямлю, якая 
заўсёды будзе нараджаць непараўнальную прыга- 
жосць. 

Сіняваты жывы вечар згасае. Вышэй падымаецца 
небасхіл, мільгацяць зоркі, усміхаецца бледны месяц. 
У маўклівых лясах і вёсках пануе начны змрок, пры- 
відны і таямнічы, начная цішыня ледзь шапоча і на- 
раджае прыгожыя мары аб харастве жыцця, якое і дае 
надзею на заўтрашні дзень. 


ХУІ 


Летнім днём двое падзёншчыкаў востраць сякеры 
ў двары хутара Тэрапя. Адзін круціць тачыла, а другі 
трымае на ім сякеру. Сухое кола пранізліва рыпіць, 
і той, хто круціць, час ад часу плюе на вось, але ры- 
пенне ад таго не сціхае, і ён сярдзіта лаецца. Ягоны 
напарнік падымае сякеру, праводзіць пальцам па лязе, 
спрытна плюе і прамаўляе: 

-- Ходзяць чуткі, што Вялікі Тэрапя памёр. 

2 “Кажуць, што памёр,-- адказвае другі. 

-- Некалі спускаў скуру з людзей, жываглот, а по- 

тым і сам застаўся голы як бізун, правіў драны абутак. 
--. Дурасць замучыла, ды нячыстая спакусіла... 
-- Сын ад яго застаўся. 
--. Ага, застаўся. У той падсцілкі. 
-- Пэўна, і яна хутка памрэ. Хрыпіць, кашляе, 
сухоты ў яе. . 
-- Так, дзеўка... Дый чаго добрага яна дасць сыну, 
па старцах пойдзе адзінае дзіця Вялікага Тэрапя... 
-- Во-во, не шмат пакінуў людзям Вялікі Тэрапя. 
Яны змаўкаюць. Рыпіць тачыла. Сякера памалу 
вострыцца на цвёрдым камені. 


Вялікі Тэрапя і сапраўды памёр у сваёй шэрай 
хаціне на краі поля. Памёр ён раптоўна і без пакут: 
малаток вываліўся з рук, а сам ён моўчкі паваліўся на 
чаравікі і шавецкія прылады. Дзева, якая ўжо даўно 
хварэла і надрыўна кашляла сухім кашлем, якраз 
выйшла са сваёй каморкі і ўбачыла, як стары аддаў 
канцы. Яна крыху паплакала і задумалася: вельмі 
ўжо нечакана памёр Вялікі Тэрапя. Хутка, пэўна, і мая 
чарга... А што будзе з хлопчыкам? Ну, ды ёсць жа 
добрыя людзі на свеце, не дадуць з голаду памерці. 

А ў двары сядзеў адзіны сын Вялікага Тэрапя Ялу, 
якому яшчэ не было і дзесяці гадоў. Вялікая капа 
белых валасоў пакрывае ягоную маленькую галаву 
з незвычайна шырокім ілбом, які дастаўся яму ад 
бацькі, шчокі ў хлопчыка тоўстыя і круглыя, а светлыя 
вочы здзіўлена глядзяць на белы свет. Ён сядзіць 
у двары, штосьці будуе з трэсак і пяску, і светлая 
ўсмешка гуляе на дзіцячым твары. Свеціць сонца, 
пахне травой. 

Выходзіць маці, высахлая, як шчэпка, з заплаканы- 
мі вачыма і кажа: 

-- Дзед памёр. 

Светлыя вочы хлопчыка адразу цямнеюць. Памёр, 

гэтае слова ён звязвае, напэўна, з нечым халодным 
і нерухомым, З вялікай, беззваротнай стратай... 

А хутка і матуля цябе пакіне. Ялу, небарака, ты 
застанешся зусім адзін. 

Потым яна патрухала да бліжэйшага чалавечага 
жытла, на хутар Тэрапя, дзе зусім яшчэ нядаўна 
кружылася ў вясёлых скоках, каб паведаміць, што 
адбылося, і папрасіць дапамогі. 

І былога Вялікага Тэрапя, некалі такога пыхлівага 
і багатага, завезлі на могілкі. А ледзь паспела астыць 
зямля на магіле, як і сама Дзева звалілася хворая на 
ложак. Яна керхала і харкала крывёю і хутка падалася 
ўслед за тым, з кім падзяляла зямныя марнасці. 

Ялу, адзіны сын Вялікага Тэрапя, застаўся адзін. 
Маленькі яснавокі хлопчык з белымі валасамі, нера- 
зумны, як лясны звярок. Што прынеслі яму гэтыя дзве 
смерці, ці адчуў ён страх і турботу? Можа, неяк бя- 
зладна і невыразна ён адчуў сваю безабароннасць, 
пустэчу... Бацька і маці, блізкія і родныя, адзіныя, што 
атачалі яго ў гэтым жыцці, сышлі туды, куды яму ніяк 
не дабрацца. 

І вось Ялу -- парабчук на хутары Тэрапя. 

Старому дзеду Тэпо, былому нікчэмнаму шаўцу, 
а цяпер гаспадару хутара, узбрыло ў галаву ўзяць пад 
сваю апеку гэтага малога кормленца абшчыны, каб 
зарабіць на ім крыху грошай. Дый сама задума здала- 
ся яму даволі забаўнай: нашчадак Вялікага Тэрапя -- 
парабак на хутары Тэрапя... 

Як некалі ягонаму бацьку, яму давялося рана ўзяц- 
ца за працу на хутары Тэрапя. Ён сек дровы, вывозіў 
гной у санях на поле, а летам ад цямна да цямна 
пасвіў скаціну. Гэта нават падабалася яму. Так ён меў 
магчымасць пабыць адзін, далей ад Тэрапя і ягоных 
жыхароў. 

А ўсе жыхары хутара і асабліва старая Хура, якая 
зусім ссохла і зморшчылася, абыходзіліся з ім па- 

гардліва і нават здзекліва. Яны расказвалі яму пра 
нябожчыка бацьку, здурнелага багацея Вялікага Тэра- 
пя. Ага, вось тут, у гэтым самым доме, дзе калісьці 
жыў у раскошы ягоны бацька, парабкуе гэты паганец. 
Гэй, ты, падкідыш, ідзі на канюшню і вучыся, як трэба 
жыць! Хаця чаму навучыцца гэты прыдурак? Што 
зробіш, калі ён зроду такі прыдуркаваты. Усе ў яго 
родзе такія. Нічога людскага з яго не выйдзе. 

Аднак у Ялу была вельмі чуйная душа. Здзекі 
і грубасць пакідалі ў ім глыбокі след. Ён пачуваў сябе 
сіратой, самотным і чужым сярод людзей. Ягоныя 
вочы лёгка напаўняліся слязьмі, а тады з яго яшчэ 
болей смяяліся. 

-- Гэй, не плач, хлопча, не плач! Твой бацька не 
плакаў, нават калі гарэў ягоны дом! Ён узрадаваўся 
і пайшоў у лазню, ды так пацешыўся, што атрымаўся 
вось такі сын, які цяпер пускае соплі! Не хвалюйся! Ты 
ж сынок багацея. Твой бацька таксама не хваляваўся. 
Вось і аддаў канцы жабраком! 

І хлопчык сапраўды супакойваўся, прынамсі, 
на выгляд. Ён супакойваўся і, не кажучы ні слова, 
зноў браўся за работу. Але ягоны спакой і маўклі- 
васць вельмі дапякалі старой Хуры, яе згрызала злосць 
і помслівая зайздрасць. 

-- Авой-авой, які ты дурны хлопец! Чаго ты разя- 
віў зяпу, калі цябе вучаць жыццю-быццю. Даць бы 
табе дубца, дык адразу б усё зразумеў. 

І яна паспрабавала адсцябаць яго, калі аднойчы ён 
трапіў пад руку, але невядома, ці праяснела ў хлопчы- 
ка ў галаве ад таго. Ён стаў яшчэ болей маўклівым, 
у душы ў яго падняліся злосць і нянавісць да ўсяго на 
свеце. Але ён пакорліва працаваў і ўпарта працягваў 
сваё. Ад людзей ён бачыў толькі знявагу і здзек, а таму 
пачуваў сябе самотным і чужым. Ён часта думаў 
бацьку, якога баяліся і паважалі, якому служылі. Ён 
цьмяна помніў высокую цагляную вежу, дзе жыў, калі 

быў маленькі, дзе весела шумеў вецер і весела жылі 
людзі. Ён чуў, як людзі насмешліва гаварылі пра гэтую 
вежу, і праз насмешку выбівалася павага і захапленне, 
а ён слухаў уважліва і, здавалася, абыякава. 

Аднойчы ў нядзелю ён пайшоў паглядзець тое 
месца, дзе на беразе рэчкі стаялі руіны былога дома, 
і ў ягонай душы нарадзілася мара аб тым, што калі- 
небудзь настане час, ён вырасце і расквітаецца з крыў- 
дзіцелямі. Ён марыў, як ён адплоціць Хуры, Тэпо 
і ўвогуле ўсім жыхарам хутара. У душы выраста- 
ла злосць і прага помсты, гонар і жаданне адпла- 
ціць за ўсе крыўды яшчэ болей распальвалі ягонае 
ўяўленне. 

Ішлі гады, павольна, нібыта слімак, і слабы хлоп- 
чык рос, запамінаў і вучыўся жыць. Людзі лічылі яго 
прыдуркаватым, бо ён заўсёды стараўся быць адзін, 
маўчаў і толькі зрэдку ўсміхаўся. Летам, у нядзелю, 
ён звычайна сядзеў на беразе рэчкі і вудзіў рыбу. Тут, 
на беразе, ён мог спакойна сядзець, марыць, глядзець 
на паплавок і чакаць, калі клюне рыбка. Затым ён, 
хаваючыся, ішоў дадому і цішком скормліваў усю 
рыбу кату. 

Аднойчы ўвечары ён гнаў дадому скаціну і ўбачыў 
старога, які сядзеў каля чырвонай хаціны ля моста. 
Гэта быў Законнік Матці, састарэлы, схуднелы і сівы, 
ссохлы, як галінка на марозе. Гэтае аблічча старога 
Ялу запамятаў на ўсё жыццё. Стары сказаў яму хрып- 
лым шэптам: 

Ты сын Вялікага Тэрапя. Твой бацька быў 
разумны і горды чалавек. Будзь такім і ты. Хай не 
саслабее ў табе ягоная кроў. 

Ялу здзіўлена прайшоў міма і падумаў: смяецца 
гэты стары корч, а можа, і праўда... 

ХУП 


Так незаўважна Ялу пражыў некалькі гадоў, у пра- 
цы, у засяроджаным маўчанні. Душа яго поўнілася 
сталымі пачуццямі. Са здзекамі і кпінамі да яго болей 
не чапляліся, бачылі, што хлопцу гэта ніяк не дапякае. 
А ён жыў толькі сваім жыццём. Ялу споўнілася пят- 
наццаць гадоў, а потым і болей. Стары, нікчэмны Тэпо 
памёр, яго пахавалі, а на магілку паставілі чорны 
дарагі камень. Хура яшчэ жыла, але ад рэўматызму яе 
скруціла і сагнула, суставы пакрыліся гвылямі і за- 
касцянелі, яна амаль не падымаецца з ложка, ды 
і лежачы, усё роўна скавыча і лаецца ад болю і злосці. 
Гаспадаром стаў сын Тэпо, высокі і стройны. Ён 
пайшоў і ў бацьку і ў матку: звяглівы і з'едлівы, але 
дабрадушны і тупаваты. 

Потым адбылося нешта такое. Законнік Матці, 
шэры і высахлы, аж свіціцца, памёр у сваёй чырвонай 
хаціне і пакінуў запавет, у якім перадаваў усю сваю 
маёмасць сыну Вялікага Тэрапя Ялу Тайкінамаа. Та- 
кім чынам, хлопец атрымаў у спадчыну чырвоную 
хаціну, стос кніжак, чарніліцу і ручку з пёрамі. На 
хутары зноў пачалі смяяцца і здзекавацца: давай, 
вялікі пан, валодай зямлёй, сей збожжа, багацей і куп- 
ляй, і купляй усе землі ў наваколлі, як некалі рабіў 
твой бацька. 

Але Ялу маўчаў і ў хуткім часе пераехаў з Тэрапя 
ў Чырвоную хаціну. Сякерай і рыдлёўкай ён зарабляў 
свой сухі кавалак хлеба з соллю і запіваў яго халоднай 
вадой з ручаіны. І неўзабаве людзі заўважылі, што 
хлопец гэтакі самы дзівак і шаленец, як дзед і бацька: 
ён запоем чытаў кнігі. Начамі Ялу сядзеў з кнігамі ня- 
божчыка Матці-Законніка і з палкімі вачыма гартаў 
старонку за старонкай. Але большасць кніг нябожчыка 
былі напісаны па-шведску. І як ні стараўся сын Вялі- 
кага Тэрапя расчытаць іх, ад незнаёмых слоў у галаве 

нічога не прыбаўлялася, перакласці са шведскай мовы 
ён ніяк не мог. І што ж ён зрабіў? Ён пайшоў у царкву 
і дамовіўся са святаром, што той навучыць яго швед- 
скай мове. Святар згадзіўся, і хлопец старанна ўзяўся 
за вучобу. Стары пробст дзівіўся з такой стараннасці 
хлопца, хваліў і наважваў яго вучыцца далей. Хлопчык 
вяртаўся ў сваю хаціну і сядзеў і чытаў, вывучаў кнігі. 
Неяк яму ў рукі трапіла цікавая кніжка, дзе расказва- 
лася пра Саатаснаму, які быў абяздоленым нявольні- 
кам, чалавекам з цяжкім лёсам і сабраў усіх падня- 
вольных супраць свайго валадара. Вось гэта была кніга 
для Ялу! Кроў прыхлынула да твару хлопца, вострымі, 
як нож, вачыма ён прабягаў старонкі, цяжка тахкала 
сэрца, а па спіне бегалі мурашкі. Ён бачыў Саатаснаму 
хударлявым, высокім, вузкаплечым, прыветлівым, лоб 
ягоны хмурыўся ад цяжкіх думак, вочы глядзелі пра- 
нізліва, на поясе вісеў кінжал, а чырвонае пяро развя- 
валася над шапкай. Хлопец чуў ягоны голас сярод 
грукату стрэлаў, бачыў, як зіхцелі доўгія дзіды і сталь- 
ныя мячы, як барвела кроў і чырванела полымя, як 
у неба ўздымаліся вялізныя хмары дыму. Так Са- 
атаснама і ягонае войска змагаліся супраць прыгня- 
тальнікаў... «Воля! -- грымеў голас Саатаснамы.-- Во- 
ля або смерць» Шчаслівыя тыя, хто гіне ад куляў 
у бітвах, бо ім ніколі не давядзецца лізаць пыл пад 
нагамі тыранаў і пакорліва гнуць шыю перад прыгня- 
тальнікамі... 

Вось гэта кніга якраз па Ялу! Хлопец чытаў і аж 
уздрыгваў, аплакваючы лёс Саатаснамы. Саатаснама 
загінуў. Ягоныя таварышы здрадзілі яму і прадалі, як 
нікчэмныя баязліўцы, і Саатаснаму забілі, спачатку 
паднялі на дзіды, а потым рассеклі на чатыры часткі. 
Полымя паўстання залівалася крывёю, але ідэя свабо- 
ды заставалася жыць, цеплілася і ўзрастала ў сэрцах 
зняволеных і прыгнечаных. 

Гэтую кнігу Ялу Тайкінамаа чытаў і перачытваў 

некалькі разоў. Толькі калі даймаў голад, ён пакідаў 
кнігу, сек дровы або капаў канавы гаспадарам. Ён 
атрымліваў ад іх акраец хлеба і жменю солі, быў на 
выгляд хударлявы і слабы, але жылаваты і вынослівы, 
твар ягоны быў белы, а вочы гарэлі, нібы вуголле пад 
ілбом, які выступаў, як скала. Хлопец амаль ні з кім не 
размаўляў, ён хадзіў засяроджаны, паглыбіўшыся ў 
свае думкі. А людзі ўсё чакалі, калі ж у яго ад тых 
кніжак павылятаюць апошнія клёпкі з галавы. 
Але здарылася так, што Ялу сталі апаноўваць зусім 
іншыя пачуцці. Яны хвалявалі кроў, і яму болей не 
хацелася чытаць чорныя адбіткі слоў на пажоўклай 
паперы і маляваць перад вачыма магутны вобраз Са- 
атаснама. На хутары, дзе ён аднойчы працаваў сяке- 
рай і лапатай, каб зарабіць сабе на пражытак, ён 
убачыў дзяўчыну. Гэта была служанка з белай, глад- 
кай скурай і бурлівай маладой крывёй. Маладая і пры- 
вабная. Маўклівы, змучаны працай, паглыблены ў кні- 
жны свет Ялу адчуў, што ў ягонай крыві бурліць нешта 
гарачае і дурманнае. У галаву лезлі дзіўныя і спакуслі- 
выя думкі. Яму мроілася маленькая чырвоная хаціна, 
чароўная жонка і дзіцятка ў яе на руках. Дарэмна ён 
стараўся заглушыць гэтыя блытаныя спакуслівыя дум- 
кі сілай розуму. Ён бачыў брудную хату, дзяцей, 
змучаную жанчыну, з якой давядзецца звязацца на ўсё 
жыццё, а значыць, усё жыццё не разгінаць спіны, каб 
здабываць ім кавалак хлеба. Вось такі лёс чакаў яго, 
яго, хто хацеў некалі перавярнуць жыццё, вырвацца 
з кола тупагаловых, такі лёс чалавека, у галаве ў якога 
спелі ўзвышаныя, хоць і бязладныя думкі, вялікія 
і дзівосныя памкненні. Аднак заўсёды бывае так, што 
нешта маленькае і нязначнае аказваецца мацнейшае, 
чым усё вялікае і прыгожае. Ён забыўся дарогу ў сваю 
хаціну, пакінуў старыя кніжкі пыліцца ў куце і цэлымі 
днямі круціўся каля вясёлай маладой дзяўчыны. Ён 
пераконваў сябе, што зусім неабавязкова думаць пра 

хаціну, дзяцей і законны шлюб. Можна і іначай: жыві, 
гуляй, цягні дзяўчыну да сябе ў ложак і весяліся. 

Дзяўчына аказалася не вельмі пераборлівай. Ды 
і Ялу Тайкінамаа быў не такі ўжо паганы на выгляд: 
высокі, зграбны, з сумленнымі палкімі вачыма, да таго 
ж ён быў сынам Вялікага Тэрапя, некалі багатага 
і славутага чалавека. А магчыма, у схільнасці дзяўчы- 
ны да хлопца было простае жаданне жаночай паловы 
роду чалавечага вабіць і зачароўваць мужчын. 

Такім чынам, Ялу Тайкінамаа апанавалі туманныя 
сардэчныя пачуцці, але адначасова з'явіліся і іншыя: 
раздражненне, зайздрасць і горыч. 

Цяперашні гаспадар хутара, сын Тэпо, быў яшчэ 
нежанаты, паўсюль шукаў сабе жонку, і здарылася 
так, што палажыў вока на тую самую дзяўчыну, да 
якой заляцаўся Ялу. Па хуткім часе гаспадар хутара 
перамог: ён быў смялейшы, дужэйшы і, апрача таго, 
валодаў гэткім багатым хутарам. Дзяўчына, не доўга 
думаючы, выбрала багацея. Да таго ж болей прыветна- 
га, чым небарака Ялу, ад якога можна было чакаць 
усяго, чаго хочаш. Праўда, яна не адразу паказала 
свой выбар. Яна вагалася, хісталася, нібы капялюш на 
пудзіле, але такое ўжо шчасце бедняка, сэрца якога 
працінаюць усе вятры, вось і дзяўчына ўсё вагалася 
і не ведала, у які бок зваліцца, ды і ці звальвацца 
ўвогуле. Яна зацікавіла абодвух мужчын, разбудзіла 
зайздрасць, варожасць і рэўнасць. 

Нябожчык Законнік Матці жыў на зямлі Тэрапя, 
бо сваёй у яго не было, толькі гэты невялікі шматок, 
дзе стаяла хаціна. І вось малады гаспадар Тэрапя 
пачаў думаць, як дапячы свайму суперніку, і ўспамі- 
наць, ці была закладная папера на гэты шматок зямлі. 
Ён пачаў шукаць закладную і знайшоў, а там было 
напісана, што арэнда хутка канчаецца, засталося не- 
калькі месяцаў. Ён прыціх і стаў чакаць, а калі тэрмін 
сышоў, то сустрэў Ялу на хутары, дзе той ашываўся, 

каб пабачыць дзяўчыну, да якой яны абодва заляца- 
ліся. 

--. Здаецца, гэта хата ўжо не твая. Тэрмін арэнды 
скончыўся, дык забірай свае кніжкі, іншае майно і ма- 
тай адсюль. 

Ялу спалатнеў, душу ахапіла сумота, а ўсярэдзіне 
ўсё кіпела ад злосці. Не, яму было ўсё роўна, што яго 
выганяюць з хаты, не шкадаваў ён і сваіх кніжак. 
Злавала тое, што супернік гэтак паказаў перад дзяўчы- 
най сваю ўладу, гэтак бесцырымонна загадаў збіраць 
манаткі. А гаспадар Тэрапя адчуў сябе яшчэ болей 
упэўненым, вырашыў паддаць жару і прыпомніў ко- 
лішняе: 

-- Вось бачыш, Ялу, і ты страціў свой дом, як 
і твой бацька. 

Ялу нічога не змог адказаць на тое, ён нават не 
падумаў, ці мае права гаспадар гэтак адразу высяляць 
яго. Ён адчуў пустэчу і знясіленасць. 

--. Плакаць не збіраюся,-- нарэшце вымавіў ён.-- 
Жыві сам тут, калі хочаш. Усё ж дармавы прытулак... 

І ў мяне дармавы, але я занепакоіўся б, калі 
б мне загадалі выбірацца адсюль. 

Праз некалькі дзён Ялу прыйшоў паглядзець сваёй 
хаціны. Рамы павыдзіралі, у пустой будыніне стаяла 
халадэча, праз вокны намяло снегу. Непатрэбная мэб- 
ля была выкінута на двор, вецер замятаў зваленыя 
ў кучу кнігі, матляў раскрытыя старонкі. У той жа 
момант ён пачуў віскат палазоў і залівістыя званочкі: 
паўз яго праляцеў конь, запрэжаны ў сані, дзе сядзелі 
двое. І ён, і яна засмяяліся, убачыўшы чалавека, які 
стаяў у пустым двары і нечага шукаў у гурбах. Гэта 
былі гаспадар Тэрапя і маладзіца, якія, напэўна, ехалі 
да свяшчэнніка. 

Хлопцу, які стаяў перад хатай у двары, стала 
вельмі цяжка. Яго нібыта наскрозь прахапіў халодны, 
злы і жорсткі зімовы вецер. Дарэмна ён стараўся 


194 


супакоіць сябе тым, што не варта плакаць з-за гэтай 
жанчыны, ці мала такіх на свеце. Проста гэтая самка 
дорага прадаецца. Аднак ён усё ж адчуваў, што з рук 
у яго выслізнула нешта такое, чым ён імкнуўся авало- 
даць. І ён падумаў, што і хаціна, і кнігі ўсё ж нечага 
варты. Сядзеў бы ён цяпер каля грубкі, чытаў бы і раз- 
думваў бы, а гэтая дурная гісторыя проста забылася 
б. А цяпер усё ляснула. 

Ён цяжка пайшоў па глыбокім снезе, пакінуўшы 
свае кнігі і пажыткі пад гурбамі ў двары. Хай бяруць 
усе, хто хоча, ці людзі, ці чэрці. 


ХУНЦІ 


І вось Ялу Тайкінамаа туляецца ў змрочнай шэрай 
вёсцы, і ў душы яго таксама халодны змрок і пустэча, 
як самай халоднай зімой, безнадзейна і сумна, нібыта 
ў самыя вялікія маразы. Час ад часу ўздымаўся шалё- 
ны вецер, вар'яцела завіруха, бязладна кідаючыся ту- 
ды-сюды. І тады душа Ялу перапаўнялася злоснай 
атрутай і горыччу. У шэрай пустэчы ягонай душы 
вырастала бязмежная злосць і прага помсты. 

Яму хацелася неяк адплаціць гаспадару Тэрапя. 
Той адабраў у яго дзяўчыну і прытулак, дзе ён мог 
сядзець каля грубкі, слухаць, як за вуглом свішча 
вецер, дзе ён мог чытаць і мроіць пра сваё далёкае 
шчасце. Ялу думаў, што не так ужо і важна, не так 
патрэбна яму дзяўчына і прытулак, якія адабралі 
ў яго, а галоўнае цяпер неяк прыпомніць гаспадару 
Тэрапя ўсё былое, давесці яму, памучыць і ўтаймаваць, 
даказаць, што ён нікчэмны, гнюсны, мярзотны чала- 
век... 

Ялу раздумваў і гаварыў сабе, што трэба быць 
цярплівым і дальнабачным. Калі ён стане дужым, тады 
ён зможа адпомсціць за крыўду... Аднак такія думкі не 

супакойвалі душу. Хто ведае, калі ён стане дужым, ды 
і ці стане ўвогуле? Адкуль яму ўзяць грошай, каб 
набраць сілы? З ветру і сонца? 

Ялу распальваў сваю злосць, нянавісць працінала 
ўсю ягоную душу, нібыта цяперашні гаспадар Тэрапя 
быў вінаваты ва ўсіх тых няшчасцях, якія напаткалі 
яго ў жыцці. Аднойчы, калі хлопец сек дровы непада- 
лёк ад лясной дарогі, гаспадар Тэрапя праязджаў 
міма на кані. Ён спыніўся, перадаў парабку лейцы і за- 
гадаў: 

--. Гэй, Ялу, завязі дроў і на Тэрапя! Можаш нават 
правесці ноч каля гаспадыні, успомніць старое ка- 
ханне. 

Ялу толькі заскрыгатаў зубамі і пачырванеў ад 
злосці. Ад крыўды ў яго адняло мову, і ён змог выда- 
віць толькі лаянку: 

-- А каб цябе тысяча чарцей даілі! Можа, мне 
яшчэ і папрацаваць на тваю пошасць з тваёю бабай? 

Вечар выдаўся цёмны, віхурысты. Калючы, цвёрды 
снег раставаў на твары, як соль, і скура смылела. 
Аднак Ялу не змог уседзець і праз цемру і завіруху 
пабрыў да Тэрапя. Там ён спыніўся, прысеў за вуглом 
дома і злымі халоднымі вачыма стаў сачыць за хута- 
рам. Вось і гаспадар Тэрапя з ліхтаром у руцэ падаўся 
да канюшні. Ялу выбраў пад павеццю сухое бярозавае 
палена і незаўважна пракраўся ўздоўж сценкі да ва- 
рот. Агеньчык у акне насмешліва падміргваў яму праз 
чорную цемру, вецер выў у падстрэшшы, шорсткія 
сняжынкі калолі твар. 

Высока падняўшы ліхтар, гаспадар выйшаў з ка- 
нюшні. Удар паленам прыйшоўся яму па руцэ; ліхтар 
выпаў і разбіўся. У той жа момант чорны цень кінуўся 
да гаспадара, нож прабіў суконную світку, упіўся 
ў грудзі, пырснула кроў, і чалавек з кароткім ускры- 

кам паваліўся на разбіты ліхтар. А Ялу кінуўся бегчы, 
шпурнуўшы акрываўлены нож у снег. Па спалатнелым 

ствары хвастала завіруха, і вецер вішчэў у полі, як 
недарэзаная свіння. 
-2 Ну вось, атрымаў, нячысцік, жалязяку пад рэб- 
ры,-- прахрыпеў забойца, сцішваючы крокі. На другі 
дзень Ялу даведаўся ад вяскоўцаў, што нехта ўдарыў 
нажом гаспадара Тэрапя і той пры смерці, можа, 
хутка і памрэ. Ён слухаў людзей, слухаў, як яны дзівілі- 
ся, хто б мог такое зрабіць, і маўчаў. Ён радаваўся, 
што раней ніколі не лез у чужыя размовы, а таму ніхто 
і не здзіўляецца, што ён маўчыць і цяпер. Але ўдзень, 
калі ён зноў пачаў секчы дровы, у душы нарадзілася 
трывога. «А што, калі ўсё раскрыецца? А што, калі яго 
закуюць у кайданы і пасадзяць у турму?» Раптам ён 
адчуў, што любіць жыццё і волю, нягледзячы на тое, 
што жыць даводзіцца вельмі цяжка. У душы пачаліся 
згрызоты, яго даймаў слізкі, халодны страх, аж ногі 
халаднелі. Ён пачаў маліцца Госпаду, нягледзячы на 
тое, што да гэтага часу нават не ўспамінаў пра валада- 
ра нябеснага, не верыў у яго існаванне, а часам і прак- 
лінаў творцу, кажучы, што калі недзе і ёсць, то ён 
проста дурань... Цяпер жа ён маліўся, нават укленчыў 
проста ў снезе, прасіў Усявышняга дапамагчы і абяцаў, 
што будзе добрапрыстойным вернікам і праведным. Ён 
горка каяўся ў тым, што зрабіў учора, праклінаў свой 
грэх і свой неабдуманы ўчынак. Ён абяцаў, што калі 
Бог даруе яму, то стакроць будзе ўхваляць Госпада. 
Потым яму стала сорамна і прыкра: ці час яму, неба- 
раку, прасіць у Бога паратунку?.. Ці сумленна гэтак 
абяцаць, што гэта твой апошні грэх толькі таму, што 
не хочаш адказваць за яго... Занепакоены і прыціхлы, 
з затуманенай галавой ён вырашыў паехаць на лыжах 
да хутара. Там ён пачуў, што злачынцу ўжо знайшлі. 
Гэта быў торпар, які і раней заўсёды сварыўся з гаспа- 
даром, былым суседам Тэпо. Але той кляўся і ба- 
жыўся, што ні ў чым не вінаваты і ў той дзень нікуды 
не выходзіў са свайго дому. Ён быў моцна ўсхвалява- 

ны, мітусіўся, бесперапынна хрысціўся і бажыўся, што 
ні ў чым не вінаваты. Гаспадар жа трызніў у непры- 
томнасці і наўрад ці змог бы пазнаць таго, хто напаў 
на яго цёмнай ноччу. Торпара арыштавалі. Кажуць, 
што паліцэйскія дубінкамі хацелі выбіць прызнанне. 
Тады арыштаваны раззлаваўся, сціснуў зубы, а потым 
закрычаў, што гэта не ён ударыў гаспадара, але добра, 
што нехта гэта зрабіў... Правільна зрабіў! Можа, гэта 
сам сатана разануў свайго... 

Ялу пачуў усё гэта і адчуў, як страх пакідае яго, 
нават узрадаваўся: Гасподзь пачуў ягоныя малітвы 
і дапамог яму... У той жа час мільганула думка, што не 
зусім праведная гэта дапамога: невінаваты чалавек 
будзе пакараны з-за яго! Вось так заўсёды на свеце. 
Пакутуй, нічога, што ты вінаваты альбо невінаваты... 
Але ён заглушыў такія думкі, сцішыўся і нават засаро- 
меўся: што яму ведаць пра нябесныя справы? Справы 
Усявышняга няведамыя простаму чалавеку. А можа, 
гэты арыштаваны меў які-небудзь грэх перад Госпадам 
і не замаліў яго... Вось за гэта яго і абвінавацілі. А яго, 
Ялу Тайкінамаа, Гасподзь памілаваў. І ён сапраўды 
адчуў, што ноша ягоных грахоў не такая ўжо і вялікая, 
каб несці за гэта яшчэ і кару зямную. Ён выправіцца. 
і будзе весці прыстойнае жыццё. Напэўна, Гасподзь 
пачуў яго і паказаў правільны шлях. 

І Ялу, то згараючы ад трывогі, то зноў супакой- 
ваючы сваю душу, шчыра ўзяўся за працу. Ён пры- 
ходзіў дадому позна вечарам, еў, выпростваў стомле- 
ныя суставы, засынаў, а зранку зноў прачынаўся з па- 
чуццём трывогі. Яго непакоіла, што будзе з тым 
торпарам? Як той лаяўся, калі лажыўся спаць на 
падлогу ў турме? А ў яго ж гаспадарка, жонка і куча 
дзяцей. І жылі яны не надта багата, а болей у няста- 
чы... А ты, малады хлопец, у якога ні радні, ні сяброў, 
азінокі чалавек, будзеш гуляць на волі. А за тваё 
злачынства будзе расплачвацца нехта іншы. І зноў 

у галаве ў Ялу мільганула думка: што ж ён там думае, 
гэты ўсемагутны стары на небе... Ён толькі напужаў 
яго і даў яму добры ўрок. Аднак настане час, і яму 
давядзецца адказваць за свае грахі. Дык ці варта 
хадзіць пад вечным страхам, што некалі карная сякера 
апусціцца і на цябе? Ці не спакайней хадзіць па свеце, 
пакорліва працаваць, каяцца і тым расплочвацца за 
свае грахі. Але няўжо заўсёды хадзіць у страху перад 
расплатай, баючыся прызнаць свой грэх? І любая твая 
радасць, любая думка і шчасце будуць атручаны стра- 
хам перад Богам, які можа раззлавацца і ў любую 
хвіліну пакараць цябе за патаемны грэх. Лепей ужо, 
каб гэтыя ўдары ўпалі на цябе адразу! І не будзе табе 
чаго таіць, і душа твая будзе спакойная... Ялу апанта- 
на сек дровы, і душа яго калацілася, як у ліхаманцы. 
Міналі дні. Аднойчы ранкам ён адчуў у душы дзіўную 
палёгку і халодны спакой. Ён пайшоў у вёску і пры- 
знаўся ленсману, што гэта ён ударыў нажом гаспадара 
Тэрапя. Торпар не вінаваты. Яго трэба неадкладна 
вызваліць. 

Ялу Тойкінамаа арыштавалі. 

Стаяў спакойны, цёплы і светлы зімовы дзень. Над 
ляснымі вершалінамі радаснай усмешкай свяцілася 
сонца. 

Ялу закавалі ў кайданы. Наглядчык кляпаў кайда- 
ны, грукаючы малатком. Ялу сядзеў, утаропіўшыся 
нерухомым позіркам у падлогу. 

-- Навошта ты ўдарыў яго нажом? -- запытаўся 
нарэшце наглядчык. 

-. Ён біў мяне малога. Біў па спіне. 

-- Кажуць, гэта так,-- сказаў другі.-- Ды яшчэ 
кажуць, і дзяўчыну ў цябе адабраў... 

-- Якая там дзяўчына... 

2. А навошта ты прызнаўся, каб цябе пасадзілі? 

2 Дык жа невінаватага абвінавацілі. 

р А чаго ты так доўга чакаў? Таго ж адразу 
пасадзілі. 

-- Трэба было падумаць, спачатку ўсё ўзважыць, 
а потым ужо ісці пад гэты вянец. ў 

-- Мог бы крыху падумаць і раней, перш чым. 
адважыцца на такую паганую справу. Вось і будзеш 
цяпер сядзець на казённым хлебе за гэты ўдар, 
хлопец. 

Так і павезлі сына Вялікага Тэрапя ясным зімнім 
днём з роднай вёскі, закутага ў кайданы. 

Двое падзёншчыкаў разграбалі гной у двары хута- 
ра Тэрапя. Яны паглядзелі ўслед саням. 

--. Здаецца, гэты хлопец навечна сядзе на турэмны 
хлеб,-- сказаў адзін. 

--. Наўрадці за адзін удар дадуць гэтулькі многа. 

-- Занадта ж яшчэ малады. Яму ж і дваццаці 
няма... 

Конь бег трушком, рыпеў снег пад палазамі, і неў- 
забаве сані зніклі за даляглядам. 


ХІХ 


Ялу Тайкінамаа снаваў па камеры з голымі сценамі 
з кута ў кут, нібыта чаўнок. І зноў недзе ў самых 
цёмных закавулках душы з'явіліся чэрві страху і сум- 
лення і пачалі бязлітасна грызці яго. Ён пачуваў сябе 
мярзотна, прыгнечана, жахліва. Чорт ведае навошта 
запіхваць чалавека ў каменны мяшок, дзе парахнее 
душа, а галава запаляецца, дзе самота цісне і душыць 
грудзі... Далі б хоць якую-небудзь працу, далі б крыху 
пабыць на дварэ, пад вольным небам, дзе шуміць вецер 
і плывуць хмары, каб хоць крыху неяк сталілі чалаве- 
чае цела... 

-- А што ж там з гаспадаром Тэрапя? Ці папра- 
віўся ён? За што будуць судзіць -- за цялесныя па- 
шкоджанні альбо за забойства? 

Так ён хадзіў, лаяўся і шкадаваў. 

-- Хаця б вынеслі прысуд, хай будзе любы, але 
каб спакайней адсядзець, скарыцца перад лёсам, калі 
ўжо так наканавана. Бо самае страшнае -- гэта ча- 
канне... І навошта мне спатрэбілася гэтак здурнеўшы 
кідацца на яго з нажом? Навошта было гэтак упадаць 
у шаленства? І чаму гэты торпар так папаўся, чаму ўсё 
так атрымалася? 

Ялу хадзіў, начамі ён не мог спаць, думкі ягоныя 
бязладна кружыліся вакол гэтай справы. Яму здавала- 
ся, што з яго цела вырастае нейкі куст. Ён глыбока 
пусціў свае карані, і кожны дотык выклікае нясцерпны 
боль, але трэба яго выдраць, чаго б гэта ні каштавала. 

-2 Дык чаму ўсё гэтак з ім зрабілася. Дарэмна 
пытацца. Там, наверсе, ці Бог, ці нячысты, хто-небудзь 
з іх добра ведае, але маўчыць... Вось так, куча гною! 

З самага дзяцінства Ялу атрымліваў ад лёсу толькі 
моцныя кухталі. На імгненне ён адчуў нейкае дзіўнае, 
крыху сумнае пачуццё, калі падумаў аб тым, што ўсе 
ягоныя няшчасці ад таго, што ён дзіця жорсткага 
лёсу... 

Нібыта цяжкі шэры сон прайшлі месяцы, і стала 
вядома, што гаспадар Тэрапя паправіўся. Надышоў 
суд. Пад час двух судовых паседжанняў Ялу стаяў 
і адчуваў у сабе нейкую трывогу і злосць, калі вяскоў- 
цы, выцягваючы шыі, глядзелі на яго: вось ён стаіць, 
сын Вялікага Тэрапя, у паласатым убранні, закуты 
ў жалезныя кайданы... 

І вось Ялу Тайкінамаа пачуў свой прысуд: два гады 
на казённым хлебе ў губернскай турме з чырвонай 
цэглы. 

Стаіць спякотны летні дзень, ярка і горача свеціць 
сонца. Падзёншчыкі Тэрапя робяць плот каля вы- 
сахлага і пыльнага папару. Адзін з іх, шырока расста- 
віўшы ногі, забівае кол, злосна плюе і кажа: 

. 7 Што сын, што бацька Тэрапя -- адно і тое: 
і таму і другому патрэбны вежы, ды ўсё цагляныя, 
цагляныя. 

А сын Вялікага Тэрапя сядзеў у цагляным доме. Ён 
сядзеў на хлебе і вадзе, з кайданамі на нагах, а на- 
ручнікі былі закляпаныя так шчыльна, што часам аж 
курчыліся пальцы. Калі з яго знялі аковы, дык ён не 
змог стрымацца і пачаў крычаць і лаяцца так, што 
настроіў супраць сябе ўсіх ахоўнікаў. Асабліва змроч- 
ным жыццё здавалася яму ад немагчымасці змяніць 
сваё становішча, і недзе глыбока ў душы вырастала 
неспатоленая злосць і горыч. Ён успамінаў пра тое, 
што некалі ў дзяцінстве вычытаў у кніжках, імкнуўся 
звязаць гэта са сваім становішчам і думаў, як адпом- 
сціць. Цяпер ён не будзе такі дурны і бяздумны. Цяпер 
ён будзе асцярожны, вельмі асцярожны, бо адзін раз 
ужо трапіў у няшчасце... Якое права маюць адны жыць 
лепей, чым другія? Няхай ва ўсіх будзе адно шчасце 
і адна бяда... 

Так ён змрочна сядзеў у цёмным куце і абдумваў 
свае планы, бледны твар яго палаў, звінелі ланцугі на 
нагах. 

-- Хай яно гарам гарыць усё сучаснае грамадства. 
Няхай абрынецца ўсё старое і дурное, каб можна было 
пабудаваць нешта новае, хоць і не ведаю якое. Няхай 
узнясецца новы Рог Шчасця, як некалі ў майго старо- 
га бацькі... Хаця і яго некалі спаліць агнём.-- Ах, ён 
быў цяпер як Саатаснама, вялікі і змрочны паўстанец! 
Ён успомніў пра старую цікавую кнігу, якую так некалі 
любіў, і сэрца ягонае задрыжала ад злосці і гонару. Ну 
хоць бы раз нанесці ўдар, паказаць зубы, выпрастаць 
магутныя крылы і ўзляцець вольным арлом... 

Такія былі думкі Ялу Тайкінамаа, маладога зняво- 
ленага, думкі змрочныя, поўныя нянавісці і жадання 
абрынуць усё старое грамадства. Няўклюдныя і бя- 
сформенныя, нібыта вялізная пачвара, думкі цяклі 
павольна, быццам ступалі на драўляных нагах. Аднак 
гэтыя думкі надавалі сэнс ягонаму жыццю, будзілі 
прагу да жыцця і надзею на лепшыя часы. Ён ужо не 


202 


глядзеў на сябе, як на высахлую сасну, шэрую і бя- 
сплодную, на якой ніколі не вырастуць зялёныя галі- 
ны. Ён адчуваў, як у ім забурлілі жыццёвыя сокі і 
абудзіліся магутныя сілы зла і пераўтварэння. 


ХХ 


Воля! Дзверы цаглянай вязніцы расчыніліся. 

Была зіма, светлая і празрыстая. Праз галіны ня- 
мых дрэў прасвечвала глыбокая сінеча, і шэры, з чыр- 
вонымі адлівамі дым уздымаўся высока ў неба. Але 
для Ялу Тайкінамаа гэта была вясна, і непаўторны 
вясенні водар моцна хваляваў ягоную душу. Вераб'і, 
жывыя шэрыя камячкі, кружыліся каля гною на даро- 
гах і нешта вяшчалі сваім чырыканнем. 

Ялу Тайкінамаа паўсюль бачыў і глыбока ўдыхаў 
вясну барацьбы і волі. 

Гэта была вясна паўстання. Частка фінскага наро- 
ду паўстала і пайшла вайной супраць другой часткі. 
Яны стралялі адзін у аднаго бліскучымі нікелевымі 
кулямі, калолі штыкамі, тоўстыя гарматныя ствалы 
цяжка керхалі і шпурлялі ў людзей метал, які ператва- 
раў іхнія целы ў кавалкі мяса, запальваў дамы, нібы 
свечкі. 

Мяцежнікам быў і Ялу Тайкінамаа, адзіны сын Вя- 
лікага Тэрапя, самы чырвоны з усіх чырвоных. Нарэш- 
це спраўдзіліся ягоныя даўнія сны! Цяпер ён быў як 
Саатаснама, адважны герой з дзіцячай кнігі, вастраво- 
кі і змрочны Саатаснама, мяцежнік, чый голас грымеў 
сярод стрэлаў, праносіўся праз дым, праз густы бліс- 
кучы лес дзідаў, з якіх капалі чырвоныя важкія кроп- 
лі... Так, настаў час разбурэння, крыві, крыві і агню! 
Трэба пранесціся па зямлі, як знішчальны агонь! Пра- 
глынуць і знішчыць усё старое, зношанае і спарахне- 
лае. Няхай уздымаецца агонь, як пякельнае полымя, 

якое спаліць, пакарае і ачысціць усё... Няма нічога 
вечнага на зямлі, дык няхай знікне ўсё дрэннае, каб на 
тым месцы вырас новы свет, новыя светлыя будынкі. 
Няхай цяпер пануе злосць і помста, каб потым, калі 
ўсё аціхне, на свеце насталі новыя шчаслівыя дні, 
а пакуль няхай гараць і дымяцца спарахнелыя бу- 
дынкі, няхай плыве над зямлёю чырвоная крывавая 
пара. 

Ялу ішоў па бясконцых вясенніх дарогах, і ад- 
важныя паўстанцкія песні прымушалі віраваць ягоную 
кроў. Цяпер паўстанцы змагаюцца за святую справу, 
а заўтра надыдуць шчаслівыя часы, яны будуць шчас- 
лівыя і для яго, каму выпала нялёгкая доля. Ды толькі 
ці надыдуць яны. А можа, ён, як і правадыр мяцежні- 
каў Саатаснама, яшчэ пабачыць, як усё загіне, і яму 
таксама давядзецца загінуць? Не, настане перамога, 
справядлівасць і праўда прывядуць да перамогі, сталё- 
выя мячы яшчэ не ступіліся... 

Перамога! І невялікая бяда, калі закарчанелае цела 
Ялу Тайкінамаа будзе ляжаць у расталым, чырвоным 
ад крыві снезе і тэлеграфныя драціны будуць спяваць 
над ім сваю журботную песню. Шмат людзей ужо 
загінула за святую справу, шмат яшчэ загіне. 

Ялу Тайкінамаа крочыць у атрадзе чырвонагвар- 
дзейцаў, схуднелы, у аблавухай шапцы на галаве, 
у чырвоным шаліку, даўгія канцы якога матляюцца 
пад ветрам. Стомлены, ён ляжыць на сумёце, пры- 
ціснуўшы стрэльбу да шчакі карычневым прыкладам, 
і злосна выплёўвае нікелевыя кулі ў ворагаў. Вораг 
быў недзе там, крывасмок, буржуй, які ўяўляўся Ялу 
вялізным, пузатым, тупым і надзьмутым. Ён не хоча, 
каб насталі новыя часы, раўнапраўе, калі шчасце і гора 
будуць падзелены пароўну і кожны атрымае сваю 
долю... Ён па-ранейшаму хоча трымаць верх, ён хоча 
як мага далей трымаць у сваіх руках нітку шчасця, 
а іншым кідаць толькі аб'едкі; ён хоча, каб для Ялу 

Тайкінамаа ніколі не насталі шчаслівыя і спакойныя 
часы... Ялу люта ненавідзеў свайго ворага і праклінаў 
яго за тое, што ён не быў такім, як здавалася: ад- 
кормленым буржуем; яго нялёгка было пракалоць 
штыком альбо збіць прыкладам у рукапашнай бойцы. 

Аднак атрад не кінуўся наперад і не рынуўся ў бой. 
Недзе ў канцы калоны ўпаў баец, і вясновы снег афар- 
баваўся чырванню, і тады ўсе пацягнуліся назад па той 
самай даўгой дарозе, пакрытай вясновым снегам, га- 
лінкамі і саломай. Неба было светлае, свяціла сонца, 
але Ялу паглыбіўся ў змрочны роздум, і чырвоны шалік 
па-ранейшаму матляўся ў яго на шыі. Ён усё не даваў 
веры, што адбылося нешта нядобрае: гэта толькі часо- 
вая няўдача, яшчэ крыху - і яны кінуцца наперад 
і перамогуць. Ну і што, што некага забілі? Шмат 
людзей гіне і тут і там. Затое тым, хто застаўся жывы, 
будзе болей прасторы, болей шчасця і долі... 

Але атрад усё ішоў па бясконцай вясновай дарозе, 
прыпякала сонца, цурчэла вада ад расталага снегу. Усё 
часцей і часцей каго-небудзь ззаду даганяў бязлітасны 
свінец, нібыта жалезная дзюбка нейкага прывіднага 
ястраба, чалавек падаў на сумёт, і снег навокал чырва- 
неў пралітай крывёю. Усё часцей стрэльба з карычне- 
вым прыкладам апускалася і замаўкала. Атрад паў- 
станцаў цяжка цягнуўся па дарозе, настрой падаў, 
няпэўнасць і страх, што канец ужо недалёка, апа- 
ноўвалі яго. Тыя ж, хто ўступіў у бой, ішлі, выпнуўшы 
грудзі, хоць і ведалі, што справа загінула, але яны 
спадзяваліся, што памруць у яркіх патоках крыві, 
у віхуры снегу і попелу... Потым, адной вясенняю ноч- 
чу, калі аголеныя лясныя паляны ў месячным святле 
здаваліся пустэчай, Ялу Тайкінамаа раптам убачыў 
сябе палонным. Ворагі хітра атачылі іх і загналі, як 
рыбу ў нерат. Ялу змарнеў ад шматтыднёвай абароны, 
ад роспачных думак, што ўсё загінула. Закасцянелымі 
бяссільнымі рукамі ён ледзьве мог загнаць патроны 

ў магазін вінтоўкі, потым і патроны скончыліся, і ў той 
жа момант нехта вырваў з рук яшчэ гарачую зброю. 
Яны трапілі ў палон. Забітых было шмат, вельмі шмат, 
нават там, дзе адбіваўся з кулямёта Чырвоны Сімі. 
Параненых было безліч. А Ялу стаў палонным. 
У начной цемры чуліся крыкі і лаянка, стогны паране- 
ных, недзе яшчэ грукалі стрэлы, разрываючы паветра, 
як удары вялізнай пугі. 

А сэрца Ялу Тайкінамаа перапаўнялі бяссільная 
журбота і горыч за сваю няшчасную долю. Усё прапа- 
ла. Ён сцягнуў з шыі чырвоны шалік і заплакаў. Усё 
прапала. Няма на свеце справядлівасці, а здранцве- 
лая праўда запаўзла ў нейкі цёмны кут, як сляпая му- 
рашка... Зноў узбуяла крыўда, грошы аказаліся мац- 
нейшыя, і паны перамаглі. 

Хадзілі чуткі, што ўсім асабліва вінаватым прысуд 
будзе кароткі, але заставалася яшчэ шмат і іншых. 
Тады ж, ноччу, у бляклым свеце газніцы дапыталі 
і Ялу Тайкінамаа. 

-- Вы са зброяй у руках выступілі супраць за- 
коннага парадку. Да таго ж вы супраціўляліся, калі 
ўжо многія здаліся. 

--. Ніхто не ведае, на чыім баку закон, а на чыім 
толькі ягоны цень. 

-- Вы забілі шмат герояў, якія змагаліся за за- 
конны грамадскі парадак. 

--. Забіваў, забіваў колькі мог. А на вайне і трэба 
забіваць... 

-- Так-так! Трэба забіваць! Слушна кажаш, пры- 
яцель: трэбы забіваць. Адвядзіце яго. а 

Тады ж, на досвітку, два дзесяткі палонных пачалі 
капаць доўгую яму на беразе ляснога возера. Яны 
капалі, калупаючыся ў прамерзлай ледзяной зямлі, 
адны маўчалі, другія лаяліся, а нехта нават спрабаваў 
і пажартаваць. І толькі адзін чалавек у чырвоным 

шаліку старанна дзёўб зямлю, і буйныя кроплі поту 

цяклі з-пад злямцаваных валасоў. На хвіліну ён вы- 
прастаўся і абапёрся на рыдлёўку. Сярдзіты вецер 
варушыў хвалі на вадзе і гнаў на ўзбярэжныя камяні. 

2; Ну, жвавей варушыцеся! -- закамандаваў нейкі 
камандзір з пераможцаў.-- Пара і на спачын, чырво- 
ныя, канчайце, а то яшчэ пільнуй вас тут. Весялей, 
чырвоная сволач! 

Неўзабаве той самы чырвонагвардзеец зноў вы- 
прастаўся і загаварыў: 

22 Паколькі развітальных прамоў не будзе і калі 
тыя, каго гэта тычыцца, не супраць, то я скажу некаль- 
кі адпаведных суцяшальных слоў. Таварышы! Мы не 
старыя дзяды і не малыя дзеці. Мы цярпліва пераносі- 
лі боль. Хутка ўсё скончыцца. Адны загінуць, і тыя, 
што прыйдуць за імі, яшчэ паспытаюць таго. І смерць 
здасца ім нават салодкай. 

Прамова здалася даволі змрочнай, ніхто не за- 
смяяўся, і толькі некаторыя, скрывіўшы вусны, пра- 
цягвалі слухаць. А вартавы загадаў прамоўцу закрыць 
ляпу. 

Нарэшце яма была гатова. Людзі з цяжкасцю 
вылезлі на край, і ў іх адразу адабралі рыдлёўкі. 

-- Ну вось;- сказаў камандзір.-- А зараз адпра- 
вім вас каго да д'ябала, каго да Бога. Зараз пачнём 
расстрэльваць. Вочы вам завязваць? 

2. Не трэба,-- прабурчаў высокі змрочны хлопец 
у чорным касцюме.-- Нам і раней даводзілася нюхаць 
пораху... 

Некаторыя чырвонагвардзейцы стаялі, счапіўшы 
рукі, варушылі вуснамі, некаторыя пападалі на калені, 
але большасць стаяла з цёмнымі тварамі. Змрочны 
хлопец у чорным касцюме сказаў: 

-- Айцец, даруй ім, яны не ведаюць, што робяць. 

-. Вы яшчэ і насміхаецеся? -- прасіпеў начальнік 
канвоя.-- Падрыхтаваліся! Агонь! 

І ўзарвалася цішыня вясновага рання. Затрашчалі 

вінтоўкі, і магіла напоўнілася. У даўгой яме апынуўся 
і чырвонагвардзеец у аблавуху з чырвоным шалікам на 
шыі. 

-- Ну вось,-- сказаў камандзір.-- І зроблена спра- 
ва. Прывядзіце сюды каго-небудзь з жывых чырвоных, 
няхай крыху прыкапаюць сваіх сяброў. 


А хутар Тэрапя ўсё стаяў на схіле ўзгорка, звінеў 
у кузні молат, шумеў крыламі вятрак. І ў новым прас- 
торным доме можна было яшчэ пачуць розныя гісто- 
рыі пра славуты род Тэрапя. 

Парабкі штосьці робяць, свеціцца жоўтая лямпа, 
трашчыць мароз пад зімовым небам. 

--- Дык вось, гэты самы Вялікі Тэрапя... А ягонага 
сына пасадзілі. Кажуць, ён быў чырвоным. І знайшоў 
сваю смерць у той жорсткі час. Гаспадароў брат ба- 
чыў, як яго павялі і расстралялі. 

--. Вось і знайшоў сабе царства, якога хацеў: не- 
калькі аршынаў пад зямлю. 

-- Такі вось лёс у апошняга са славутага роду 
Тэрапя. 


ХХІ 


Аднак Ялу Тайкінамаа ўсё ж не трапіў у царг1!ва 
вечнага спачынку, і ягоны апошні прытулак не зарос 
зялёным травяным убраннем. 

Той цёмнай вясенняй ноччу, калі ён трапіў у палон, 
здарылася так: пераможцы выбралі сярод палонных 
чалавек дваццаць, якіх так альбо іначай палічылі най- 
больш вінаватымі. Яны стаялі асобнай групай недалё- 
ка ад астатніх палонных, акружаныя стомленымі ад 
ваеннай бязладзіцы і баёў канваірамі. З цёмнага нач- 
нога неба падалі рэдкія кроплі, хоць хмары парадзелі 

і рассеяліся. Сэрца Ялу Тайкінамаа тачыў жахлівы, 
слізкі і халодны чарвяк: страх смерці. Яму хацелася 
пажыць яшчэ на гэтым свеце, пад сінім небасхілам, 
дзе зямля мяняе свае формы, то буйна квітнее, то 
зноўку вяне, дзе ў нябёсах свеціць вялізнае цёплае 
сонца, лятуць хмары і капаюць цяжкія кроплі даж- 
джу... Эх, цяжка паміраць, калі ты з'явіўся на свет 
дзеля жыцця. Лепш было б ніколі не бачыць гэтага 
свету, а яшчэ ў маленстве ператварыцца ў камень... 
У неразумнага немаўляці яшчэ няма душы... 

г. Ну вось,- ціхім голасам сказаў адзін палонны 
з другой групы, Чырвоны Сімі, з якім Ялу шмат па- 
хадзіў па ваенных дарогах.-- Табе прысуд будзе ка- 
роткі, хоць крышку табе пашчасціла... 

2 Пашчасціла... Раней хоць была нейкая на- 
дзея,-- адрэзаў Ялу. 

-- Надзея? Уся справа безнадзейна загінула, да- 
лей можна і не жыць. І лепей цяпер, чым потым паку- 
таваць,-- ціха адказаў Сімі.-- Калі ты хочаш паспра- 
баваць яшчэ, то давай, хуценька... А я ўжо стаміўся. 

Чырвоны Сімі падышоў, садраў з Ялу шапку і чыр- 
воны шалік, а яму на галаву надзеў свой аблавух. 

-2-. Ну, давай бягом, пакуль не заўважылі. 

Ялу стаяў бездапаможна. 

-- Не, так я не магу. У цябе ж сям'я, дзеці. 

-- Якраз вось таму. Ды і не магу я болей жыць, 
калі справа загублена... 

Чырвоны Сімі выпіхнуў Ялу і сам стаў на ягонае 
месца. Сонны канваір з вінтоўкай прачнуўся і вяла 
прамармытаў: 

-- Што там яшчэ? Вось зараз я штыком альбо 
прыкладам. 

І якраз у гэты момант падышлі яшчэ канваіры, каб 
забраць палонных. Нейкі камандзір крыкнуў: 

--. Усе тут? Ніхто не ўцёк? Ніхто не памяняўся? 
Колькі ўсяго? Трынаццаць... Поўны склад! Ну, пайшлі! 
Наперад! 

І яны зніклі ў чорнай ночы, акружаныя канваірамі. 
А Ялу Тайкінамаа застаўся стаяць у групе палонных 
на вясковым двары, спустошаны і бяссільны. 

Павольна ішоў час. Допыты. Лета і лагер для 
палонных, шэрыя аднастайныя дні пад летнім небам, 
голад і глыбока прыхаваная злосць. 

-- Ну чаму, чаму мы не біліся як след? -- пытаўся 
ў самога сябе Ялу, глыкаючы калатуху з карэннем 
нейкіх невядомых раслін.-- Лепей было б памерці 
там, калі быў вынесены кароткі прысуд... А цяпер 
вось пакутуй. Сонца і садзіцца, каб потым зноў пад- 
няцца. Але ці падымецца яно для мяне, Ялу Тайкі- 
намаа? 

Кожны дзень з лагера вывозілі трупы памерлых ад 
голаду і хвароб. Жывыя ператвараліся ў цені, у шэрыя 
схуднелыя здані. Усё да апошняй травінкі павыдзіралі 
галодныя людзі ў лагеры, нават сосны стаялі з абгры- 
зенай на вышыню чалавечага росту карой. 

«Мораць голадам,-- думаў Ялу, круцячы свае вя- 
лыя і грубыя, як нітка, думкі.-- Ды і ў іх з ежай не 
надта. А хто ж дасць лішнюю крошку палоннаму, калі 
і самому не хапае. На зямлі няма ежы. Шмат забівалі, 
але трэба забіваць болей. Зашмат людзей». 

Аднак і ў роспачы надзея не пакідала яго. 

Ён застаўся жыць, ён жыў. 

Прайшла восень у лагеры для палонных, потым 
гады ў турме, думкі ацяжэлі, нібыта закамянелі: так 
жыве чалавек з цяжкім лёсам, няшчасны чалавек. 
І гэтая думка прынесла яму нейкае дзіўнае задаваль- 
ненне. : 

Затым прыйшла воля. Зноў расчыніліся перад ім 
вароты турмы. Стаяла лета, зелянела трава, вісеў у па- 

ветры дурманлівы водар, і ад слабасці дрыжэлі ногі. 
Ялу Тайкінамаа было гадоў трыццаць пяць, аднак 
з выгляду яму можна было даць і пяцьдзесят. Ён 
схуднеў на трэску і выглядаў гэткай жа сухой жардзі- 

най, як некалі ягоны дзед пад час хваробы, з шэрай 
завялай скурай. 

Такім стаў Ялу Тайкінамаа, адзіны сын Вялікага 
Тэрапя. І куды цяпер ён падасца? Некалі ў турме ён 
пахваліўся аднаму прыяцелю, што калі выйдзе з тур- 
мы, то ніколі болей не будзе працаваць, ніколі болей не 
возьме ў рукі ніякай працоўнай прылады. 

ЗА як ты будзеш жыць? 

-- Нічога, людзі пракормяць. Дурні шмат працу- 
юць, нават залішне. Вось з-за таго, што адны пра- 
цуюць зашмат, і пачынаюцца на свеце вялікія войны. 
Збіраецца на свеце шмат прадуктаў працы, якія не- 
магчыма спажыць. Робяць зброю, снарады, страляюць 
адзін у аднаго, не памагае. Зашмат людзей, зашмат 
прадуктаў працы. Калі б людзі толькі елі, яны не 
нарабілі б гэтулькі прыладаў для вынішчэння чала- 
века. 

Прыяцель глядзеў на Ялу круглымі вачыма. Ён 
глядзеў у налітыя крывёю вочы Ялу і думаў, што такія 
вочы могуць быць толькі ў вар'ята. Дый пляце ён 
абы-што. : 

І вось Ялу Тайкінамаа на свабодзе, ён крочыць па 
дарозе і заходзіць на хутар. Адразу відаць, што ён не 
звычайны прахожы. Ён садзіцца на лаву, схуднелы 
і даўгі, як жардзіна, налітыя крывёй вочы блішчаць на 
шэрым, нерухомым твары. 

-- Я змагаўся за свабоду,-- загаварыў ён абыя- 
кавым, хрыпатым ад доўгага маўчання голасам.-- 
Я ліў кроў за свабоду! Супроць чорта і д'ябла! Зямля 
свабодная! І я на ёй! Так заўсёды бывае са змагарамі 
за свабоду. 

Ён паўтарае гэта доўга і аднастайна, а потым, 
нарэшце, просіць ежы і грошай. 

-- Ён, пэўна, не ў сабе,-- думаюць гаспадары.-- 
А чаму б і не, чалавек змагаўся за вольную зямлю, 
салдат-вызваліцель... Можа, і здурнеў. 

Яму даюць есці, даюць крыху грошай, і Ялу Тайкі- 
намаа ідзе далей. 

Ён ідзе да наступнага хутара: зноў садзіцца на лаву 
і, нібыта бязглуздае птушынае пудзіла, паўтарае тыя ж 
словы: 

--. Я змагаўся за свабоду! За свабоду я аддаў усё! 
І маёмасць, і сілу! Усё пайшло! І вось я цяпер! 

І ён не адыходзіць, пакуль не атрымлівае грошай 
альбо ежы, калі галодны. 

Так ён пачаў валачыцца з хутара на хутар, з вёскі 
ў вёску. Спачатку ён крыху саромеўся прасіць ежы 
і грошай у людзей, якім некалі зайздросціў, якіх 
некалі ненавідзеў і якімі пагарджаў. Але нічога з імі не 
будзе з-за гэтых капейчын. Не заб'юць жа яго за 
гэтыя грошы... Тым болей што ён не хлусіў, ён жа 
і сапраўды змагаўся за свабоду. 

Часам ён успамінаў голад у лагеры, свае пакуты 
і катаў і ў глыбіні душы праклінаў усіх, зноў адчуваў 
злосць і прагу помсты. Ён успамінаў сваё першае 
зняволенне, свае вялікія планы і фантазіі, як ён хацеў 
стаць правадыром паўстанцаў са старой кнігі. Цяпер 
ён пра гэта ўжо і не думае. Які з яго правадыр, які 
Саатаснама, калі ён, трухлявы пень, не змог пайсці пад 
расстрэл, а памяняўся з таварышам. Ён думаў пра тое, 
што калі б зноў людзі ўзяліся за такую справу.. Ці 
пайшоў бы ён з імі? Ці стаў бы ён зноў страляць па 
ворагах, сціскаючы ў руках карычневы прыклад? А мо- 
жа б, падпаўзаў бліжэй, каб калоць штыком... Яму 
станавілася непамысна, калі ўспамінаў турэмныя гады 
і здзекі турэмшчыкаў. ў 

Так думаў Ялу Тайкінамаа, але ўсё ж не высветліў: 
пайшоў бы ці не. Нарэшце ён падумаў, што не пайшоў 
бы, а глядзеў бы збоку і цешыўся, як яны грызуць 
адзін аднаго і б юцца, нібы дурныя бараны, ды так, што 
ажно лбы трашчаць. А ён, мудры чалавек, стаяў бы 
ўбаку і толькі назіраў. 

Так думаў бадзяга, ідучы па доўгіх дарогах і паўта- 


раючы людзям сваё адвечнае выслоўе: я змагаўся за 


свабоду... Ё 

У кішэнях ягонай падранай вопраткі, за падклад- 
кай і ў іншых патаемных месцах пачалі збірацца 
грошы, папяровыя грошы. Ён жабраваў даволі ўдала, 
ніхто яму не адмаўляў. З нажабраваных грошай ён не 
траціў ніводнага пені. Каб не памерці з голаду, ён 
прасіў есці. А часам і сам дзівіўся, як добра ён спраў- 
ляецца з роляй жабрака. Ён ведаў, што ёсць і іншыя 
жабракі, у якіх болей прычын на адпушчэнне грахоў, 
чым у яго, Ялу Тайкінамаа. Але ім даставаліся толькі 
лаянка і выспяткі. Затое ён, калі ўжо заводзіў сваю 
песню, то не змаўкаў, пакуль гаспадары не лезлі 
ў кашэль і не давалі хто пені, хто пятак, а хто і дзе- 
сятку. Здаралася, што які-небудзь багацей-патрыёт, 
спачуваючы герою-вызваліцелю, даваў і большыя ку- 
пюры. 

Аднойчы Ялу пералічыў свае грошы і са здзіў- 
леннем выявіў, што іх шмат, тысячы. 

Тады ён падумаў: 

«Нездарма я сын Вялікага Тэрапя: грошы набя- 
гаюць. У майго бацькі таксама была драная вопратка, 
і ён таксама хаваў туды грошы, але нейкі зло- 
дзей сцягнуў іх. Вось я і дайшоў да таго, што збі- 


раю грошы... Напэўна, гэта ў нас у крыві, наша ра- 
давое...» 


Часам у яго пыталіся: 
-- Дзе вы змагаліся? У якіх войсках? 
Тады ён рабіў выгляд, што не чуе, і цягнуў сваю 


звычайную песню: я ўсё аддаў за свабоду! Усё пайшло 
дымам! Вось так я і жыву! 


І ўсе лічылі яго прыдуркаватым. 

Мінула колькі гадоў. 

Аднойчы летнім днём Ялу Тайкінамаа пералічыў 
свае грошы на ўскрайку лесу. Потым ён зноў схаваў іх 

і рашуча пайшоў па дарозе. Ён спяшаўся да роднай 

вёскі Тэрапя. Па дарозе яму вельмі карцела зайсці 

ў які-небудзь дом і завесці сваю адвечную песню: 
-- Я змагаўся за свабоду! 


ХХП 


Стаялі начныя замаразкі, іней пакрыў наваколле. 
Мароз прыхапіў жыта і на хутары Тэрапя. Сівыя 
каласы ціха шапацелі пад золкім ветрам. Гаспадар 
змрочна глядзеў у акно і думаў: гіне збожжа. Ці варта 
старацца, калі за адну ноч можа загінуць уся твая 
праца. Ніякія дужыя рукі не дапамогуць... 

У хату ўвайшоў схуднелы, як палка, дзіўны валацу- 
га з пажоўклым тварам. Ён сеў на лаву і закудахтаў: 

-- Я змагаўся за свабоду! 

-- Кожны тут змагаўся за свабоду! Толькі хлеб ад 
таго не пабялеў, не пасмачнеў... Выдаткі і падаткі 
ўзраслі, а тут яшчэ і мароз,-- злосна сказаў гаспадар і, 
павярнуўшыся спіною да акна, паглядзеў на дзіўнага 
госця. 

А той, не зважаючы ні на што, прыдуркавата 
цягнуў: 

-- Я ўсё аддаў за свабоду! І вось я тут! 

-- Мы хутка ўсе пойдзем па старцах, калі не 
хопіць розуму. Прадаць бы каму гэтую старую па- 
рахню ды з'ехаць туды, дзе можна спакойна расціць 
хлеб, у Амерыку ці Аўстралію. Пішуць, што там жы- 
вецца няблага. 

Пачуўшы гэта, валацуга перастаў буркатаць і пра- 
мовіў: 

-- Дык прадай! 

- А які чорт гэта купіць! Я б прадаў, каб хоць 
крыху далі. 

-- Прадайце мне. Я дам. 

Гаспадар уважліва разглядае яго. Што яшчэ 
ўзбрыло ў голаў гэтаму прыдурку. 

2. Значыць, дом захацеў набыць. А толькі што 
казаў, нібыта задаволены і меншым. 

Бадзяга суне руку ў кішэню і выцягвае пачак 
грошай. 

-- Думаеш, я не змагу? Хоць цяпер выкладу гро- 
шыкі на стол, калі сыдземся ў цане. 

Гаспадар вырачыў вочы. Бываюць жа такія бага- 
тыя вар'яты. Знайшоўся пакупнік. Ён глядзіць на 
прымарожанае жыта, паварочваецца, крыху вагаецца, 
а потым называе суму. 

2. Вось выкладай і будзеш гаспадаром. 

Бадзяга сядзіць, ківае нагамі і нарэшце кажа: 

-- Ну давай, пісака, учынім дамову. Я не таргуюся. 

Так і выйшла, купля адбылася. Бадзяга выцягнуў 
яшчэ пачак грошай з патаемнай кішэні, пералічыў 
і падаў гаспадару. Потым ён павесіў паліто на цвік 
1 сказаў: 

22 Ну, вось я і зноў у родным доме майго нябож- 
чыка бацькі... 

Усе здрыгануліся. Толькі цяпер, уважна прыгле- 
дзеўшыся да валацугі з шэрым, пажоўклым тварам, 
яны пазналі Ялу Тайкінамаа, нашчадка былога ўласні- 
ка хутара. І гаспадар, які аднойчы зведаў нажа Ялу, 
глядзеў на яго спалохана і падазрона: што яшчэ 
ўзбрыдзе яму ў голаў... Аднак Ялу толькі і сказаў 
пісарчуку: ў 

-- Ну вось, трэба паставіць подпіс. 

І ён працягваў: 

2. Няхай людзі не спяшаюцца сыходзіць. Калі 
зможаце, тады і паедзеце. Месца ўсім хопіць. А я ча- 
лавек адзінокі. 

Аднак былыя гаспадары з'ехалі наступным днём. 
Хадзілі чуткі, што яны падаліся за мяжу. Перад ад'ез- 
дам былы гаспадар запытаўся ў Ялу: 


215 


-- Як жа ты ацалеў у гэтай крывавай віхуры? 
Цябе ж, кажуць, расстралялі... 

Аднак Ялу нічога не растлумачыў. Ён толькі і 
сказаў: 

-- Не кожная куля забівае! Ды і зямля не такая 
ўжо цяжкая коўдра, каб з-пад яе не выбрацца! 

Неўзабаве па вёсцы пайшлі пагалоскі, што Ялу 
Тайкінамаа, адзіны сын Вялікага Тэрапя, купіў хутар 
Тэрапя і жыве там, як жыў некалі ягоны бацька. 
Казалі, што яго ўжо аднойчы расстрэльвалі. А ён 
жыве сабе і гэтак жа вар'яцее, як і ўсе ягоныя продкі. 
Вядома ж, Тэрапя. Казалі, нібыта ён хоча ажаніцца 
і завесці дзяцей. Нібыта ён сам казаў, што ягоны род 
не павінен вымерці. Калі ж да яго прыходзілі госці, то 
ніхто не мог зразумець ягонай гаворкі: 

-.- Я быў чырвоным,-- упэўнена тлумачыў гаспа- 
дар гасцям.-- Я змагаўся за свабоду, а цяпер я бур- 
жуй. У мяне ёсць грошы і сіла. Голымі рукамі, поў- 
заючы па гразі, жыццё не палепшыш. Кожны сам за 
сябе. Калі не шанцуе, то дрэнна. А калі пашанцуе, дык 
станеш буржуем і будзеш буржуем, пакуль змогі хо- 
піць... 

Ён знайшоў сабе і жонку, маладую ўдаву. Час 
мінаў, але дзяцей не было. Ялу Тайкінамаа прагнаў 
жонку, сказаўшы ўслед: 

-- Не хочаш, каб у мяне былі спадчыннікі, ду- 
маеш, мой род вымірае, бо я апошні гаспадар Тэрапя, 
а потым усё застанецца табе... 

Так гаварыў мужчына, на дзесятак гадоў мала- 
дзейшы за сваю жонку. Ён прагнаў жонку і зажыў 
адзін. 

Думкі ягоныя перамяніліся. Ён болей не збіраў- 
ся пускаць дзяцей на гэты паганы свет, дзе людзі 
ваявалі і забівалі адзін аднаго... Людзей на свеце і без 
таго зашмат, патрабуюцца войны і прылады смерці, 
каб час ад часу людзей станавіла меней. А значыць, 

яно і лепей, калі зусім не будзе дзяцей. Гэтыя дурныя 
людзі толькі марнуюць час, нешта будуючы, а потым 
разбураючы, на гэтым свеце. А можа, яно і не блага. 
Розныя бываюць людзі, адны пускаюць на свет дзяцей, 
а другія іх мыюць... 

5 пачаў даволі часта хадзіць па вёсцы. Распавя- 
даў усялякія богамярзотныя гісторыі і так з'едліва 
жартаваў, нібыта рэзаў нажом па жывым. Ён распачы- 
наў сваркі з людзьмі, стараўся пасварыць іх паміж 
сабой. І вельмі радаваўся, калі гэта ўдавалася, і аж 
трымцеў ад шчасця, гледзячы, як людзі б'юцца і сва- 
рацца. Яму было пад сорак, але выглядаў ён сапраў- 
дным дзедам, згорбленым, шэрым, як попел, і такім 
худым, што, здаецца, можна было пералічыць усе 
косці. Так і здавалася, што вось-вось на ім вырасце 
мох, шэры, заплеснелы лішайнік. 

І людзі празвалі яго Нячысцік Тэрапя. 


ХХ 


Стаіць кастрычніцкі вечар. Чорная цемра, вільгот- 
ная зямля хлюпае гразёю, шуміць вецер, глуха стукае 
дождж па шыбах. 

Ялу Тайкінамаа сядзіць на хутары Тэрапя з нейкім 
чалавекам. Ялу варушыць качаргой вуголле ў печы, 
а госць панскага выгляду сядзіць за сталом, на якім 
стаяць дзве свечкі, бялеюць нейкія паперы і пісьмовыя 
прылады. 

2. Што? -- гаворыць госць.-- Вы складаеце запа- 
вет, у якім ваша ўласнасць пасля смерці не застаецца 
нікому... Такія запаветы закону не вядомыя. Так ра- 
біць нельга, суд не зацвердзіць. 

Ялу Тайкінамаа сядзіць, крэхча; варушыць качар- 
гой галавешкі і, нарэшце, кажа: 

-- Што гэта за такі закон? Я магу рабіць са сваёй 
уласнасцю ўсё, што захачу. 

-- Вядома, вы можаце,-- тлумачыць чужы пан.-- 
Можаце, пакуль жывы. Аднак грамадства не пацер- 
піць, каб вы ў сваім запавеце забаранялі карыстацца 
вашай маёмасцю, каб дамы вашыя спусцелі і згнілі, 
а палі здзічэлі і пазарасталі, каб рука чалавечая не 
магла дакрануцца да іх. Так не будзе. 

--- Будзе, будзе. Якая ваша справа? Вы складаеце 
паперу, як належыць па закону, і падасце запавет на 
суд, калі я памру. 

-- Суд яго не зацвердзіць. І,-- працягвае госць,-- 
навошта вам яшчэ запавет? Вам яшчэ жыць ды жыць, 
вам жа ўсяго каля сарака... 

-- Так толькі здаецца. А зрабіць запавет трэба 
цяпер. Я хутка памру. 

-- Вы гэтак дарэмна. 

-- Гэта праўда, я памру. Так што пішыце паперу. 
І калі закон не паклапоціцца аб выкананні маёй па- 
смяротнай волі, дык я сам паклапачуся. Я стану прыві- 
дам, няхай толькі хто-небудзь паспрабуе дакрануцца 
да маёй зямлі, дык я вылечу з магілы і пашкуматаю 
нахабніку ўсё адзенне... 

Стукае па шыбах дождж. Стогне ў коміне вецер, 
выдзімаючы з печы гарачы попел. Юрысту робіцца 
непамысна. Ён глядзіць на гэтага незвычайнага чала- 
века, што сядзіць каля печы, нібыта вялізная шэрая 
птушка, успамінае шматлікія аповяды і байкі, якія 
расказваюць пра кліента, потым бярэцца за ручку 
і пачынае пісаць. 

Дождж стукае па вокнах і сценах, рыпіць пяро, 
а Ялу Тайкінамаа сядзіць каля печы, хітае галавой 
і глядзіць, як паціху згасае вуголле. 

Нарэшце папера скончана. Ялу Тайкінамаа старан- 
на вывучае змест, гэтак жа старанна выводзіць свой 
подпіс і пячаткай прыціскае чырвоны сургуч. 

г Ну вось-- гаворыць ён,-- падыходзіць. А вы 
паклапаціцеся здаць паперу куды трэба. Занадта поз- 
на. Начуйце тут. Куды вам ісці ў такую цемру і 
дождж. 7 

Гаспадар выходзіць з пакоя, а госць пачынае ўлад- 
коўвацца нанач, час ад часу спыняючыся, каб паду- 
маць і перачытаць напісанае. Але Ялу Тайкінамаа ўзяў 
свечку з сабой. Позна, хутка поўнач. Чорная непра- 
глядная цемра агарнула наваколле, хрыпіць і стогне 
вецер, няспынна стукае, сыплецца дождж. Ялу Тайкі- 
намаа ходзіць з ліхтаром вакол загона, абыходзіць 
будынкі, спыняецца, нешта разглядвае, не зважаючы 
на дождж. Аднак у цемры ён нічога не бачыць, толькі 
вадзяныя кроплі і вецер, які ледзь не тушыць полымя 
ў ліхтары. 

Нарэшце ён кіруе да хаты. Садзіцца на ганку, 
нібыта вялізны начны пугач, і сядзіць нерухома, абха- 
піўшы галаву рукамі. Побач гарыць ліхтар, вецер гой- 
дае невялічкі язычок полымя, па шкле ліхтара спаў- 
заюць буйныя кроплі. 

Праходзіць ноч, у хаце прачынаюцца і знаходзяць 
свайго гаспадара каля дзвярэй нерухомага і шэрага, 
нібыта вялізная дзіўная птушка. 

У ліхтары канчаецца газа. Полымя шыпіць жур- 
ботна і ціха, быццам некаму скардзіцца. Ялу Тайкіна- 
маа, адзіны сын Вялікага Тэрапя, спачыў навек. 

